



# سفر نامہ لہور پ



مولانا محمد علی جوہر

مرتبہ

پروفیسر محمد سرور



# سفر نامہ یورپ

مولانا محمد علی جوہر

مرتبہ  
پروفیسر محمد سرور  
سابق استاد جامعہ ملیہ اسلامیہ دہلی

ISBN 81 - 8188 - 038 - 2

سفر نامہ یورپ	:	نام کتاب
(مولانا محمد علی جوہر)	:	
پروفیسر محمد سرور	:	مرتبہ
۲۰۰۶ء	:	سن اشاعت
250/= روپے	:	قیمت
شوبی آفسیٹ پریس، نئی دہلی - ۲	:	مطبوعہ
عاکف بک ڈپو،	:	پبلشر
۳۲۳۳، کوچہ تارا چند،	:	
دریا گنج نئی دہلی - ۲ ۱۱۰۰	:	

**SAFAR NAMA EUROPE**

**MAULANA MOHD. ALI JAUHAR**

PROF. MOHD. SARWAR

PRICE RS 250/-

YEAR 2006

PRINTED AT SHOBI OFFSET PRESS NEW DELHI-2

**AAKIF BOOK DEPOT**

3243, Kucha Tarachand Darya Ganj, New Delhi-2

Ph: 011-3257189 Fax: 91-11-3265480

E-mail: aakif@delhi.vsnl.net.in Website: aakif.com

## فہرست مضامین

- 5 (۱) دیباچہ
- 14 (۲) پہلا اور دوسرا سفر ۱۸۹۸ء و ۱۹۰۲ء
- 16 (۳) تیسرا سفر ۱۹۱۳ء
- 17 (۱) یکایک روانگی
- 19 (۲) عثمانی تاریخ و کروزر
- 21 (۳) خواجہ کمال الدین اور مسٹر جناح سے ملاقات
- 23 (۴) انگلستان میں وفد کی سرگرمیاں
- 26 (۵) برطانی وزیراء کا ملنے سے انکار
- 28 (۶) لارڈ مارلے کے نام خط
- 30 (۷) لارڈ کریو کے نام خط
- 32 (۸) ایک الوداعی لٹچ
- 33 (۳) چوتھا سفر ۱۹۲۰ء
- 35 (۵) پانچواں سفر ۱۹۲۸ء
- 36 عزم سفر
- 37 (۱) دہلی سے اجمیر۔ ساہی۔ بمبئی
- 46 (۲) بمبئی سے روانگی
- 47 (۳) مقدونیہ جہاز
- 49 (۴) عدن

- 52 (۵) عدن سے قاہرہ
- 66 (۶) قاہرہ میں ایک دن
- 90 (۷) مالٹا
- 105 (۸) پیرس میں چند دن
- 120 (۹) درود لندن
- 125 (۱۰) بیگم صاحبہ کو لندن آنے کی دعوت
- 126 (۱۱) افسردگی و بے چینی
- 134 (۱۲) علاج
- 139 (۱۳) غریبان وطن کا قبرستان
- 158 (۱۴) تہذیب یورپ کے چند مناظر
- 167 (۱۵) ایک جلاوطن ہندوستانی سے ملاقات
- 171 (۱۶) دارالشفافونیکفرٹ
- 191 (۱۷) غسل میت سے غسل صحت
- 198 (۱۸) مراجعت وطن
- 200 (۲) آخری سفر
- 201 عزم سفر
- 203 (۱) پیرس میں شدید علالت
- 212 (۲) شاہ برطانیہ سے ملاقات
- 215 (۳) زندگی کے آخری دن
- 216 (۴) زندگی اور موت کی کشمکش
- 219 (۷) خاتمہ بالخیر (از مولانا شوکت علی)

## دیباچہ

محمد علی مرحوم پہلی بار ۱۸۹۸ء میں یورپ گئے۔ ساڑھے انیس برس کی عمر تھی ابھی ابھی کالج سے نکلے تھے۔ سول سروس کے امتحان میں شرکت کا ارادہ تھا۔ اس زمانہ میں یہ امتحان صرف انگلستان میں ہوتے تھے اور کئی سال کی تیاری اور بہت خرچ کرنے کے بعد اس میں کامیابی کی امید ہو سکتی تھی۔ محض بڑے بھائی مولانا شوکت علی کی غیر معمولی ہمت اور ایثار تھا کہ محمد علی اس کٹھن مہم پر روانہ ہو سکے۔

محمد علی اس مرتبہ ساڑھے تین برس کے قریب انگلستان میں رہے۔ زندگی کی دلچسپیوں کی ظاہر ہے وہاں کوئی کمی نہ تھی اور مرحوم طبیعت کے زاہد مشرب بھی نہ تھے۔ جوانی اور تندرستی، حسن صورت اور حسن کلام، مزاج آتشیں دل میں جذبات کا اک طوفان اور اس پر دیدار حسن کی آب و ہوا اتنی سازگار، مگر عجیب بات یہ ہے کہ مرحوم کے خود اپنے الفاظ میں ”کالج چھوڑا تو ولایت جانا ہوا۔ یہاں البتہ شاہد ان اصلی کی کمی نہ تھی۔ مگر ذوق نظارہ جمال لاکھ سہی اور گره میں مال بھی سہی۔ تاہم طبیعت کا میلان خلاف دستور عام زہد و تقویٰ کی طرف تھا“ معلوم ہوتا ہے کہ طلب علم کے شوق کے سامنے دوسرے شوق دب گئے۔ اور ساڑھے تین سال کا یہ زمانہ جو طوفان نوح سے کم کیا ہو گا۔ تحصیل علم کی سرگرمیوں میں صرف ہوا۔ اتفاق کہنے کے اس کے باوجود محمد علی سول سروس کے امتحان میں ناکام رہے اور آخر گھر والوں کے اصرار پر وطن واپس لوٹے۔

۱۹۰۲ء میں دوبارہ انگلستان جانا ہوا۔ مقصد یہ تھا کہ آکسفورڈ میں اپنی

تعلیم کو مکمل کریں، مرحوم کا زیادہ تر قیام آکسفورڈ میں رہا اور آخر میں نہایت امتیاز کے ساتھ بی۔ اے آنرز کی سند لے کر آئے۔

ہندوستان آنے پر کچھ عرصہ تک ریاست بڑودہ میں ایک انٹلی عمدہ پیرار رہے۔ ریاست کی فضا محدود نوکری کا معاملہ، مرحوم کی طبیعت ایک بیکراں سمندر کڑھتے بگڑتے کبھی کبھی افسروں سے الجھ پڑتے۔ آخر کب تک ضبط ہوتا۔ نوکری چھوڑ دی، کلکتہ سے ”کامریڈ“ نکالا اور اسلامی ہند کی سیاست میں بڑے بڑوں سے ٹکر لینے لگے۔ حکومت ہند کے دفاتر کلکتہ سے دہلی آئے تو یہ بھی ”کامریڈ“ کو دہلی سے نکالنے لگے اور اس کے ساتھ ایک اردو کارڈز نامہ ”ہمدرد“ بھی جاری کر دیا۔ ہندوستان کی اسلامی سیاست کا یہ طوفانی عہد تھا۔ نوجوان پودا انگریزی حکومت کے جوئے کو ناقابل برداشت پار ہی تھی۔ بوڑھے سلامت روی پر مصر تھے۔ سیاسی مجالس اور اخبارات کا لہجہ بدل چکا تھا۔ تقریر و تحریر کی گرمی طبیعتوں کو ابھار رہی تھی۔ انہی دنوں کانپور میں ایک مسجد کے معاملہ پر حکومت نے نہتے بے گناہ مسلمانوں پر گولی چلا دی، بس پھر کیا تھا ملک میں ایک سرے سے لے کر دوسرے سرے تک کھرام مچ گیا۔

یہ ۱۹۱۳ء کا واقعہ ہے، مولانا چپ چپاتے ولایت رولہ ہو گئے آپ کے ساتھ سید وزیر حسن تھے جو اس وقت مسلم لیگ کے سکریٹری تھے۔ سفر کی غرض یہ تھی کہ کانپور کے حادثہ سے مسلمانان ہند میں جو عام بیزاری اور ناراضگی پھیل چکی تھی۔ اس سے برطانوی حکومت کے ارباب اقتدار کو باخبر کریں اور نیز ترکوں کے ساتھ جو بے انصافی کی جا رہی تھی اس کے نتائج بد سے حکومت کو متنبہ کریں۔ محمد علی نے اس سلسلہ میں برطانوی مدبروں سے ملاقاتیں کیں۔ عام جلسوں میں تقریریں بھی کیں۔ ایک ایک کر کے برطانیہ کے بڑے بڑے آدمیوں سے ملے، لیکن سب نے سنی ان سنی کر دی اور محمد علی ایک حد تک ناکام

واپس آئے۔

۱۹۲۰ء میں چوتھی بار یورپ جانے کا اتفاق ہوا۔ جنگ عظیم ختم ہو چکی تھی۔ ترکی سلطنت کے حصے بخرے کر کے انگریز اور ان کے حلیف آپس میں بانٹ رہے تھے۔ خلیفۃ المسلمین اتحادی فوجوں کی حراست میں تھے ہندوستان کے مسلمانوں نے ان مظالم کے خلاف احتجاج کرنے کے لیے ایک وفد انگلستان بھیجا اور محمد علی اس وفد کے صدر بنائے گئے۔ یہ وفد تقریباً آٹھ مہینے تک یورپ میں رہا۔ محمد علی نے اپنی آواز سیاست اور حکومت کے بڑے بڑے ایوانوں میں پہنچائی۔ لیکن اتحادی غرور فتح میں سرمست تھے۔ ظاہر ہے شادی کے شادیانوں میں کسی بے کس ستم زدہ کی آدور دناک کون سنتا ہے۔ محمد علی یورپ سے دل شکستہ لوٹے اور یہ ٹھان کر لوٹے کہ آئندہ کبھی اس بارگاہ کی طرف سائل کی حیثیت سے رخ نہ کریں گے۔

یورپ سے آئے آٹھ برس گذر گئے۔ اس اثنا میں ہندوستان میں کئی طوفان آئے۔ خلافت کی تحریک انہی پھیلی اور پھیل کر پھر سمٹنے لگی۔ ترک موالات کا بڑا ہنگامہ ہوا لیکن آخر یہ بھی سرد پڑ گیا، لیکن سب سے جانکاہ حادثہ یہ تھا کہ ہندو مسلمان ۱۹۲۰ء میں یک دل ایک جان ہو کر پھر آپس میں لڑنے لگے اور حالت یہاں تک پہنچی کہ کوئی شہر ایسا نہ بچا جہاں ہندو مسلم بلوے نہ ہوئے ہوں۔ محمد علی ایک شیر دل قائد کی طرح ان سیاسی جھگڑوں کا مقابلہ کرتا رہا۔ شروع میں اس کے ساتھ ایک جم غفیر تھا، لیکن آہستہ آہستہ ساتھیوں کا یہ مجمع چھٹتا چلا گیا۔ وہ چلاتا تھا اور کوئی نہ سنتا تھا۔ مسلمان خفا تھے کہ وہ ہندوؤں کی پاسداری کرتا ہے ہندو بیزار تھے کہ محمد علی ہمیشہ اسلام اور مسلمانوں کا نام لاپتا ہے۔ یہ اپنی دھن کا پکا جو بات حق سمجھتا تھا بے رور عایت بر ملا کہتا تھا۔ اور کسی کی پرواہ نہ کرتا تھا۔ آخر ہوا یہ کہ ”ہمدرد“ کے پڑھنے والے کم ہو گئے اور مالی اعتبار سے مرحوم بے حد پریشان

ہو گئے۔ صحت پہلے ہی کب اچھی تھی۔ ان تفکرات نے مدافعت کی قوت اور بھی کمزور کر دی تو یا بیٹیس کا زور ہو اور جان کے لالے پڑ گئے۔

جون ۱۹۲۸ء کا پانچواں سفر مرحوم کا سفر صحت تھا۔ نومبر تک یورپ میں قیام رہا سیاسی مصروفیت کوئی تھی نہیں اس لیے یورپ کے شہروں میں خوب گھومے۔ جاتے ہوئے ایک دن کے لیے قاہرہ گئے چند دن پیرس میں ٹہرے۔ لندن میں رہے اور پھر جرمنی تشریف لے گئے۔ اور اس سیاحت اور علاج معالجہ سے بیماری کا زور کم تو ہوا لیکن واپس ہندوستان آکر پھر سیاست کے بھنور میں پھنس گئے اب کہ معرکہ بہت سخت تھا۔ اپنے بہت سے ساتھی حریف جماعت میں شامل تھے۔ محمد علی کو شکست دینا تو محال تھا لیکن مخالفتوں کا سیلاب ایسا نہ تھا کہ کسی کے تھامے تھمتا، صحت پھر گری اور ایسی گری کہ محمد علی چند دن کا مہمان سمجھا جانے لگا۔

۱۹۳۰ء میں گول میز کانفرنس کا لندن میں انعقاد ہوا۔ کانگریس بڑی سختی سے اس میں شرکت کے خلاف تھی۔ مسلمانوں کی ایک بڑی جماعت بھی اس امر میں کانگریس سے متفق تھی محمد علی شرکت کے حامی تھے۔ دونوں فریق زور آزمائی پر تیار تھے محمد علی نے اپنے ہم خیالوں کو سمیٹا سنبھالا اور ابھارا اور مرتے مرتے ہر محاذ پر مخالفتوں کا مقابلہ کیا گو صحت جواب دے چکی تھی، آنکھوں کی بنیائی تقریباً ناپید تھی، خون کا دباؤ ہر دم موت کو دستک دیتا تھا، لیکن اس نازک حالت میں بھی وہ لندن روانہ ہو گئے۔

محمد علی کا یہ چھٹا اور آخری سفر یورپ ہے۔ یہ گول میز کانفرنس میں شرکت کی دعوت نہ تھی موت کی دعوت تھی جو کسی حیلے سے نہ ٹلی۔ دوستوں نے روکا عزیزوں نے سمجھایا لیکن انھیں نہ ماننا تھا نہ مانے۔ بڑی مشکل سے جہاز پر سوار ہوئے راستہ میں غش آتے گئے۔ پیرس پہنچے تو یکبارگی طبیعت زیادہ خراب ہو



گئی، دو ادارہ ہوا تو موت کے مریض نے سنبھالا لیا۔ اور مرحوم پیرس سے لندن چل دیے گول میز کانفرنس ہوئی وہ اس میں شریک بھی ہوئے تقریر بھی کی اور جو بات کہنی تھی سب سے کہی اور جب موت کا فرشتہ آیا تو جان ہار محمد علی ہندو مسلم سمجھوتہ کے متعلق اپنے خیالات قلمبند کروا رہے تھے۔ ان کے جی کو یہ بات لگی ہوئی تھی کہ کسی طرح ہندو مسلمانوں میں سمجھوتہ ہو جائے اور سب مل جل کر متحدہ طور پر برطانیہ کے سامنے آزادی کا مطالبہ پیش کریں۔ آخر وقت تک وہ اس جدوجہد میں منہمک رہے۔ ان کی ہمت اٹل تھی اور ان کا ایمان لازوال۔ ناممکن تھا کہ یہ شعلہ موت سے بجھ سکتا لیکن بدن پر موت کا وار چل گیا۔ محمد علی کے عناصر بدن اس کے ایمان اور اس کی ہمت کا ساتھ نہ دے سکے، گو آخری لمحہ تک ہوش و حواس برقرار رہے لیکن دماغ کی خون کی رگیں پھٹ گئیں اور ۳ جنوری ۱۹۳۰ء کی رات کو محمد علی نے اپنی جان جان آفریں کو سونپی۔

### انا لله وانا الیہ راجعون

مرحوم چھ بار یورپ گئے اور جب کبھی بھی گئے، یورپ کو خوب آنکھیں کھول کر دیکھا۔ انہوں نے یورپ کی زندگی کے ہر پہلو کو ٹٹولا، سرود و قص کی محفلوں میں بھی گئے اور علم و سیاست کی بارگاہوں میں بھی بار پایا۔ انگریزی زبان پر اتنا عبور حاصل کیا کہ ”ان کے قلم و زبان دونوں کو جاہلوں سے لے کر عالموں گنواروں سے لے کر شہریوں، فقیروں سے لے کر امیروں اور مزدوروں سے لے کر دزیوں تک کے الفاظ و عبارات ادا کرنے پر یکساں کامل قدرت و مہارت تھی۔ ملاحوں کے سرود انھیں یاد تھے، اناؤں کی لوریاں انھیں یاد تھیں۔ لیسرک (Lamerick) انھیں یاد تھیں۔ لندن کے مشرقی حصہ (Eastend) کے آوارہ گرو چھو کروں کی پھبتیاں انھیں یاد تھیں بل (Bull) انھیں یاد تھے۔ معے اور چیتاں انھیں یاد تھے۔ اس کے ساتھ انگریزی کے متقدمین، متوسطین اور متاخرین شعراء

اور مصنفین کے بہترین علمی و ادبی جواہر پارے ان کی زبان پر یا ان کی نظر میں تھے۔ انجیل کی کتب حقیق و جدید پر ان کی نگاہ تھی۔ سینکڑوں علمی لطیفے ان کے نوک زبان تھے۔ لیکن محمد علی نے یورپ کی یہ گراں مایہ متاع اپنا کچھ کھو کر حاصل نہ کی تھی وہ مشرقی تھے اور ان کی مشرقیت عصبیت تک پہنچی ہوئی تھی انگریزی ادب پر عبور پانے سے قبل وہ اردو کے شعرا کے شیفتہ رہ چکے تھے۔ غالب کا کلام ان کا صبح و شام کا وظیفہ تھا اور معلوم نہیں سینکڑوں بار ہر رنگ میں اس کے اشعار سے حظ اٹھایا ہو گا۔ انجیل کی کتب حقیق و جدید پر بالضرور ان کی نگاہ تھی لیکن جوانی سے مرض الموت تک ان کا کوئی دن ایسا نہ گزرا ہو گا کہ انہوں نے آخری صحیفہ الہی کو اس کی اصلی زبان میں نہ پڑھا ہو۔ مانا کہ وہ انگریزی کے ممتاز صاحب قلم تھے، لیکن اردو کے بھی بلند پایہ ادیب اور شاعر تھے۔ ایسے ہمہ گیر شخصیت نے یورپ کو جس نظر سے دیکھا اور جو تاثرات اس کے دل نے یورپ کی تہذیب سے لیے ان کا مطالعہ دلچسپی سے خالی نہیں۔

مولانا نے یورپ کو بہت دیکھا تھا اور ظاہر ہے انہوں نے یورپ پر بہت لکھا بھی ان کے دل و دماغ پر جو کچھ گزرتا تھا وہ اس کے اظہار کیے بغیر رہ نہیں سکتے تھے۔ یہ محسوسات کبھی تو موزوں الفاظ کی شکل میں یاد و احباب کی بے تکلف صحبتوں کو گرماتے اور کبھی الفاظ کا لطیف جامہ پہن کر خطوط اور مضامین کی صورت میں جلوہ گر نظر آتے۔ آکسفورڈ اور لندن میں جب محمد علی طالب علمی کے دن گزار رہے تھے ”توان کے بڑے بڑے طویل مراسلے علی گڑھ مٹھلی میں (Oxford Idling) کے عنوان سے کئی کئی نمبروں میں نکلتے رہے۔ ذکر ان میں زیادہ تر کالج کے کھیل کود ہم جولیوں کی رنگ رلیوں کا اور سب سے بڑھ کر کشتی رانی یا کشتی بانی کا ہوتا۔“ ۱۹۱۳ء میں جب محمد علی تیسری بار یورپ گئے تو اپنا اخبار نکلتا تھا۔ آپ نے انگلستان سے بہت سے خط لکھے جو کامریڈ میں چھپتے رہے چوتھی

بارود خلافت کے سلسلے میں گئے تو فرصت کم ملی اور کچھ زیادہ لکھ نہ سکے۔ پانچویں بار ۱۹۲۸ء میں علاج کے لیے یورپ جانا ہوا تو سیاسی مصروفیتیں بالکل نہ تھیں، علاج کے سلسلہ میں سیاحت کا کافی موقع ملا۔ اور اتنی فرصت بھی تھی کہ اپنے سفر کے حالات قلمبند کرتے جاتے، چنانچہ اس زمانہ میں مرحوم نے اپنے دوستوں اور عزیزوں کو بہت خط لکھے یہ خط ”ہمدرد“ میں شائع ہوتے رہے۔

آخری مرتبہ ۱۹۳۰ء میں گول میز کانفرنس کی شرکت کے لیے تشریف لے گئے، تو نہ ”ہمدرد“ تھا کہ اس کے لیے کچھ لکھتے بیگم صاحبہ مولانا شوکت علی اور چھوٹی صاحبزادی سفر میں ساتھ تھے۔ بڑی صاحبزادی ہندوستان میں رہی ان کو کئی ایک خط لکھے ہیں۔ آخری خط تو انتقال سے صرف ایک ہفتہ پہلے کا ہے۔ اس زمانہ میں مولانا بستر مرض نہیں بلکہ بستر مرگ پر تھے۔ ڈاکٹروں نے لکھنے پڑھنے کی سخت ممانعت کر دی تھی اور ہر وقت ان پر نرسوں کا پہرہ رہتا تھا، لیکن اس کے باوجود وہ برابر ہندوستان میں اپنے دوستوں کو گول میز کانفرنس کے حالات لکھتے رہے۔

مولانا کا سارا سرمایہ ادب تو کسی طرح سمیٹے سمٹ نہیں سکتا۔ اگر صرف ان کے مضامین کا ذخیرہ جمع ہو تو کئی جلدوں میں سمائے۔ تقریروں کا پھیلاؤں تو اتنا ہے کہ کسی طرح احاطہ میں نہیں آسکتا، خطوط کیاب ہیں۔ لیکن سب دستیاب ہوں تو ان کی اشاعت بھی مشکل ہو جائے۔ یورپ کے اپنے چھ سفروں پر مرحوم نے انگریزی اور اردو میں بہت کچھ لکھا۔ انگریزی مضامین کی ترتیب اور ان کی اشاعت اس وقت مقصود نہیں۔ اردو میں جو کچھ مل سکا وہ ناظرین کرام کی خدمت میں حاضر ہے۔ جامعہ کے کتب خانے میں مولانا مرحوم کے باقیات صالحات کا جو بھی اثاثہ موجود ہے اسی سے استفادہ کیا گیا ہے۔

زیر نظر کتاب میں زیادہ تر حالات ان کے پانچویں سفر کے ہیں۔ یہ سفر

جیسا کہ معلوم ہے، علاج کے سلسلہ میں کیا گیا تھا۔ مرحوم ۲ جون ۱۹۲۸ء کو ساحل ہند سے رخصت ہوئے تھے گو صحت معمولاً خراب رہی اور کبھی کبھی لندن اور فرانکفرٹ (جرمنی) میں صاحب فراش بھی رہے لیکن وہ اس حالت میں کچھ نہ کچھ لکھتے ہی رہے۔

کہیں جہاز کے ہمراہ سفر کا تعارف ہے۔ قاہرہ میں مصری احباب سے ملاقات ہوتی ہے تو مصر کی سیاسی تاریخ پر تبصرہ کرتے جاتے ہیں، ساتھیوں کے انہوہ درانہوہ میں اپنے آپ کو تنہا پاتے ہیں تو اہل وطن کی بے مہریاں یاد پڑتی ہے اور مرحوم کے قلم سے خون دل کے قطرے ٹپکے پڑتے ہیں۔ لندن پہنچتے ہیں تو برطانوی پارلیمنٹ کے جلسوں میں جاتے ہیں۔ بعض سیاسی مجالس میں خاموش تماشبین کی حیثیت میں شریک ہوتے ہیں تو ہندوستان کی غلامی اور اپنی بیکسی اور بے بسی ستاتی ہے اور تحریک ترک موالات کا عہد شباب یاد آجاتا ہے اور مرحوم کے دل میں اک ہوک سی اٹھتی ہے اور وہ اپنا درد سنائے بغیر نہیں رہتے۔ کہیں رنگین مناظر دیکھتے ہیں تو ان کی بھی تصویر کھینچتے ہیں، اس وقت ان کا قلم وہ وہ گل کاریاں کرتا ہے کہ آنکھوں کے سامنے تمام نقشہ پھر جاتا ہے، اس بیان میں شوخی ہے، ظرافت ہے، اور لطیف طنز بھی، ہر بات صاف صاف کہہ جاتے ہیں دل پر جو کچھ گذرتی ہے اس کو کہنے میں ذرا حجاب نہیں۔ یہ صاف گوئی ان کی تحریر کا خاص جوہر ہے۔ ذرا بھی خیال نہیں کہ تنگ نظر اور ظاہر فریب اہل وطن کیا کہیں گے۔ مرحوم کی رائے میں اگر کسی چیز کو دیکھنے میں باک نہیں تو اس کے بیان میں کیوں جھجک ہو۔ بہر حال جو کچھ دیکھا لکھ دیا، جو محسوس کیا بیان کر دیا، لکھنے کا ڈھنگ دلاؤیز الفاظ موزوں، برجستہ فقرے، کہیں کہیں اشعار کی چاشنی۔ بہر حال یہ سفر نامہ ادب اردو کا ایک مرقعہ ہے کہ اس میں جو بھی تصویر ہے وہ خوش رنگ اور حسین، اور مصور محض رنگوں اور خطوں کا بادشاہ نہیں بلکہ صاحب دل ہے،

طبیعت میں سوز ہے گداز ہے وارفنگی ہے اور اس کے علاوہ طبیعت کو ادب سے خاص لگاؤ ہے اور آرٹ اور حسن سے شیفتگی۔

چھٹے سفر کے سلسلہ میں صرف چند خطوط ہیں جو مرحوم نے اپنی صاحبزادی کو لکھے۔ ان میں گول میز کانفرنس کے حالات ہیں یا اپنی صحت اور بیماری کا ذکر۔ آخر میں ہم نے مولانا شوکت علی مرحوم کا ایک خط نقل کر دیا ہے جس میں مولانا محمد علی کی زندگی کی ”آخری شب“ کے حالات ہیں۔

پہلے دو سفروں کے متعلق کچھ نہ مل سکا۔ تیسرے سفر کے حالات اس وقت ”کامریڈ“ اور ”ہمدرد“ میں چھپتے تھے اس کا محض ایک خاکہ کتاب میں شامل ہے یہ انگریزی میں لکھے ہوئے مضامین ہیں۔ اصل انگریزی میں چھپیں تو بات ہے ترجمہ میں مرحوم کا انداز بیان کہاں وفد خلافت کے حالات سفر بھی ان کے قلم سے لکھے ہوئے نہ ملے۔

مرحوم نے پانچویں سفر کے حالات میں کہیں کہیں پہلے سفروں کا بھی ذکر فرمایا ہے۔ مرتب نے اس میں سے بعض جستہ جستہ عبارتیں لے لی ہیں۔ گو یہ بیان نامکمل سہی بہر حال نہ ہونے سے تو بہتر ہے۔ امید ہے زیر نظر مجموعہ شوق سے پڑھا جائے گا۔

آخر میں اپنے محترم بزرگ اور مرحوم کے ”یار غار“ مولانا عبدالماجد صاحب دریا بادی قبلہ کا شکریہ ادا کرنا اپنا فرض سمجھتا ہوں کہ مولانا محمد علی کے مضامین خطوط اور اس مجموعہ کی ترتیب میں موصوف کے اشارات اور ان کے مضامین سے بہت مدد ملی۔ واقعہ یہ ہے کہ مولانا عبدالماجد صاحب کی سعی مشکور کا ہی یہ نتیجہ ہے کہ خاکسار یہ سب کچھ کر سکا۔

محمد سرور

جامعہ ملیہ اسلامیہ دہلی

نومبر 1941

پہلا اور دوسرا سفر ۱۸۹۸ء ۱۹۰۲ء

زمانہ طالب علمی

(۱)

ڈیڑھ بجے ہم ہندوستان کے ساحل سے رخصت ہوئے (۲۱ جون ۱۸۹۸ء) کیا کہوں کہ کن افکار اور کن خیالات کا اس وقت دل میں اور دماغ میں ہجوم تھا۔ پہلا سفر ۱۸۹۸ء کا کن امنگوں اور کن امیدوں کے ساتھ شروع ہوا تھا۔ اب غریب بھائی کی بے نظیر اور حیرت انگیز ہمت کی بدولت یکایک آکسفورڈ جانے کا انتظام ہوا تھا۔ پیسہ عنقا کا حکم رکھتا تھا۔ سول سروس میں کامیابی کی آرزو تھی۔

دوسرا سفر ۱۹۰۲ء میں ہوا تھا جب کہ سول سروس میں ناکام رہ چکا تھا۔ شوکت صاحب بھی ناکامی کی خبر ”پانیر“ میں پڑھ کر زرد پڑ گئے تھے مگر ایک بڑھیا نے دیکھتے ہی تاز لیا تھا کہ کیا ہو اور پوچھا تھا کہ کیا محمد علی کی امتحان میں ناکامی ہی پر اس قدر مایوس ہوتے ہو اگر اس نے چوری کی ہوتی یا مرتد ہو گیا ہوتا تب تمہاری کیا حالت ہوتی۔ محمد علی کو لکھو کہ میرا سے دیکھنے کو جی چاہتا ہے۔ اور اس کی منگیتر بھی تین ساڑھے تین برس سے بیٹھی ہے اب اسے بلا لو اور اس کی شادی کر دو۔ میں بلایا گیا تھا شادی بھی ہوئی تھی رام پور میں محکمہ تعلیم کا افسر بھی مقرر ہو چکا تھا۔ اور اب صرف آکسفورڈ کا بی۔ اے کا امتحان دینے جا رہا تھا۔ رام پور میں جو

واقعات گذرے تھے وہ بچہ پریشان کن اور بالآخر میرے استغنے کا پیش خیمہ تھے۔ میں نہیں کہہ سکتا تھا کہ کیا حشر ہو گا جو حشر ہوا وہ آپ کو معلوم ہے۔

(ایک خط مورخہ ۶ جون ۱۹۲۸ء)

(۲)

نلی گڑھ کالج میں شاعری تو کچھ کی مگر وہی فرضی معشوق۔ اگر کچھ اصلیت تھی بھی تو اتنی ہی جتنی ایران کی شاعری کو اور ”بزرہ خط“ وغیرہ کو ایک حد تک بامعنی کر دیتی ہے۔ کالج چھوڑا تو الیت جانا ہوا۔ یہاں البتہ شاہد ان اصلی کی کمی نہ تھی مگر ذوق نظارہ جمال لاکھ سہی اور گرہ میں مال بھی سہی تاہم طبیعت کا میلان خلاف دستور عام زہد و تقویٰ کی طرف تھا دو برس کے قریب ہندوستان کے کچے دھاگے نے باندھے رکھا (انگلستان جانے سے پہلے مولانا کی شادی کر دی گئی تھی) دو برس کسی اور کے خیال نے۔ مگر یہ آخری خیال باعصمت تھا اور محض حالات گرد و پیش اس کے محرک تھے۔

(مولانا عبد الماجد صاحب کے نام ایک خط)

## تیسرا سفر ۱۹۱۳ء

### برطانیہ کی مسلم آزار حکمت عملی کے خلاف احتجاج

تیسرا سفر سید وزیر حسن صاحب کی معیت میں ۱۹۱۳ء میں چھپ چھپا کر ہوا تھا کہ کہیں میرے کر منفر ماہیسٹن صاحب (گورنر صوبجات متحدہ) جن سے دو ہفتے پیشتر ہم سدھار رہے تھے، سنتے ہی میرے گرفتاری کا وارنٹ نہ نکال دیں۔ ”ایم علی“ اور ”ڈبلیو حسن“ کے نام کے دہلی سے ٹکٹ خریدے گئے تھے۔ سورج نکلنے سے پیشتر شوکت صاحب کے ساتھ دہلی کے اسٹیشن سے عید الفطر کے دوسرے دن اس طرح روانہ ہوا تھا کہ گویا شوکت صاحب کو صرف پہنچانے آیا ہوں گھر میں نہ بچیوں کو خبر تھی نہ نوکروں کو اور سامان بھی یہ کہہ کر بند ہو گیا تھا کہ شملہ جا رہا ہوں۔ وہاں سردی پڑتی ہے، گرم کپڑے زیادہ رکھنا۔ کانپور کی مسجد شہید ہو چکی تھی۔ سو سے زیادہ مسلمان جن میں بوڑھے بھی تھے اور بچے بھی اس وقت قید تھے ایڈریانو پیل کے فاتح ترکوں سے ایسکو تھ صاحب (برطانی وزیر اعظم) اور سر ایڈورڈ گرے (برطانی وزیر خارجہ) سختی کے ساتھ مطالبہ فرما رہے تھے۔ ”کامزید“ کے ایڈیٹر نے پریس ایکٹ کے خلاف ایک بے نظیر فیصلہ سر لارنس جیکسن کلکتہ ہائیکورٹ کے چیف جسٹس اور دوسب سے سینئر ججوں کا حاصل کر لیا تھا۔ گو ”مقدونہ آؤ اور ہماری مدد کرو“ والا پمفلٹ جس میں بلقانی خلیفوں کے مظالم کی داستان عم نصاریٰ ہی کو سنائی گئی تھی، پھر بھی واپس نہ مل سکا تھا۔ انگلستان کی لبرل حکومت کے پاس جا کر منت سماجت کرنا تھی۔ اس کا بھی جو کچھ ہوا وہ آپ کو معلوم ہے

ایک خط مورخہ جون ۱۹۲۸ء



(1)

## یکایک روانگی

### وفد کا بیان

”ایسے اہم اور دور اثر واقعات گزشتہ دو تین سال کے اندر ہندوستان اور بیرونی ہندوستان میں جلد جلد واقع ہوتے رہے ہیں جن کا اثر مسلمانوں پر بہت گہرا ہے۔ ہمارے دوستوں کے اور نیز ہمارے نزدیک یہ ضروری معلوم ہوتا ہے کہ مسلمانوں کے نقطہ خیال کو صحت کے ساتھ سمجھنا گورنمنٹ اور خود مسلمانوں کے مفاد کے لحاظ سے نہایت ضروری ہے۔ ہمارے دوستوں نے ہم کو مشورہ دیا ہے۔ اور ہم ان کے ساتھ اس بارے میں متفق ہیں کہ موجودہ نازک موقعہ پر ہمارا انگلستان جانا نہایت ضروری ہے۔ تاکہ ہندوستان کے مسلمانوں کے صحیح نقطہ خیال کو اور ہندوستان و نیز دیگر ممالک کے مسلمانوں کے سچے حالات کے اہم پہلوؤں کو اخباروں اور دوسرے مناسب ذرائع سے ملک معظم کے وزراء پارلیمنٹ کے ممبروں اور دوسرے بااثر لوگوں اور کل انگریزی قوم کو بالعموم واقف کریں اور حضور ملک معظم کی ذات و تخت کے ساتھ مسلمانوں کی وفاداری کی اہمیت اور ان کے مطالبات کے حق بجانب ہونے کا یقین دلائیں۔ ہمارے دو ہم مذہب یعنی خواجہ کمال الدین صاحب اور مسٹر محمد علی جناح بالفعل ولایت میں موجود ہیں اور ہم کو اس سے سچی امداد کی امید ہے۔ ہر ہائمنس سر آغا خاں بھی یورپ میں ہیں اور ہم کو ان سے ہر قسم کی دلجوئی اور مدد کی توقع ہے۔ لیکن ہماری روانگی کی غرض کسی ایک فرقہ یا قوم ہی سے وابستہ نہیں ہے۔ ہمارا پختہ یقین ہے کہ مسلمانوں کی ترقی اور خوش حالی اس ملک کی خوش حالی اور ترقی کے ساتھ وابستہ ہے جس میں وہ

رہتے ہیں۔ زمانہ موجودہ کے بطن میں ہندوستان کے ہر طبقہ کے لیے امید و بیم دونوں پوشیدہ ہیں اور نہ صرف بحیثیت ہندوستانی ہونے کے بلکہ بحیثیت مسلمان ہونے کے بھی ہم اپنا فرض ادا کرنے سے قاصر رہیں گے اگر ہم اپنے زمانہ قیام میں خطرات کو امیدوں سے نہ مبدل کر سکے اور ان امیدوں کو مستحکم نہ کر سکے جن میں ہم اور ہمارے ہم وطن مشترک ہیں۔

آنریبل مسٹر گوکھلے بھی اس وقت ولایت میں ہیں اور ہم کو ان کی ہمدردی اور اعانت بھی حاصل ہونے کی امید ہے۔ یہ ہے ہمارا مقصد جس کے لیے ہم آج اس کی اہمیت نفع اور اپنی ذمہ داریوں کو سمجھ کر روانہ ہو رہے ہیں۔ اور ساتھ ہی ہم کو اپنے مطالبہ کے حق ہونے پر اور انگریزی قوم کی قابلیت اور انصاف پسندی پر بھروسہ اور امید بھی ہے۔ وقت کا ہم کو بہت خیال تھا اور مجبوراً ہم کو یکایک روانہ ہونا پڑا۔ درحقیقت ایک ہفتہ سے کم کے اندر ہم کو سامان سفر درست کرنا اور بھی پہنچ جانا پڑا۔ اور اپنی قوم کو بھی ہم پہلے سے اپنے ارادہ سے نہ مطلع کر سکے۔ لیکن ہم کو اعتماد کلی ہے کہ ہمارا کام خود ہماری قوم سے سفارش کرے گا۔ اور ہم کو ان کا اعتبار حاصل ہو گا۔ ہم بہ کمال عجز ان سے درخواست کرتے ہیں کہ روز مرہ کی نمازوں اور دعاؤں میں وہ ہم کو یاد کریں گے اور اگر خدا نے چاہا تو جس طرح پر از امید ہم ان کو چھوڑ کر جاتے ہیں اسی طرح کامیاب ان سے آکر ملیں گے انشاء اللہ تعالیٰ۔

(از ہمدردے ستمبر ۱۹۱۳ء) ایسوسی ایٹڈ پریس کاتار

(۲)

## عثمانی تارپیڈو کروزر

### بندر گاہ سونز میں

ہم ابھی مار سیلز پہنچے ہیں۔ سویز پر اترنے کے بعد ہمیں معلوم ہوا کہ جہاز حمید یہ تین ہفتے ہوئے وہاں سے چلا گیا ہے۔ ہم نے ایک چھوٹے سے بوسیدہ اطالوی ہوٹل میں کھانا کھایا اور پھر عثمانی تارپیڈو کروزر ”پیک شوکت“ کو دیکھنے کے لیے چلے گئے جو اطالوی حملے سے پیشتر مرمت کے لیے یہاں آیا تھا اور اس وقت سے لے کر اب تک یہیں لنگر انداز تھا۔ غالباً وہ جنگ طرابلس کے وقت ترکی سمندروں سے بہت دور تھا۔ اور اس لیے یہ ضروری سمجھا گیا کہ اسے ہر قسم کے نقصان سے بچانے کے لیے سویز ہی میں رکھنا زیادہ مناسب ہے۔ محمد نظمی کمانڈر ویسے ہی بااخلاق اور متواضع نکلے جیسا کہ ہمارے مشن کے بیانات سے معلوم ہوتا تھا۔ انہوں نے ہماری خاطر بہت تکلیف اٹھائی اور ہم سے بہت اخلاق سے پیش آئے اس لیے میں یہ ضرور کہوں گا کہ کم سے کم جہان تک عادات و اخلاق کا تعلق ہے دنیا کی کوئی قوم ان سے سبقت نہیں لے جاسکتی۔ ہم نے تمام کروزر کی سیر کی۔ توپوں کو دیکھا اور اس امر کا بھی مشاہدہ کیا کہ وہ کس طرح سے چلتی ہیں تارپیڈو کشتیاں بھی دیکھیں اور اس مشین کا بھی معائنہ کیا جس کے ذریعہ سے اس میں ہوا پہنچا کر انھیں کام کے لیے تیار کیا جاتا ہے۔ ہم نے تمام افسروں کے بنگلے بھی دیکھے اور تقریباً دو گھنٹے تک کشتی ہی میں قیام کیا۔

ہم پھر ساحل کی طرف واپس چلے گئے اور بڑی دقت کے بعد ملاحوں نے جو جہاز سے ہم آٹھ اشخاص کو بٹھا کر ساحل تک لائے تھے نصف اشرفی کی

اجرت پر ہمیں جہاز تک لے جانا منظور کیا۔ حقیقت یہ ہے کہ ہمارے رہنما نے اس رقم کو کشتی میں پھینک دیا اس لیے کہ ملاحوں نے اس کے قبول کرنے سے انکار کر دیا تھا۔ سوز عملی طور پر ایک یورپین ڈاک گھر ہے کیونکہ ایک تہائی آبادی جس کا کل اندازہ ۲۰ ہزار ہے، یورپین ہے۔ لیکن یورپ کی برائیاں بھی آبادی کے ساتھ ساتھ وہاں داخل ہو گئیں اور سب سے زیادہ افسوس اس امر کا ہے کہ مصریوں کے بھی اخلاق بہت بگڑ گئے ہیں۔ اس لیے کہ ہم نے ایک دو خاموش بازاروں میں ایک دو عورتوں کو برقعہ میں دیکھا جو ہاتھوں اور انگلیوں میں زیور پہنے ہوئے تھیں۔ ان کے بوٹوں کی ایڑیاں بہت اونچی تھیں اور وہ ایسی مشتبہ نظروں سے ہماری طرف دیکھ رہی تھیں جس طرح سے یورپین بازاروں میں سفید پوش عورتیں جن مردوں کو دیکھتی ہیں ان پر حملہ کر دیتی ہیں۔ تقریباً چھ بجے ہم قاہرہ کے لیے ایک غلام گردش گاڑی میں بیٹھ کر رخصت ہو گئے۔ مگر ہمارے ساتھ چند مصری مسافر بھی تھے جن سے ہم گفتگو کرتے رہے قدرتی طور پر مشن کے متعلق ہی گفتگو ہوئی اور ہم نے انہیں اپنے البم میں مشن کی تصویریں دکھائیں۔ لیکن اسمعیلیہ میں وہ ہم سے رخصت ہو گئے کیونکہ انہیں پورٹ سعید جانا تھا اور قاہرہ جانے کے لیے ہم کو بھی ایک تیز چلنے والی اور آرام دہ ٹرین مل گئی۔ کھانے کی گاڑی اعلیٰ درجے کی تھی اور اگرچہ کھانے کے لیے ہمیں نورو پے بارہ آنے فی کس دینے پڑے تاہم وہ ہمارے ہندوستانی گاڑیوں کے کھانے سے بدرجہا اچھا تھا۔ رات کے گیارہ بجے ہم قاہرہ پہنچ گئے۔ اس کا حال آئندہ چھٹی میں سناؤں گا کیونکہ کل پرسوں یہاں یا پیرس میں مجھے اس کے لکھنے کے لیے کافی وقت مل جائے گا۔ ہم یہاں کے نظارے دیکھنے کے بعد رات آٹھ بج کر دس منٹ پر پیرس روانہ ہو جائیں گے اور وہاں تقریباً تین دن تک قیام کریں گے۔ ہمیں جاوید بے اور عثمانی سفیر سے ملنے کی پوری توقع ہے۔

(ہمدرد ۲۲ اکتوبر ۱۹۱۳ء)

(۳)

## خواجہ کمال الدین اور مسٹر جناح سے ملاقات

لندن  
مجھے دوبارہ معافی مانگتے ہوئے شرم آتی ہے کہ اس ہفتہ بھی ایک مختصر سی چھٹی کے علاوہ کامریڈ کے لیے کوئی مضمون نہ بھیج سکا۔ میں نے جمعرات کے دن خط لور مضمون لکھنے کا بندوبست کر لیا تھا مگر اس خیال سے کہ ہوٹل میں تخلیقہ کی جگہ ملنی ناممکن ہے لوریہ کہ میں لور مسٹر وزیر حسن ایک چھوٹے سے کمرہ میں ۵ روپے روزانہ فی کس کے حساب سے رہتے ہیں ہم نے نقل مکان کرنے کا فوراً ارادہ کر لیا چنانچہ بدھ کی شام کو ہم نے ایک لور ہوٹل میں نیچے کا کمرہ لے لیا جمعرات کا آدھا دن خواجہ کمال الدین لور دیگر مسلمانوں سے ملاقات کرنے میں صرف ہو گیا۔ خواجہ صاحب موصوف نے بے ضرورت ہمارے واسطے لٹچ کا بندوبست کیا لور اس طرح سے ہمارے پیش قیمت وقت کا بہت سا حصہ ضائع ہو گیا۔ دوسرے لوگ بھی بہت دیر سے آئے یعنی ٹھیک اس وقت جب کہ ہم نماز پڑھنے کے بعد واپس جانے کی تیاری کر رہے تھے۔ گیارہ بجے کی بجائے تین بج کر پچیس منٹ پر ہم نے مسٹر جناح سے ملاقات کی لور میں ابھی ان سے مل کر واپس آ رہا ہوں۔ مسٹر وزیر حسن اب مسٹر امیر علی کے پاس گئے ہوئے ہیں۔ بد قسمتی سے پارلیمنٹ کا اجلاس فروری میں ہو گا۔ اس لیے کوئی بھی لندن میں موجود نہیں ہے۔ لور سچ تو یہ ہے کہ ممبروں میں سے صرف چند ہی اشخاص انگلستان میں ہیں تاہم ہم نے اپنا کام شروع کر دیا ہے۔ میں نے مسٹر شاہد سروردی سے درخواست کی ہے کہ وہ ہیومنٹل کی ملاقات کے حال کا فرانسیسی سے ترجمہ کر کے آپ کو کامریڈ کے لیے بھیج دیں لور اصلی مضمون بھی ساتھ ہی

نتھی کر دیں۔ میری ملاقات کا حال اس نے ٹھیک طور پر درج نہیں کیا۔ میں نے اس قسم کی کوئی بات نہیں کہی جس سے کہ یہ معلوم ہو کہ ہمیں ہندوؤں سے حسد ہے۔ بظاہر موسیو نوگیٹ نے اس ملاقات کا حال بہت جلد لکھ دیا۔ اس وجہ سے اس میں غلط فہمیاں پیدا ہو گئیں۔ مسٹر رامن لے میکڈانلڈ ۶ تاریخ کو لندن آئیں گے۔ اور وہ اور مسٹر جناح یہاں ہمارے ساتھ کھانا کھائیں گے۔ مہر ہنری کاشن اور ان کے صاحبزادے آج ہمارے پاس آئے اور ہمارا وقت بہت تفریح میں گذرا۔ مسٹر کلف سابق ایڈیٹر اسٹیٹسمن نے اگلے ہفتہ ماچسٹر گارڈین کے ایڈیٹر سے ملاقات کرانے کا انتظام کیا ہے۔ لارڈ لیمنگٹن ۱۱ ماہ حال کو واپس آئیں گے آئندہ ہفتہ میں اخبارات کے لیے مضامین لکھنے میں صرف کروں گا۔

(ہمدرد ۲۳ اکتوبر ۱۹۱۳ء)

۱ ایک فرانسیسی رسالہ

۲ مزدور پارٹی کے لیڈر جو بعد میں وزیر اعظم بنے۔

(۴)

## انگلستان میں وفد کی سرگرمیاں

مسٹر جناح، مسٹر امیر علی، سی کرشنا پیتا اور مسٹر عباس علی بیگ اور دیگر ہمدرد اور جلیل القدر انگریزوں سے ملاقات ہوئی۔ سب کا خیال ہے کہ پولیس اس قدر آدمیوں کو بیدردی کے ساتھ ہلاک و مجروح نہ کر سکتی تھی۔ بعض سر جیمس میسن کی نیک نیتی و دانشمندی اور تدبیر پر بہت نازان ہیں اور افتتاح پارلیمنٹ سے قبل کسی تصفیہ کی امید نہیں رکھتے۔ بعض مسلمانوں کے ہم خیال ہیں۔ چند مہتمم بالشان اخبارات کے متعلقین اور اعلیٰ حلقوں سے یہ پتہ چلتا ہے کہ مسجد کے متعلق غلطی ضرور ہوئی ہے۔ لیکن اس کی اصلاح اس طور پر کرنی چاہیے کہ گورنمنٹ کی آن باقی رہے، فحشاء یہ معلوم ہوتا ہے کہ علماء کی ایک جماعت سے تحقیقات کرائی جائے اور جب علماء شہید شدہ حصہ کو مسجد کا اصل جزو قرار دیں تو مسجد کو اصل حالت پر نبوا دیا جائے مگر اس طرح کہ حکام کی بات بھی مبنی رہے اور مسلمانوں کی شکایت بھی رفع ہو جائے۔ مسلمان گورنمنٹ اور افسروں پر کوئی مقدمہ دیوانی یا فوجداری نہ کریں اور باہمی مباحثت ہو جائے۔ ایسے ذی رتبہ اصحاب جو سر جیمس میسن سے کسی صورت میں کم نہیں ہیں پولیس کی آتش بازی کو ناواب قرار دیتے ہیں۔

## ہندوستان اور عمائدین انگلستان

متعدد کئی سال سے ہندوستانی جذبات و محسوسات کے خلاف اعلیٰ طبقوں میں تحریک پھیلائی جا رہی ہے۔ اس لیے کسی مسئلہ میں یہاں کے مقدر اصحاب کو ہم خیال اور دردمند بنانا کسی قدر مشکل بن گیا ہے۔ ممبران پارلیمنٹ جو چھ ماہ کام کرتے اور چھ ماہ تعطیل مناتے ہیں اور اس خدمت کے عوض میں چھ ہزار

روپیہ سالانہ کی اجرت پر اپنے ملک کی نیابت کرتے ہیں۔ ہندوستانی امور سے کم واقفیت رکھتے ہیں، ہندوستان کو اپنی حکمران قوم کے دل میں جگہ کرنے کی کوئی صورت نہیں۔ مگر ایک اور صرف ایک وہ یہ ہے کہ ایثار نفس ذی مقدرت قابل اور اہل الرائے اصحاب اچھی خاصی تعداد میں آکر ہر سال ۳، ۳ ماہ لندن میں رہا کریں۔ اور عام انگریزی رائے کو اپنے خیالات و محسوسات سے آگاہ کریں اور اپنا درد مند بنائیں۔ ہندو بر اور ان اس ذیل میں کچھ کر رہے ہیں مگر وہ بھی ناکافی ہے۔ لیکن مسلمان اس سلسلہ میں بالکل غافل ہیں اور ان کو کوئی امید بہتری کی نہ رکھنی چاہئے جب تک کہ وہ وطن سے باہر قدم رکھ کر ان لوگوں کے دلوں پر ہند کا سکہ نہ بٹھائیں گے جو اپنے وطن سے باہر نکل کر ہم پر حکومت کر رہے ہیں۔

### پریس ایکٹ یا قانون مطابح

پریس ایکٹ کے متعلق مشہور و مستند قانون دانوں سے گفتگو ہوئی۔ اکثر اس قانون کو ناپسند کرتے ہیں اور ان کی رائے ہے کہ اس میں ضرور ترمیم ہونی چاہیے۔ بعض کا خیال ہے کہ اس کی منسوخی ہی میں چارہ کار ہے۔ بہر نوع بعض جلیل القدر اصحاب نے جو کھلم کھلا اس کام میں حصہ نہیں لے سکتے وعدہ کیا ہے کہ وہ صاحب وزیر ہند کو بزور لکھیں گے اور اکثر موجودہ ذی اثر ہندوستانی لارڈ کریو کی خدمت میں اس کے متعلق ایک ڈیپوٹیشن لے جائیں گے۔

### مسلم یونیورسٹی

مسلم یونیورسٹی کے متعلق سرکاری و غیر سرکاری حلقہ میں گفتگو ہوئی سرکاری حلقہ مسئلہ الحاق کے مخالف تھا، مگر سید وزیر حسن اور مسٹر محمد علی کی تقریروں سے وہ متاثر معلوم ہوتے ہیں ان کو اکثر ایسے نقائص کا پتہ چل گیا ہے جن سے وہ بے خبر تھے اور جو انکار الحاق میں مضمر ہیں۔



## مسلمانان ہند اور ممالک اسلامی

مسلمانوں کے مذہبی محسوسات متعلقہ حالت بنائے اسلام پر بعض ایسے اصحاب سے گفتگو ہوئی جو اپنی رائے کو پبلک کی رائے بنا سکتے ہیں لیکن ابھی کوئی خاص صورت پیدا نہیں ہوئی۔

### آئندہ پروگرام

اس وقت جملہ معاملات بہت آہستگی کے ساتھ گامزن ہیں اس کی زیادہ توجہ یہ ہے کہ ان ایام میں پارلیمنٹ چھٹیاں مناتی ہے اور اعلیٰ طبقہ کے قریب قریب جملہ اراکین لندن میں نہیں ہیں۔ اس لیے جب پارلیمنٹ سیر و تفریح سے سیر ہو کر فروری میں کام کرنے لگی گی اس وقت تبادلہ خیالات ہو سکتا ہے اور کامیابی کی صورت نظر آئے گی۔ بہر کیف اس وقت ہر دو صاحبان ملنے جلنے بات چیت کرنے اور اپنی مجوزہ عمارت کی بنیادیں ڈالنے میں رات دن مصروف رہتے ہیں۔ بہت سے امور ایسے ہیں جن کا اظہار سردست نامناسب ہے۔ ہم صرف قوم کو اتنا یقین دلا سکتے ہیں کہ قوم کے دو مسلمہ خدمت گزار اپنے فرائض انجام دے رہے ہیں۔

(ہمدرد ۲۱ اکتوبر ۱۹۱۳ء)

(۵)

## برطانوی وزراء کا ملنے سے انکار

لندن ۱۳ نومبر

مسٹر محمد علی نے سر جیمس لائوش کو ایک تحریر بھیجی جس میں انہوں نے اس بات کا یقین دلایا کہ ان کی اور وزیر حسن کی آمد صرف مسئلہ کانپور سے متعلق نہیں ہے بلکہ اور بہت سے معاملات سے بھی متعلق ہے، جن میں مسلمانان ہند دلچسپی رکھتے ہیں اور سر جیمس سے درخواست کی کہ ان کی طرف سے لارڈ کریو کو ملاقات کا پیغام دیں۔ سر ولیم ہولڈرس نے مسٹر محمد علی اور مسٹر وزیر حسن کو لکھا کہ کافی غور کرنے کے بعد لارڈ کریو اس درخواست کی تعمیل سے معذور ہیں۔ لارڈ کریو کوئی پبلک فائدہ اس ملاقات کا نہیں سمجھتے۔ بلکہ یہ بات یقینی ہے کہ ان کے اس نفل سے آپ کی ان ہم مذہبوں میں غلط فہمی پیدا ہو گئی جن سے آپ متفق نہیں ہیں اور جو مسلمانوں کی سیاسی حیثیت کی نمائندگی کا اتنا ہی دعویٰ کر سکتے ہیں جتنا کہ آپ ہندوستان کے مسلمانوں کے جذبات اور خواہشات ہزمیجسٹی کی گورنمنٹ کے خیال اور ہمدردی کے مستحق ہیں اور لارڈ کریو ان معاملات پر کافی توجہ رکھتے ہیں اور مستند ذرائع سے واقعات کو معلوم کرتے رہتے ہیں۔

مسٹر محمد علی اور مسٹر وزیر حسن نے زیادہ تفصیل کے ساتھ ۱۱ نومبر کو جواب دیا اور اس انکار پر دوبارہ غور کرنے پر زور دیا جس کے متعلق انہوں نے کہا کہ ہندوستان کے مسلمانوں میں اس انکار سے غلط فہمی ہوگی۔

انہوں نے یہ بھی لکھا ہے کہ ان کے علم میں اب تک قوم کے کسی طبقہ

نے جس میں مسٹر امیر علی بھی شامل ہیں ان کے خلاف رائے نہیں ظاہر کی ہے اور لارڈ کریو سے درخواست کی کہ وہ اس بات کا اندازہ کریں کہ کس حد تک مسٹر محمد علی اور مسٹر وزیر حسن اپنے ہندوستانی ہم مذہبوں کی نمائندگی کرتے ہیں اور یہ کہ لارڈ کریو اپنی اطلاع کو صرف سرکاری ذریعہ تک محدود نہ رکھیں۔

سر ولیم نے ۱۳ نومبر کو جواب میں لکھا کہ لارڈ کریو کو پورے غور کے بعد اس بات کا افسوس ہے کہ وہ درخواست منظور کرنے سے قاصر ہیں۔ مسٹر وزیر حسن اور مسٹر محمد علی نے ۱۳ نومبر کو مسٹر ایسکوٹھ کے نام کو بھی اس مضمون کا خط لکھا جس میں انہوں نے مسٹر ایسکوٹھ اور سرائیڈورڈ گروے کے حال کے بیانات متعلقہ ترقی پر ہندوستان کے مسلمانوں کے خیالات کو ظاہر کرنا بھی اپنا مقصد بیان کیا۔ مسٹر ایسکوٹھ کے سیکرٹری نے آج ایک مختصر جواب لکھا کہ مسٹر ایسکوٹھ افسوس کرتے ہیں کہ وہ ملاقات نہیں کر سکتے۔

(ہمدرد ۱۸ نومبر ۱۹۱۳ء)

۱ برطانیہ کے وزیر اعظم

۲ برطانیہ کے وزیر خارجہ

(۶)

## لارڈ مارلے کے نام خط

اپنے انگلستان پہنچنے کے تھوڑے ہی عرصہ بعد مجھے یور لارڈ شپ کو ایک نیاز نامہ ارسال کرنے کی عزت حاصل ہوئی تھی۔ جس میں میں نے جناب سے چند معاملات کے متعلق گفتگو کرنے کے لیے جنہوں نے مسلمانوں کے دلوں میں اضطراب پیدا کر رکھا ہے شرف ملاقات کی درخواست کی تھی اور اس میں تعارف کا خط بھی ملقوف کیا تھا۔ جو اذراہ مہربانی آنریبل مسٹر لارڈنس جینکنس چیف جسٹس آف بنگال نے یور لارڈ شپ کے نام دیا تھا اس کے جواب میں مطلع کیا گیا کہ جناب بہت مصروف ہیں اس لیے میری درخواست منظور نہیں کر سکتے۔

کیا میں امید کر سکتا ہوں یور لارڈ شپ مجھے اور میرے دوست سید وزیر حسن سیکرٹری آل انڈیا مسلم لیگ کو ایک ملاقات کا شرف بخشیں گے؟ مجھے ڈر ہے کہ جناب کے دل میں صرف ہماری طرف سے نہیں بلکہ تمام ہندوستان کی مسلمان قوم کی طرف سے بھی آیا کسی قسم کی برائی تو نہیں ڈال دی گئی ہے۔ ہم نے بارہا کوششیں کیں لیکن اس بارے میں ناکامیاب رہے (اگر کامیابی ہوئی بھی تو بہت قلیل) کہ اپنے جوابات اخبارات میں چھپوائیں اس لیے اور بھی زیادہ ضروری ہوا کہ ہم کسی بہت زیادہ بہرہ ور اور فراخ حوصلہ وزیر کی باریابی حاصل کر کے ان پر اپنے خیالات جو ہندوستان کے مسلمانوں کے خیالات کا انعکاس ہیں ظاہر کر سکیں جو ہندوستان کے مسلمانوں کی بہبودی اور سلطنت کی بہبودی کے لیے بھی ضروری ہیں۔ اس بات سے ہم ناواقف نہیں ہیں کہ آپ کا تعلق ہندوستان کی خدمت سے براہ راست نہیں ہے اور اگر ہم آپ کو بلا ضرورت اس زمانے میں تکلیف دیں تو اس کے یہ معنی ہوں گے کہ ہم کو کافی سمجھ نہیں اگر ہم

اس کو ملتوی کر سکتے اور کسی دوسرے وزیر سے مل سکتے تو ہم ضرور ایسا کرتے۔ ہمیں یہ دیکھ کر افسوس ہوتا ہے کہ ایسی روشن خیال وزارت کے زمانے میں بھی ہندوستان کے متعلق اتنی کم معلومات رکھی جاتی ہے اور کل انگلستان میں ایک درجن اشخاص بھی ایسے نہیں ہیں جن کی ہندوستان کی بابت معلومات کسی طرح بھی قابل اطمینان تصور کی جا سکیں اور اگر ان سب کی معلومات کو جمع بھی کر دیا جائے تو وہ مجموعہ جناب کی معلومات کے برابر نہیں ہوتا۔ ہم کسی خوشامد کی غرض سے نہیں کہتے بلکہ، دراصل یہی ایک ایسی بات ہے جو ہم کو مجبور کرتی ہے کہ ہم آپ سے کسی قریبی تاریخ میں شرف باریابی حاصل کرنے کی موہبانہ درخواست کریں۔

ہم اپنے خیالات کا اظہار کم از کم ایک گروہ کے سامنے آزاد اخبارات کے ذریعہ سے کر سکتے ہیں جنہوں نے اس کی ہم کو اجازت دیدی ہے۔ مگر چند ایسے معاملات ہیں ان کے لیے بہتر یہ ہے کہ ان کو بجائے اخبارات یا عوام کے سامنے پیش کرنے کے ان کے متعلق براہ راست اراکین سے گفتگو کرنی چاہیے۔ کیا آپ برائے مہربانی خوشی سے ہم کو شرف باریابی بخشیں گے۔ اور نہ صرف ہم کو ہی بلکہ ہمارے ہندوستانی بھائیوں اور ہم مذہبوں کو بھی مشکوریت کا موقع دیں گے۔ امید ہے کہ آپ جواب سے جلد مشرف فرمائیں گے۔

ہمدرد ۱۶ دسمبر ۱۹۱۳ء

میں ہوں آپ کا نیاز مند اور تابعدار

محمد علی ایڈیٹر ہمدرد کامریڈ

(۷)

## لارڈ کر یوزیر ہند کے نام خط

یور لارڈ شپ

اگرچہ ہمیں بہت کچھ افسوس ہے کہ یور لارڈ شپ نے ہماری التماس کے مطابق شرف مذاقات نہ بخشنے کا قطعی فیصلہ کر لیا ہے۔ تاہم ہمیں اعتماد ہے کہ یور لارڈ شپ ہزہائٹس آغا خاں کی اس چٹھی کی نقل پر مناسب توجہ فرمائیں گے جو ہمیں موصول ہوئی ہے۔ ہم یہ تو ظاہر کر چکے ہیں کہ ٹائمز اور دیگر یورپین اخبارات کس طرح سے ہمیں برا بھلا کہہ رہے ہیں اور یہ کہ جب ہم نے اپنی صفائی کے لیے خط بھیجے تو انہوں نے یا تو ان کو شائع ہی نہیں کیا یا بہت بری طرح کانٹ چھانٹ کر دی یا تلخیص کر دی اور ہم کو پبلک ڈنروئیے کے متعلق ہزہائٹس آغا خاں کی تجویز کی ماہیت اور غرض کے متعلق غلط بیانی سے کام لیا گیا ہے۔ جس سے عرفا ہمارے ساتھ نا منصفی کی گئی ہے۔ لیکن اس سے زیادہ قابل التفات وہ جھلک ہے جو یہ تحریریں نہ صرف ہمارے بلکہ ”بڑھتی ہوئی جماعت“ (جیسا کہ ہزہائٹس کہتے ہیں اور مسلمان ہند جن کے ہم نمائندے ہیں) سیاسی رخ اور مزاج پر ڈالتی ہیں۔ ہمیں امید ہے کہ ہزہائٹس آغا خاں کی مراسلت نہ صرف دوساٹی میں بلکہ سیاسی حلقہ میں بھی ہماری بریت کرتی ہے۔ اور یہ کہ اخبارات کی غلط انداز تحریر کسی نہج ہمارے خلاف جن کے ہم نمائندے ہیں حضور ملک معظم کی گورنمنٹ کے دل میں وہ برا خیال نہ بٹھلا دیں گے جس کو آغا خاں لایعنی اور سراسر شرارت آمیز قیاس کرتے ہیں یعنی یہ کہ ہم اور وہ لوگ جن کے ہم نمائندے ہیں مذہب تلک چلے یا سیاسی یا اسلامی دیوانوں کے ساتھ کسی نوع ہم خیال یا ہمدرد ہیں۔ گورنمنٹ سے ہماری عقیدت مندی جیسا کہ آغا خاں فرماتے

ہیں "بلاشک و شبہ ہے" اور جو اترام ہماری قوم پر لگائے گئے ہیں وہ عموماً بے بنیاد ہیں۔ یہ ہے وہ نفس الامر جسے ہزہائیں صدق دل سے تسلیم کرتے ہیں اور اپنے مراسلت میں اس امر کو بھی بالکل صاف کرتے ہیں کہ ان کو ان تباہ کن پیچیدگیوں سے کوئی سروکار نہیں ہے جو ہزہائیں کی روانگی کے بعد پیدا ہو گئی تھیں اور نہ ۳۱ اکتوبر کی ٹائمز کی اشاعت سے ان کا کوئی تعلق ہے۔ ہم اس نامہ و پیام کی پوری نقل ارسال خدمت کر رہے ہیں جو رائٹ آنریبل مسٹر امیر علیؑ ہم میں سے ایک کے مابین ہوتی ہے۔ تاکہ انڈیا آفس میں ان تباہ کن پیچیدگیوں کا کوئی سرکاری انکار کر دیا جائے۔ ہم یورلارڈ شپ کی اس قدر تفسیح اوقات پر معذرت چاہتے ہیں۔

ہمدرد ۲۳ / دسمبر ۱۹۱۳ء

ہم ہیں

یورلارڈ شپ کے کمترین اور تابعدار خادم

محمد علی اور سید وزیر حسن

لوکمانیہ ٹک کانگریس کے انتہا پسند رہنما۔

سید امیر علی انگریزی زبان کے مشہور مصنف اس زمانے میں انگلستان میں پریوی

کونسل کے رکن تھے۔ اور مسلم لیگ کی لندن برانچ کے صدر۔

(۸)

## ایک الوداعی لہجہ

”۲۷ نومبر ۱۹۱۳ کو ہم لوگ خود ایک الوداعی لہجہ اپنے دوستوں اور  
 ہمدردوں کو دے رہے ہیں اس لہجہ کی حیثیت سیاسی اور نزاری نہ ہوگی بلکہ اس کا  
 مقصد یہ ہوگا کہ ہم ہندوستان اور انگلستان اور اسلام اور مسیحیت کے درمیان  
 سفارت کا کام دے سکیں اور تاکہ ہم اپنے مخاطب انگریزوں اور انگریزوں دونوں  
 کو بتادیں کہ وہ ہمارے ملک اور ہمارے مذہب سے ایسے بے تعلق تو نہ رہیں جیسے  
 کہ اب تک رہ چکے ہیں بلکہ ہمارے عزم اور ہمارے مقصد اور ہمارے گلے شکوے  
 خود ہمارے زبان سے سن لیں۔ مشہور افسانہ نگار ایچ بی ویلز سے ملاقات ہو ہی  
 چکی ہے بلکہ اب کی جمعہ کو تو ان میاں بیوی نے اپنے ہاں کے کھانے پر مدعو کر دیا  
 ہے، اور وقت بھی میری خاطر سو آٹھ کار کھائے کہ میں اس وقت تک ہندوستان  
 کی ڈاک ٹکٹ سے فارغ ہو چکا ہوں۔“۔ ”ہندوستان اور اسلام کے معاملہ میں ان  
 لوگوں کی بے خبری اور جمود دور کرنے اور انھیں بار بار چونکاتے رہنے کے لیے  
 ضروری ہے کہ ہمارے ہم خیال لوگ ہندوستان سے بار بار آنے اور یہاں کی  
 رائے عامہ کو برابر تیار کرتے رہیں۔ یہ حیثیت مجموعی ہم مایوس نہیں ہیں۔“

کامریڈ ۱۶ نومبر ۱۹۱۳ء  
 مولانا عبد الماجد کے ایک مضمون سے



چوتھا سفر ۱۹۲۰ء

وفد خلافت

دریوزہ خلافت

اگر ملک ہاتھوں سے جاتا ہے جائے  
تو احکام حق سے نہ کر بے وفائی  
نہیں تجھ کو تاریخ سے آگہی کیا  
خلافت کی کرنے لگا تو گدائی!  
خریدیں نہ ہم جس کو اپنے لہو سے  
مسلمان کو ہے ننگ وہ بادشاہی  
”مرا از شیعہ چنان عار ناید  
کہ از دیگران خواستن مومیائی“  
اقبال

”خلافت کے لیے مسلمانان ہندوستان نے یورپ کو ایک وفد بھیجا جس  
کا سرکردہ میں تھا۔ تو ڈاکٹر صاحب (علامہ اقبال مرحوم) کو اس قدر غیرت آئی  
(اور میں اس غیرت کو بجا سمجھتا تھا) کہ انہوں نے ”دریوزہ خلافت“ نام کا قطعہ  
لکھا جو اوپر درج ہے۔

لیکن جب ”دریوزہ گراں خلافت“ خالی کاسہ گدائی لے کر یورپ سے  
لوٹے مگر اس کا تہیہ کر کے کہ یہ اتمام حجت تھا اس کے بعد یورپ کے سامنے  
ہر گز ہاتھ نہ پھیلائیں گے اگر قوت نہ ہوگی تو ہاتھ دھرے بیٹھنا تک پسند کریں

گے مگر یورپ کے آگے ہاتھ جوڑنا پسند نہ کریں گے اور اگر قوت ہوگی کھلا ہاتھ نہ بڑھے گا بلکہ بندھی ہوئی مٹھی سے کام لیا جائے گا۔ ایک مضمون مورخہ ۱۲ اگست ۱۹۲۷ء

چوتھا ستمبر ۱۹۲۰ء میں کیا گیا اور ایک آخری کوشش اس امر کی گئی تھی کہ خلافت عثمانیہ کو برقرار رکھا جائے۔ ترکی سلطنت کی قوت اور اس کے اقتدار کی حفاظت کی جائے اور ترکوں کو اس غلامی سے محفوظ و مصون رکھا جائے۔ جس میں ہم خود ڈیڑھ سو پونے دو سو برس سے گرفتار تھے اور اس قبضہ کو قسطنطنیہ پر سے اڑادیا جائے جو تقریباً چالیس برس سے مصر پر چلا آ رہا تھا۔ گذشتہ تجربوں کی بنا پر جانتے تھے کہ کیا حشر ہو گا مگر

رہے نہ دل میں ہوس آوے یہ بھی کر دیکھیں!

## پانچواں سفر ۱۹۲۸ء

### سفر صحت

آج عوام کو ”ہمدرد“ کی ضرورت نہیں معلوم ہوتی اس لیے میں اسے بند کرتا ہوں اور ایک بار پھر غالب کے اس شعر کو دہراتا ہوں کہ

غالب خستہ کے بغیر کون سے کام بند ہیں  
 رویئے زار زار کیا کیجیے ہائے ہائے کیوں  
 ”قلعے“ اور ”قدمے“ البتہ میں نے مجنونوں کی طرح ان کی امداد کی اور  
 قرض میں بری طرح گرفتار ہو گیا اور صحت کو بھی خیر باد کہہ چکا۔ ذیابیطس کے  
 مرض کے باعث پہلے شکر ہی آیا کرتی تھی مگر امسال چربی Allumine بھی آرہی  
 ہے اور ایسی ٹون (Acetone) زہر بھی آرہا ہے اور اعصابی سوزش Neuritis نے  
 رات کی نیند اور دن کا آرام حرام کر دیا۔ اب ہمدرد کو بند کرتا ہوں اور باہر کی طلب  
 پر کہیں بھی نہ جاسکوں گا۔

مجھے اس کا کبھی گمان بھی نہیں ہو سکتا کہ ایک ہندو فرمانروا جن سے ماہ  
 اپریل سے پیش تر میں صرف دو ایک بار ہی ملا تھا اور وہ بھی گھنٹے دو گھنٹے سے زیادہ  
 نہیں ان پر میری خرابی صحت کا یہ اثر پڑے گا کہ پہلے وہ خود میرا چند ماہ کے لیے  
 فاتحوں پر علاج کرنے پر اصرار کریں گے اور بالآخر خود ہی بلا طلب بلکہ خود بھی  
 کسی چیز سے یکایک متاثر ہو کر مجھے آمادہ فرمائیں گے کہ میں یورپ چلا جاؤں“

محمد علی

## عزم سفر

مجھے افسوس ہے کہ مجھے ”ہمدرد“ کے بند کرنے کے سوا چارہ کار نظر نہیں آتا، بہر حال میں تو چند ماہ کے لیے تمام کام بند کر کے اپنا علاج کرانے انگلستان جاؤں گا۔ غیب سے مدد مل گئی اور مشورہ کرنے کی بعد امداد قبول کر لی گئی ہے، سوائے علاج کے کوئی اور غرض اس سفر کی نہیں ہے اور فاقہ کرا کے علاج کیا جائے گا۔ کوئی اور کام کروں گا بھی نہیں

۲۹ اپریل ۱۹۲۸ء

## دہلی سے اجمیر، ساہیوال، ممبئی

جہاز مقدونیہ

۶ جون ۱۹۴۸ء

پارے ماجد میاں و ظفر الملک صاحب السلام علیکم ورحمتہ اللہ وبرکاتہ  
۲۵ کو آپ لوگوں سے رخصت ہو کر ۲۶ مئی کی صبح کو اجمیر شریف پہنچا تاکہ  
جسمانی علاج سے پیشتر کچھ روحانی علاج بھی کر سکوں۔ نہ معلوم ظفر الملک  
صاحب کی وہابیت زیارت قبور کو کہاں تک روحانی علاج سمجھے اور کہاں تک خود  
اسے مرض تصور کرے۔ حقیقتاً جو کچھ ان مزارات کے گرد و پیش دیکھنے میں آتا  
ہے وہ مجھ جیسے بدعتی کو اس قدر صدمہ پہنچاتا ہے کہ عرض نہیں کیا جاسکتا۔ تاہم  
ان تمام بدعات میں جو وہاں کی جاتی ہیں اور نہایت بد تمیزی سے کی جاتی ہیں  
جب کبھی اجمیر شریف آتا ہوں اور میرے نظر اس مزار پر پڑتی ہے تو میرا خیال  
اس زمانے کی طرف جاتا ہے۔ جب سارے ہندوستان میں مشکل ہی سے کوئی  
مسلمان نظر آتا ہوگا۔ مشکل ہی سے کسی جگہ کوئی شخص ایک ان دیکھے خدا کو سجدہ  
کرتا ہو اور کھائی دیتا ہوگا اور اذان کی آواز تو یقیناً کہیں بھی نہ آتی ہوگی اور پھر میں  
خیال کرتا ہوں کہ ایک ایسے زمانے میں ایک سخر کار بننے والا سرکار مدینہ صلی اللہ علیہ وسلم  
کے حکم سے غریب نوازی کو اپنا شعار بنا کر سلطان الہند بننے کے لیے ایک ایسے  
ملک میں آتا ہے اور کسی گوشہ کو اپنے لیے تلاش نہیں کرتا بلکہ راجپوتانہ کے وسط  
میں ہندوستان کے سب سے بڑے راجہ کی راجدھانی میں داخل ہوتا ہے اور ایک  
پہاڑ کی چوٹی پر بیٹھ کر اپنی پاک و صاف زندگی کے ذریعے سے اسلام کا اعلان کرتا  
ہے اور جس وقت ساری جنگی اور مادی قوتیں اسلام کی خلاف ہوتی ہیں اعلیٰ  
کلمۃ الحق کرتا ہے اور ہزاروں لاکھوں کو مشرف بہ اسلام کرتا ہے۔ آجکل جبکہ  
ہزاروں لاکھوں نام کے مسلمان ہر وقت غیر مسلم اکثریت ہی کا رونا رویا کرتے

ہیں اس مزار پر جا کر اگر ہم اسی سبق کا آموختہ پڑھیں کہ۔

لقد نصرکم اللہ فی مواطن کثیرة ویوم حنین اذا عجبکم  
کثرتکم ولم تغن عنکم شیئاً وضاعت علیکم الارض  
بما ذحیت ثم ولیتم مدبرین

اللہ نے تمہیں بہت سی جنگوں میں کامیابی دی اور خاص طور پر جنگ حنین میں فتح دی  
جب کہ تم اپنی کثرت کے گھمنڈ میں آگئے تھے اور وقت پردہ کثرت کسی کام نہ آئی اور  
باوجود کثرت کے تم شکست کھا گئے اور تم پر عرصہ حیات دستخیز ہونے کے باوجود تنگ  
ہو گیا اور تم پیچھے پھیر کر بھاگ نکلے۔

تو مجھے یقین ہے کہ ہم پر بھی آج سیکینہ نازل ہونے لگے اور ہماری مدد کے لیے  
جنودالم تر وھا تر آئیں۔ جاتے ہی درگاہ شریف پر حاضر ہوا۔ پھر مولانا معین  
الدین صاحب کے بھائی حکیم نظام الدین صاحب کے ہاں جا کر فروکش ہوا اپنے  
آکسفورڈ کے رفیق صاحبزادہ عبدالواحد خاں سے جا کر ملا اور شب کو پھر درگاہ  
شریف جانے کے بعد رخصت ہوا۔

میرے جن نئے کرم فرماؤں نے مجھے علاج کے لیے اس بار ولایت بھیجا  
ہے ان سے دوسرے دن آج جا کر ملا۔ ۲۸ کو ان سے بھی رخصت ہوا اور اس بار  
بھی انہوں نے شکر یہ کے الفاظ کو زبان پر آنے سے روک دیا۔ اس لیے اس صحبت  
کو دعا پر ختم کیا اور بادیدہ تر رولنہ ہوا۔ ۲۸ کی شب کو احمد آباد پہنچا۔ انسو نیا بہن اپنے  
بھائی پنالال سارا بھائی اور ان کے بال بچوں کے ہمراہ ولایت گئی ہوئی ہیں۔ اور  
شکر لال بینکر علیل تھے لیکن انہوں نے انسو نیا بہن کی موٹر رولنہ کر دی تھی اور  
آشرم سے ایک مدراسی نوجوان مجھے لینے آگئے تھے۔ اسی وقت سا بر متی گیا اور  
عسل کر کے سونے لیٹا۔ مگر گن لال بھائی کی جوان موت اور ان کی پیاری بچی  
راوہا کے رنج و غم نے نیند کو بھگا دیا۔ تاہم صبح کو خاصی نیند آگئی۔ نماز فجر کے بعد

پہلے رادھا اور اس کی والدہ کے پاس گیا پھر۔۔۔۔۔۔ اور مہا تما جی سے ملا اپنے ولایت جانے کا سارا قصہ سنایا اور ان کو اپنا ہم خیال پایا۔ دوپہر کو جمن لال جی بزاز کی فرود گاہ پر آرام کیا اور شام کو کھانا کھا کر شکر لال بینگر کے ساتھ ان کی اور انسویا بہن کی قیام گاہ پر گیا۔ نماز مغرب پڑھ کر اسٹیشن کو روانہ ہوا تاکہ گجرات میل ہی میں روانہ ہو جاؤں اور نماز عید کھینچی سے پہلے ہی بمبئی پہنچ جاؤں۔ بمبئی میں عیدین کی نمازیں سورج نکلنے ہی ہو جایا کرتی ہیں اس لیے ریل ہی میں غسل کر کے اور کپڑے بدل کر اور سامان اسٹیشن ہی پر چھوڑ کر شوکت صاحب اور مولانا عرفان وغیرہ کے ساتھ ہی دفتر خلافت کے پاس والی چھوٹی مسجد کا رخ کیا جہاں نماز اچھی طرح مل گئی، مگر اس قدر مختصر سی جماعت میں یقیناً وہ غرض پوری نہیں ہوئی جو مساجد جامع میں بھی بمشکل پوری ہوتی ہے اور جس کے پورا کرنے کے لیے شہر کے باہر عید گاہ بنائی جاتی ہے اور اس عید کی نماز میں اصفہانی صاحب نے آلہ ممبر الصوت لگانے سے احتراز کیا اور میرے نزدیک سخت غلطی کی اور کٹ ملاؤں سے ڈر گئے۔ میں ان کا استفادہ ہی پڑھ کر بھانپ گیا تھا کہ ان بزرگ پر ملاؤں کا خوف غالب ہے جو جماعت گریو فون کو باجا کہتی ہے اور اس میں قرآن کریم کی قرأت سننے کو لہو و لعب سمجھتی ہے۔ اس سے لاوڈ اسپیکر کے لیے فتوے طلب کرنا ہی حماقت ہے۔ عید کا دن اور دوسرا دن حاجی اسماعیل صاحب خلافت کے سچے اور پکے دوست کے ہاں دعوتوں میں گزریا مسز ٹائیڈو کے ہاں کی دعوت میں۔ کم جون کو کچھ کھدر اور لون کی جرابین کڑاک صاحب کے کارخانے میں جا کر بنوائیں۔ ٹکٹ ۳۱ مئی ہی کو لے لیا تھا ۲ جون کو سب سامان بوڑا اور باندھا اور کمپنی کے سپرد کیا۔ اور پھر کچھ آم لے کر اور کچھ ہار پھول بوڑا کر بندر گاہ پر گیا۔ کمپنی کی نوازش سے ۶ ٹکٹ جہاز پر جا کر رخصت کرنے کے لیے دوستوں کے واسطے مفت مل گئے تھے۔ حالانکہ فی ٹکٹ تین روپیہ قیمت دینا پڑتی ہے۔ بندر پر

ڈاکٹر کو نبض دکھائی انہوں نے پوچھا کہ اچھے ہو میں نے کہا کہ اچھا ہوتا تو دلایت ہی کیوں جاتا بار دلی نہ گیا ہوتا مگر ان کا اطمینان کر دیا کہ میرا مرض متعدی نہیں ہے اور اب تو میری سیاست بھی متعدی نہیں ہے (نہ بہ ظاہر میرا مذہب بھی متعدی ہے) ایک پولیس کے انگریز افسر صاحب نے طارق تک سے ٹکٹ مانگا اور شوکت صاحب غصہ کے مارے اسی وقت اپنے ٹکٹ کو پھینک کر واپس جا رہے تھے مگر ڈاکٹر نے طارق صاحب کو بھی اسی ٹکٹ میں شامل ہونے اور جہاز پر جانے کی اجازت دیدی۔ روانگی کا وقت سنا ہے کہ ایک بچے ہوتا ہے اس سے پہلے سب رخصت کرنے والے رخصت کر دیے گئے مگر ڈاک ڈیڑھ بجے تک بار کی جاتی رہی اور ڈیڑھ بجے ہم ہندوستان کے ساحل سے رخصت ہوئے۔

کیا کہوں کہ کن افکار اور کن خیالات کا اس وقت دل اور دماغ میں ہجوم تھا۔ پہلا سفر ۱۸۹۸ء کا کن امنگوں اور کن امیدوں کے ساتھ شروع ہوا تھا۔ ایک غریب بھائی کی بے نظیر اور حیرت انگیز ہمت کی بدولت یکا یک آکسفورڈ جانے کا انتظام ہوا تھا پیسہ عنقا کا حکم رکھتا تھا۔ سول سروس میں کامیابی کی آرزو تھی۔ دوسرا سفر ۱۹۰۲ء میں ہوا تھا جب کہ سول سروس میں ناکام رہ چکا تھا۔ شوکت صاحب بھی ناکامی کی خبر ”پایونیر“ میں پڑھ کر زرد پڑ گئے تھے مگر ایک بڑھیا نے دیکھتے ہی تاڑ لیا تھا کہ کیا ہو اور پوچھا تھا کہ کیا محمد علی کی امتحان میں ناکامی ہی پر اس قدر مایوس ہوتے ہو۔ اگر اس نے چوری کی ہوتی یا مرتد ہو گیا ہوتا تب تمہاری کیا حالت ہوتی۔ محمد علی کو لکھو کہ میرا سے دیکھنے کو جی چاہتا ہے اور اس کی منگیتر بھی تین ساڑھے تین برس سے بیٹھی ہے اب اسے بلا لو اور اس کی شادی کر دو۔ میں بلایا گیا تھا شادی بھی ہوئی تھی رام پور میں محکمہ تعلیم کا افسر بھی مقرر ہو چکا تھا اور اب صرف آکسفورڈ کا بی اے کا امتحان دینے جا رہا تھا رام پور میں جو واقعات گزر چکے تھے وہ بے حد پریشان کن اور بلا آخر میرے استغنے کا پیش خیمہ تھے۔ نہیں کہہ



سکتا تھا کہ کیا حشر ہو گا جو حشر ہوا وہ آپ کو معلوم ہے۔ تیسرا سفر سید وزیر حسن صاحب کی معیت میں ۱۹۱۳ء میں چھپ چھپا کر ہوا تھا کہ کہیں میرے کرم فرما میسن صاحب جن سے دو ہفتے پیشتر ہم سدھار رہے تھے سنتے ہی میری گرفتاری کا وارنٹ نہ نکال دیں "ایم علی" اور "ڈبلیو حسن" کے نام کے دہلی سے ٹکٹ خریدے گئے تھے۔ سورج نکلنے سے پیشتر شوکت صاحب کے ساتھ دہلی کے اسٹیشن سے عید الفطر کے دوسرے ہی دن اس طرح روانہ ہوا تھا کہ گویا شوکت صاحب کو صرف پہنچانے آیا ہوں۔ گھر میں نہ بچیوں کو خبر تھی نہ نوکروں کو اور سامان بھی یہ کہ کر بند ہو آیا تھا کہ شملے جا رہا ہوں وہاں سردی پڑتی ہے گرم کپڑے زیادہ رکھنا۔ کانپور کی مسجد شہید ہو چکی تھی سو سے زیادہ مسلمان جن میں بوڑھے بھی تھے اور بچے بھی اس وقت قید تھے۔ ایڈریانو پل کے فائن ترکوں سے ایسکو میٹھ صاحب اور سر ایڈورڈ ڈگر۔ سختی کے ساتھ مطالبہ فرما رہے تھے "کامریڈ" کے اڈیٹر نے پریس ایکٹ کے خلاف ایک بے نظیر فیصلہ سر لارنس جینٹیس کلکتہ ہائیکورٹ کے چیف جسٹس اور دوسب سے سینئر ججوں کا حاصل کر لیا تھا۔ گو "مقدونہ" آؤ اور ہماری مدد کرو" والا پمفلٹ جس میں بلقانی حلیفوں کے مظالم کی داستان غم نصاریٰ ہی کو سنائی گئی تھی پھر بھی واپس نہ مل سکا تھا۔ انگلستان کی لبرل حکومت کے پاس جا کر منت سماجت کرنا تھی اس کا بھی جو حشر ہوا وہ آپ کو معلوم ہے۔

چوتھا سفر ۱۹۲۰ء میں کیا گیا اور ایک آخری کوشش اس امر کی گئی تھی کہ خلافت عظمیٰ کو برقرار رکھا جائے۔ ترکی سلطنت کی قوت اور اس کے اقتدار کی حفاظت کی جائے اور ترکوں کو اس غلامی سے محفوظ و مصون رکھا جائے جس میں ہم خود ڈیڑھ سو پونے دو سو برس سے گرفتار تھے۔ اور اس قبضہ کو قسطنطنیہ پر سے اٹھوایا جائے جو تقریباً چالیس برس سے مصر پر چلا آ رہا تھا۔ گزشتہ تجربوں کی بناء

پر جانتے تھے کہ کیا حشر ہو گا مگر

رہے نہ دل میں ہوس آؤ یہ بھی کر دیکھیں  
اس خیال سے احرام سنباندھا گیا تھا۔ آپ کو یہ بھی معلوم ہے کہ اس کا  
بھی کیا حشر ہوا۔

اس سفر کے بعد توبہ کر لی تھی کہ اب آستان بوسی نہ کریں گے اگر پھر  
جائیں گے تو اسی لیے کہ انگلستان اور ہندوستان کے درمیان معاہدہ پر دستخط  
کریں۔ افسوس وہ معاہدہ آج بھی دور نظر آتا ہے۔ مگر الحمد للہ کہ توبہ آج بھی  
نہیں ٹوٹی۔ سر ڈینس رے فارن سیکرٹری صاحب کو پاسپورٹ کے لیے شمدہ  
ٹیلیفون کیا تو ان کے سوال کے جواب میں صاف کہہ دیا کہ اب نہ مجھے برطانیہ کی  
کسی سیاسی جماعت پر اعتماد ہے نہ یورپ کی کسی حکومت پر کہ کسی سیاسی کام کی  
غرض سے یورپ کو جاؤں تو آج مسز وائس پولیٹیکل سیکرٹری صاحب سے جہاز پر  
ملاقات ہوئی تو ان کی غلط فہمی کو بھی دور کر دیا کہ میں بٹلر کمیٹی کے سلسلہ میں  
انگلستان جا رہا ہوں۔ محض اپنی صحت کی اصلاح کے لیے بھیجا گیا ہوں۔ اور اس پر  
بھی ہنسی آتی ہے کہ ایک قاعد کش ملک سے ایک مہتمول ملک کی طرف ایک قاعدہ  
مست بہ صرف کثیر اس لیے سفر کر رہا ہے کہ وہاں جا کر قاعدہ کرا کے اپنا علاج  
کرائے۔

ہندوستانی عورتیں اس جہاز پر بھی ہندوستانی لباس میں سفر کر رہی ہیں  
مگر سوائے مسز بیسٹ کے۔ اخبار نیواٹھیا کے ایڈیٹوریل اسٹاف کے ایک رکن  
کے جو اچکن لور آڑ پاجامہ پہنے ہوئے ہیں مردوں میں صرف میں ہی ایشیائی لباس  
میں بلبوس ہوں۔ ۲ جون کا دن اچھا گزرا مگر ۳، ۴ اور ۵ کو ہوا تیز رہی اور تیز تر رہی  
ہوتی گئی یہ وہ موسمی ہوا ہے جس کا نام بگاڑ کر ”مانسون“ کر لیا گیا ہے اور جو  
ہندوستان کے لیے بارش لار رہی ہے۔ دہلی کی گرمی کا خیال کر کے دعا نکلتی ہے کہ

یہ جلد بمبئی پہنچے اور سب طرف جل تھل کر دے۔ لیکن جہاز والوں کا خیال کرتا ہوں اور بالخصوص عورتوں کا توجی چاہتا ہے کہ دعا کروں کہ ہوا بند ہو جائے اور سمندر کی یہ طغیانی باقی نہ رہے۔ تاہم خلاف توقع میں بالکل اچھا رہا اور ایک وقت کا کھانا بھی نہ چھوڑنا پڑا۔ حالانکہ آدھے سے زیادہ مسافر اور تین چوتھائی سے زیادہ مسافر عورتیں کھانے کے کمرے سے غیر حاضر رہنے لگی تھیں۔ البتہ آج صبح کے بعد سے تموج میں بہت کمی ہو گئی اور آج شب کے ساڑھے آٹھ بجے سے جب سے یہ خط شروع کیا گیا ہے جہاز پر مردوں اور عورتوں کا ناچ ہو رہا ہے حالانکہ کل شب کو ان میں سے اکثر خاموش پڑے تھے اور ناچ ہو رہا تھا تو سمندر کی موجوں کا ہو رہا تھا۔

علاوہ مہاراجہ صاحب الور کے وزیراعظم کے جو میرے ہم سفر ہیں اور چند ہندوستانیوں کے میری کسی سے گفتگو نہیں ہوئی۔ اور اس فرصت کو غنیمت جان کر میں نے یا تو اپنی نیند کا قرضہ جو مدتوں سے چڑھا ہوا تھا وصول کیا یا کچھ فرانسیسی زبان سیکھنے کی کوشش کی۔ مرحوم علی گڑھ کالج کے مرحوم طالب علم سابق محمد داؤد صاحب کی نظموں کو ان کے چھوٹے بھائی محمود احمد عباسی پھر شائع کر رہے ہیں۔ اور مجھ سے تقریظ لکھنے کا وعدہ لے چکے ہیں۔ ان کا خط جہاز پر بھی ملا۔ اس لیے خطوں سے بھی پہلے آپ کے نام کا یہ خط شروع کیا اور اب اگر آپ اجازت دیں تو اسے ختم کروں۔

ڈیک پر میرے نزدیک ہی تین انگریزوں کے بچے دو لڑکیاں اور ایک لڑکا کھیلا کرتے ہیں ان سے یا ان کے والدین سے ہی کبھی کبھی دو چار باتیں ہو جایا کرتی تھیں۔ یاد بہار کے انگریز مینداروں سے جو نیل تیار کر لیا کرتے ہیں۔ لیکن میرے قریب ہی ایک خوش رو دجیہ اور بلند قامت فوجی افسر بھی لیٹے رہتے تھے۔ اور کبھی کبھی ایک دو لفظ بول لیا کرتے تھے آج ایک بچی سے میری دیر تک

گفتگو ہوتی رہی جس میں زیادہ تر میری بچیوں کے نام اور ان کی عمر وغیرہ کے متعلق اس کے سوالات اور میرے جوابات تھے۔ بہ ظاہر اسے سن کر اور کچھ دلچسپ پا کر ان صاحب نے مجھ سے گفتگو کی اور دو گھنٹے تک نہایت آزادی اور صفائی سے مگر پر لطف طریقہ پر سیاسی گفتگو رہی جس کے بعد انہوں نے شکر یہ بھی ادا کیا اور داد تحسین بھی دی۔ بعد کو معلوم ہوا کہ یہ بریگیڈیر جنرل ہیں اور میں نے آخر میں نام دریافت کیا تو معلوم ہوا کہ ان کے بزرگ میرے دادا کے ۵۸-۱۸۵۷ء کے دوست تھے۔ اب تک کی ساری داستان میں نے آپ کو سنا دی۔ اب نہ کہئے گا کہ میں نے خاموشی سے کام لیا ہے۔ کل سے انشاء اللہ حدیث شریف بھی شروع ہو جائے گی اور چونکہ حجاج کے جہازوں کی واپسی کا وقت ہے۔ راستہ میں آنکھیں ان کو بھی ڈھونڈیں گی ہائے۔

زہے سعادت آں بندہ کہ کرد نزول

گمے بہ بیت خدا و گمے بہ بیت رسول

مگر خدا بھلا کرے سلطان ابن سعود کا اب وہاں کا راستہ بھی ہم بد بختوں کے لیے بند ہے۔ جہاز ہی پر خبر پڑھی کہ ہم سے بھی زیادہ بد بخت شامی جنہوں نے ترکوں کے خلاف بغاوت میں سب سے بڑا حصہ لیا تھا اور اس کے صلے میں فرانس کی غلامی اور ۵۸ گھنٹے اس کی مسلسل گولہ باری حاصل کی تھی انہوں نے اب فیصلہ کیا ہے کہ ان کی نجات کے لیے ایک بادشاہ کی ضرورت ہے۔ چنانچہ ابن سلطان ابن سعود پر ان کی نظر انتخاب پڑی ہے۔ سچ ہے ملکیت کی بدعت کی ابتداء شام ہی سے ہوئی تھی اب یزید کی ملکیت کی جگہ نجدیوں کی ملکیت کی طلب ہے۔ اچھا اب رخصت ہوتا ہوں۔ تعجب ہے کہ اعصابی سوزش جہاز پر آتے ہی بند ہو گئی مگر کل دوپہر کو اور آج صبح کو تھوڑی دیر تک محسوس ہوئی۔ لیکن یقیناً یہ اُموں کا پھل ہے سو بندرگاہ سعید تک وہ بھی ختم ہو جائیں گے اور لندن جاتے ہی فاقہ ہی فاقہ

ہے۔

قطب میاں صاحب کو 'اور الطاف بھائی کو' سعید کو اور تمام فرنگی محل کو سلام شوق' بالخصوص جمال میاں اور محمد میاں اور نور میاں کو مولانا سلامت اللہ صاحب کی خیریت تحریر فرمائیے۔ دہلی میں جعفری کو پیار اور سب کو سلام شوق' بالخصوص مولانا کفایت اللہ صاحب کی خدمت میں آداب۔ مولانا احمد سعید صاحب کو سلام شوق اور ان کی صحت کے متعلق اطلاع دیجیے۔ ڈاکٹر سعید احمد صاحب اور امرائیلی صاحب راشد انجیری صاحب کو بھی سلام شوق۔

آپ کی عالی ہمتی کا قدر داں "ہمدرد" کا دعا گو آپ کا بھائی  
محمد علی

(۲)

## بہی سے روانگی

۷ جون ۱۹۲۸ء

جہاز مقدونیہ

ہوا کی تیزی سمندر کا تموج اور جہاز پر اپنی خاموش گوشہ نشین زندگی کا حال سب کچھ پہلے لکھ چکا ہوں تم کو کیا کیا لکھوں ساری عمر میں ایک بار بھی اس طرح سفر نہیں کیا جس طرح اس بار سفر کر رہا ہوں دل کی جو کیفیت ہے وہ کن الفاظ میں بیان کروں تم غالباً میری خاموشی کو خوب سمجھ جاؤ گے میرے لیے دعا کرو جو صدمہ مجھے اس بار گزرا ہے اس کے برابر کبھی کوئی صدمہ نہیں ہوا۔ لیکن کسی سے کچھ نہیں کہہ سکتا خداوند کریم سے دعا ہے کہ میری اس عجیب و غریب غیر متوقع ناگہانی مصیبت کو بھی دور فرمانے سفر بخیر گزر رہا ہے۔ لیکن درہاسی طرح باقی ہے۔ کوئی ہمارا اور شریک غم بھی نہیں۔ قید تمنائی سے بڑھ کر تمنائی ہے۔ بس لاتحنون ان اللہ معنا پر میرا ایمان قائم ہے۔

(عدن پہنچنے پر عدن کے ایک منظر کی تصویر کی پشت پر لکھا ہے)

ابھی عدن ہو کر آیا ہوں ہندوستان کی غلامی کے لیے یہ جہی غلام ہے۔  
جبل الطارق ہی سے ہندوستانی غلامی کا سلسلہ شروع ہو جاتا ہے یہ آخری کڑی ہے  
خدا اس زنجیر کو جلد توڑ دے۔

(۳)

## مقدونیہ جہاز

عدن

۷ جون ۱۹۲۸ء

(۱)

میاں طارق ل

جدد پتہ اللہ ر جوان ہو باؤ

اور عدن سے لے جیل اطرق تک کو آزاد براؤ

تمہارا انا بابا

محمد علی

مقدونیہ جہاز

خدا تمہیں لے اور زہرہ لے اور طارق کو اپنے حفظ و امان میں رکھے۔ جہاز کا سفر خاموشی سے گزر رہا ہے ہو اور زبرد تیز ہوتی گئی اور سمندر میں تموج بڑھتا گیا۔ مگر میں اچھا رہا حالانکہ بہت ہی کم عورتیں اور نصف مرد اچھے رہے۔ تاہم کل سے ہوا دھیمی پڑی ہے اور تموج کم ہوا ہے تو لطف آ رہا ہے۔

میرے پیروں میں بھی سوزش بظاہر غالب تھی مگر پرسوں سے پیر کو اور کل صبح تھوڑی دیر کو پھر محسوس ہوئی جو یقیناً آمول کا اثر ہے

زہرہ سے کہہ دینا کہ پریشان نہ ہو خدا نے چاہا تو کامل شفا ہو جائے گی بھائی۔ اس کم بخت جھوم پر تقاضا کر کے روپیہ دہلی بھجوادو مکان کا کرایہ ابھی بہت باقی ہے وہ مل جائے تو ادا کر دیا جائے۔

طارق صاحب کے نام خط نیچے لکھتا ہوں۔ ان کو سچے کر کے پڑھو اور دینا میرے پیارے طارق صاحب

جب سے تم جہاز پر سے گئے ہو بہت یاد آتے ہو۔ نانا ابا کو مت بھوانا اللہ میاں سے دعا کرتے رہنا۔

زہرہ کو پیار سب کو سلام

تم کو بہت سا پیار

تمہارا خیر طلب محمد علی

تمہارے نانا ابا

زاہد صاحب مولانا شوکت علی صاحب کے بڑے صاحب زادے اور مولانا محمد علی

صاحب کے والد

مولانا مرحوم کی بڑی صاحب زادی اور زاہد صاحب کی زوجہ محترمہ



(۴)

عدن

مقدونیہ جہاز

۱۰ جون ۱۹۲۸ء

خداوند کریم تمہیں اور بچیوں کو اپنی حفظ و امان میں رکھے۔ عدن سے ہم لوگ تین بجے چلنے والے تھے مگر جہاز کا ایک دروازہ ٹوٹ گیا تھا۔ اس لیے مرمت کے لیے کنارہ پر بھیجا گیا تھا۔ وہ مغرب کے قریب واپس آیا تو جہاز روانہ ہوا۔ تم جانتی ہو کہ عدن کے آگے بڑھ کر باب المندب میں سے گزرتے ہیں اور پھر جہاز کا رخ بدل جاتا ہے۔ کیونکہ بحیرہ عرب میں تو بمبئی سے عدن تک مغرب کی سمت جہاز چلا کرتے ہیں اور باب المندب کے بعد بحر احمر شروع ہو جاتا ہے اور جہاز کا رخ شمال کی طرف پھر جاتا ہے۔ اب موسمی ہوا جو ہندوستان میں بارش لاتی ہے نہیں ملتی ہو بہت کم رہ جاتی ہے۔ اور افریقہ اور یمن اور حجاز کے ساحل کی گرمی سے سابقہ پڑتا ہے۔ چنانچہ یہی ہوا سمندر تو بالکل میز کی طرح تھا مگر پسینہ بے حد آرہا تھا۔ میں افریقہ کی ساحل کی طرف یعنی مغرب کے رخ اپنی کرسی ڈالے بیٹھا رہا کرتا تھا۔ صبح کو تو دوسری طرف سورج ہوتا تھا اور گرمی ادھر ہوتی تھی۔ ادھر ٹھنڈک رہتی تھی۔ مگر دوپہر کے بعد دھوپ ادھر آجاتی تھی اور سورج ڈوبنے تک گرمی رہتی تھی۔ جہاز کا سر جس طرف ہوتا ہے اس طرف میری کرسی ہے۔ اس لیے ہوا تو خوب آتی ہے بلکہ اس مرتبہ خلاف معمول ہوا خاصی تیز تھی اور آج تو صبح کو خوب سرد تھی۔ سہ پہر کو ہم لوگ جدہ کے پاس سے گزرے یعنی اس کے مقابل سے۔ ورنہ یہ جہاز تو عرب کے ساحل سے دور دور

۱۔ محترمہ بیگم صاحبہ

جاتے ہیں۔ خدا سے دعا کی کہ ہم سب کو ایک بار پھر اپنے اور اپنے رسول اکرم ﷺ کے گھر لے جائے اور حج و زیارت کا ثواب عطا فرمائے۔ پرسوں شام کو ہمیں معلوم ہوا کہ ہم لوگ سویز سے موٹروں میں ملک مصر کے دارالسلطنت قاہرہ کو تین گھنٹے میں جا سکتے ہیں اور دن بھر شہر دیکھ کر شام کو چھ بجے کی ریل سے دس بجے رات بندرگاہ سعید پہنچ سکتے ہیں۔ اس وقت جہاز بھی نہر سویز میں سے ہلکے ہلکے نکل کر بندرگاہ سعید پہنچ جاتا ہے۔ چنانچہ ہمارے جہاز کے پندرہ بیس آدمی کل علی الصبح یعنی کوئی چھ بجے جہاز سے اتر کر موٹروں میں قاہرہ جائیں گے۔ مجھے تو زیادہ سیر نہیں کرنی ہے۔ ۱۹۱۳ء میں جب اے سید وزیر حسن صاحب کے ساتھ گیا تھا تو رات کے گیارہ بجے ریل قاہرہ پہنچی تھی لیکن دن کی طرح روشنی ہو رہی تھی اور صبح کے تین بجے تک بازار میں روشنی تھی۔ اس وقت موٹر لے کر ہم لوگ اہرام یعنی فرعون کی قبریں دیکھنے گئے اور صبح کو آٹھ بجے اپنے ہوٹل واپس آئے تھے نہاد ہو کر ناشتہ کر کے اسٹیشن جاتے ہوئے اخبار اللو (جس کا نام اس وقت الشعب تھا) کے دفتر بھی گئے تھے۔ اس وقت مسجد جامع الازہر کے دیکھنے اور کسی سے ملنے کا موقعہ نہیں ملا تھا۔ اس لیے کہ ٹرین گیارہ بجے دن کے چلتی تھی اور ۴ بجے شام کے بندر سعید پہنچا دیتی تھی جس کے بعد جہاز روانہ ہوتا تھا اس بار صرف مسجد الازہر اور مسجد محمد علی گے وغیرہ دیکھنی ہے اور امام شافعی گرجا رحمتہ اللہ علیہ کے مزار مبارک پر جا کر فاتحہ پڑھنی ہے نیز سعد شاہ پاشا زا غلول کی قبر پر بھی جانا ہے اور صرف چند دوستوں سے ملنا ہے جن سے ۱۹۲۰ء میں سوئٹ لینڈ میں ملاقات ہوئی تھی میں نے ان کو پرسوں شب ہی تار دے دیا

۱۔ مسلم لیگ کے سیکرٹری جو بعد میں یوپی ہائی کورٹ کے جج بنے۔

۲۔ دنیا کی قدیم ترین درگاہ جو ایک ہزار سال سے برابر قائم ہے۔

۳۔ محمد علی پاشا موجودہ شاہی خاندان کے جد امجد۔

۴۔ امام شافعی کی آخری عمر مصر میں گزری اور یہیں انتقال فرمایا۔

۵۔ مصر کے مشہور قوم پرور زعم

ہے، مگر تعجب ہے کہ اب تک کوئی جواب نہیں آیا جو حالات ہوں گے وہ ایسی پر لکھوں گا، مگر غالباً ڈاک میں خط مار سیز سے یعنی فرانس کے ساحل سے پہلے نہ ڈال سکوں گا، خط یا تو میں جہاز پر چھوڑ جاؤں گا کہ کل ڈاک میں ڈال دیا جائے یا اپنے ہمراہ قاہرہ لے جا کر وہاں کے ڈاک خانہ سے ڈالوں گا۔ میری خاموشی کی زندگی بدستور جاری ہے۔ رفتہ رفتہ متعدد انگریزوں نے آکر بات چیت کی اور اب دس پندرہ کے ساتھ علیک سلیک ہو جاتی ہے۔ مسٹر برج لال نہرو کے (جو دہلی میں رہتے ہیں) بہن اور بہنوئی سیکنڈ کلاس میں ولایت جا رہے ہیں۔ ان کا لڑکا اچھا نہیں ہے، یونیورسٹی کے امتحان کا زمانہ قریب تھا اور اگست میں سول سروس کے مقابلے کے امتحان میں شریک ہونے والا تھا کہ خبر آئی ہے دماغ پر کچھ اثر پڑا ہے۔ بیچارے ماں باپ بہت پریشان ہیں۔ روزانہ کے پاس جا کر تسلی بخشی کر دیتا ہوں۔ ناگپور کے پیرسٹر اور اسمبلی کے ممبر سر ہری سنگھ گور کی لڑکی مسز دت بھی سیکنڈ کلاس میں سفر کر رہی ہیں، کل ان سے بھی ملاقات ہوئی۔ ہمارے درجہ میں اور کھانے کے کمرے میں میری کرسی کے پاس کی کرسی پر مس رام سفر کر رہی ہیں یہ دہلی کے زمانہ طبعی کالج ”لیڈی ہارڈنگ کالج“ میں کیمیا سکھاتی ہیں ان کے والد اور والدہ ولایت ہی میں ہیں اور ڈاکٹر ہیں آپ، بھی ایک بار مل چکی ہیں۔

اچھا اب رخصت ہوتا ہوں میری طبیعت بہت اچھی ہے حالانکہ آم خوب کھائے اب سڑے جاتے ہیں اگر بچارے تو کل شاید مصر لے جاؤں اور وہاں دوستوں کو چکھاؤں۔ چونکہ کچھ زیادہ لکھنے کو نہیں ہے اس لیے بچوں کو علیحدہ علیحدہ نہیں لکھتا دونوں کو خوب پیار کر لیتا۔

میں نے عدن سے سفر کے مع الخیر یہاں تک ختم ہونے کا تار کامریڈ کے پتہ پر دن کے ڈیڑھ بجے دیا تھا، جون کو وہ کس وقت ملا ضرور لکھنا۔

تمہارا

محمد علی

(۵)

## عدن سے قاہرہ

پیارے ماجد میاں! و ظفر الملک۔ السلام و علیکم ورحمۃ اللہ وبرکاتہ آپ کو خط لکھ کر ڈاک میں ے کو جہاز ہی میں ڈال دیا تھا۔ بارہ بجے کے قریب جہاز سے اتر کر نواب عقیل جنگ بلگرامی کے ساتھ (جو نواب عماد الملک بلگرامی مرحوم کے صاحبزادے اور حیدر آباد میں پبلک ورکس کے منسٹر ہیں اور پتھری نکلوانے ولایت جار ہے ہیں) عدن گیا۔ ہندوستان کے جو نوٹ بچ گئے تھے ان کو ہم دونوں نے سر کاؤس جی ڈنشا کی مشہور دکان پر جا کر بدلوایا۔ سر کاؤس جی ڈنشا خود عدن میں نہ تھے ان کے صاحبزادے تھے انہوں نے سنتے ہی مجھے اپنے سکونتی کمروں میں بلایا اور کھانے کی دعوت کی۔ مگر مجھے ابھی یاسین خان صاحب سے جو علی گڑھ کے پرانے طالب علم یاسین خان صاحب ممبر اسمبلی کے بھائی اور مشہور ”سوپ کمپنی“ میرٹھ کے ایک رکن ہیں اور یہاں عرصہ سے مجسٹریٹ ہیں جانا تھا اس لیے معذرت کر کے چلا آیا۔ یہ کہنا بھول گیا کہ جو ننھی اسٹیم لانچ سے عدن طوائی کے ساحل پر اترتا تھا عرب صرافوں پولیس والوں قلیوں اور نیکیسی والوں نے پہچان لیا تھا کہ یہ ”محمد علی شوکت علی“ ہے۔ اور بعض نے بڑی محبت سے مصافحہ کیا اور ہاتھ چومنا چاہا۔ کاؤس جی ڈنشا کی دکان سے ایک عرب لڑکے کی معیت میں نیکیسی سے یاسین خاں کے دفتر گیا، مگر معلوم ہوا کہ وہ کام ختم کر کے گھر جا چکے ہیں۔ جب ۱۹۲۰ء میں یورپ سے واپس ہوا تھا تو حیات نے کہا تھا کہ چلو یاسین خاں سے چل کر مل آئیں اور انہی کے ساتھ ان کے ہوٹل میں دوپہر کا کھانا کھایا تھا۔ اور عدن کے مشہور قدیم (Water Works) کی سیر کی تھی۔ اور شیخ الصدروس

یورپ جاتے وقت مولانا ”ہمدرد اخبار ان دونوں بزرگوں کے سپرد کر گئے تھے۔ جعفری

صاحب ایڈیٹر تھے اور ماجد صاحب اور ظفر الملک صاحب نگران اور منصرم۔

رحمتہ اللہ علیہ کے مزار مبارک پر جا کر فاتحہ پڑھی تھی اور بازار جا کر یمن کی بنی ہوئی نہایت خوبصورت چپلیاں خریدی تھیں۔ اس بار دیکھا کہ انہوں نے ایک بنگلہ لے رکھا ہے اور جب ہم پہنچے تو کھانا کھا کر آم کھا رہے تھے۔ غریب کا اکیلا دم، دو مہمانوں کے لیے کھانا اس وقت کہاں، مگر کہا کہ ابھی انڈے وغیرہ تلوائے دیتا ہوں کھانا کھا لو لیکن ہم دونوں نے کہا کہ اب جہاز ہی پر جا کر لٹچ کھائیں گے۔ آموں کی دعوت سے انکار نہ کیا جاسکا۔ بمبئی کے عمدہ ”الفانسو“ (یا ہافز) پھر چکھنے میں آئے اور گھنٹہ دو گھنٹہ تمام کچی اور لسی کے خاندان شیخ سنوسی، سلطان ابن سعود اور جبہ اور حیزان پر والیان نجد و یمن کے قضیہ اور بعض قبائل یمن کی برطانوی حمایت وغیرہ کے حالات کے متعلق معلومات حاصل کر کے کوئی سوا بجے رخصت ہوا۔

جہاز کے بہت ہی کم مسافر عدن آئے تھے، سب گرمی کا خوف ظاہر کرتے تھے، لیکن یہاں دوپہر کو بھی وہ گرمی نہ تھی جو چلتے وقت دہلی میں صبح کے آٹھ بجے پڑنے لگی تھی۔ اس لیے مجھے اس کی کیا پروا ہو سکتی تھی۔ عدن کی ٹیکسی کلکتہ اور بمبئی کی طرح تو نہ تھی، لیکن دہلی کے ٹیکسیوں سے ہزار ہا درجہ اچھی تھی اور کلکتہ اور بمبئی کے نرخ سے چلتی تھی۔ چلانے والے عرب تھے اور بے تحاشا دوڑاتے تھے اور باوجودیکہ ساحل طوائی سے عدن تک جانے کے راستہ میں ایک درہ نہایت تنگ پڑتا ہے اور سڑک بھی زیادہ چوڑی نہیں ہے ٹیکسی چلانے والے عرب شوفرز کو ایک دوسرے سے موٹر آگے نکالنے میں بڑا مزہ آتا تھا۔ اور مجھے بار بار ”اصبر اصبر شیخ“ کہنا پڑتا تھا اور نہ بظاہر یقیناً دو ایک بار تصادم ہو جاتا۔ یا سین خان کے پاس سے واپس آ کر ساحل کے ہار گھر سے گھر کو تار دیا کہ اب تک بحری سفر بہت اچھی طرح گزرا اور اب ”تومان سون“ کی جولانگاہ ہی ختم ہو چکی تھی اس لیے باقی سفر کے متعلق کم از کم بندر سعید تک تو اطمینان تھا۔ جہاز پر آ کر لٹچ کھایا

روانگی کے لیے تین چار گھنٹے انتظار کیا اس لیے کہ ایک کواڑ جہاز میں کہیں ٹوٹ گیا تھا جسے مرمت کے لیے اسے ساحل پر بھیجا گیا تھا اور وہ چھ بجے کے قریب آیا تو لنگر اٹھایا گیا۔ اس عرصہ میں تاجر (زیادہ تر یہودی) فروخت کے لیے کشتیوں میں سامان لا کر بیچنے لگے حج و زیارت و موٹر سے واپسی کے وقت میری بیوی نے انہی لوگوں سے بہت سی جانمازیں خریدی تھیں اور مجھے ان کا تجربہ تھا کہ جو قیمت مانگتے ہیں اس سے نصف کم پر بلا آخر اسے خوشی بخوشی فروخت کر دیتے ہیں۔ میں دس دس روپے میں تین تین منگلی جانمازیں خرید چکا تھا جو عام طور پر ہندوستان میں پانچ پانچ ساڑھے چار چار روپیہ میں ملا کرتی ہیں۔ اس بار دسیوں مصلے خریدے تھے۔ جی چاہا کہ ایک خوشنما بڑا مصلے خرید لوں تاکہ اگر لندن یا پیرس میں اتنے نمازی مل جائیں کہ نماز باجماعت ہو سکے (جس کی زیادہ امید نہیں) تو بجائے چادر کے اسی مصلے پر نماز جماعت پڑھی جاسکے۔ ورنہ یوں تو قطب میاں صاحب کا عطا کیا ہوا ایک ادنیٰ قالین کا مصلے میرے پاس تھا گو خود تو میں اسی منگلی مصلے پر نماز پڑھا کرتا ہوں جو میرے مرحوم ماموں صاحب اپنے لیے ۱۹۱۰ء میں حج سے الے تھے اور جسے میں نے ان سے زبردستی چھین لیا تھا۔ انہوں نے فرمایا تھا کہ میاں یہ چیز تمہارے کس کام کی یونہی پڑی رہے گی جس سے مجھے سخت غیرت آئی تھی لیکن الحمد للہ کہ اسلامی ممالک کے مصائب نے مجھے نماز پڑھنا سکھا دیا۔ اور درحقیقت مسلمان بنا دیا۔ اسی مصلے پر نماز شروع ہوئی اور گو سجدہ کا نشان میری جبیں پر اب تک نہیں پڑا، لیکن میری ایزویوں نے اس مصلے پر چھید کر دیے ہیں۔ یہودی نے اس بڑے مصلے کے تیس روپیہ مانگے تھے۔ میں نے تین دینا چاہے اور بالآخر تیرہ روپیہ آٹھ آنہ یعنی ایک پونڈ پر معاملہ طے ہو گیا۔ یہ بڑا مصلے چھوٹے چار مصلوں کے برابر ہے اور محراب اور روشنی کا جھاڑ اور نبل وغیرہ نہایت خوشنما ہیں۔ اس لیے میں سمجھتا ہوں کہ سودا برا نہیں ہوا۔ بہر حال وقت خوب کٹ گیا

ورنہ عدن کو جو یقیناً جزیرۃ العرب میں شامل ہے، کفار کی زیر حکومت دیکھ کر قلب کی جو کیفیت ہوتی تھی وہ قابل بیان نہیں۔

دوسرے دن یعنی ۸ کورات کے وقت معلوم ہوا کہ ٹامس کلک کی کمپنی مسافروں کو سویز سے قاہرہ موٹروں میں لے جاتی ہے۔ دن بھر قاہرہ کی سیر کراتی ہے اور اہرام مصر اور اسٹیفنس لے (ابوالہول) وغیرہ دکھاتی ہے اور شام کے چھ بجے کی گاڑی میں سوار کر کے دس ساڑھے دس بجے بندر سعید پر جہاز کی روانگی سے ایک دو گھنٹہ قبل پہنچا دیتی ہے۔ حالانکہ ۱۹۱۳ء میں جب سید وزیر حسن صاحب لور میں ”مسجد کانپور ایڈریانو پل“ لور کامریڈ کے مقدمہ کے سلسلے میں ولایت گے ٹامس کلک کی کمپنی اس قسم کے (Excursion) کا کوئی انتظام نہیں کیا کرتی تھی، تاہم ہم دونوں لور چند ہندوستانی سویز سے ریل پر قاہرہ گئے تھے لور بڑے مزے سے اہرام وغیرہ دیکھ کر آئے تھے۔

اس بار فراغت کی قبروں کے دیکھنے کا شوق ہر گز دامن گیر نہ تھا مگر مصری احباب سے ملنے کو دل تڑپ رہا تھا۔ میں دہلی سے ڈاکٹر احمد فواد گے اور ڈاکٹر عبدالحمید سعید گے بے کو خط لکھ چکا تھا جس میں نے تحریر کیا تھا کہ بہت جی چاہتا ہے کہ ہفتہ عشرہ مصر میں قیام کروں لیکن وہاں کا مطلع نہایت گرد آلود ہے اور ہائی کمشنر صاحب ہمارے جیلر لارڈ جارج گے لائیڈ صاحب ہیں اس لیے مناسب نہیں

۱۔ قاہرہ سے چھ میل کے فاصلے پر اہرام مصر کے پاس ہی ابوالہول کا بت ہے۔ اس کا دھڑیر کالور چہ آدمی کا ہے۔ بت کیا ہے ایک پہاڑ کا پہاڑ ہے۔ قدیم مصری ابوالہول کی پرستش کرتے تھے۔

۲۔ ڈاکٹر احمد فواد مرحوم مصر کی حزب الوطن کے ایک سرکردہ رکن تھے مرحوم نے قوی جدوجہد کے سلسلہ میں بڑی تکلیفیں اٹھائیں جنگ بلقان اور جنگ عظیم میں ترکوں کے پہلو بہ پہلو شریک رہے آخر میں مصر میں واپس آگئے تھے۔ مولانا مرحوم سے بہت محبت تھی لور مصر میں ہندوستان طلباء کی بھی بڑی مدد کرتے تھے۔

۳۔ حزب الوطن کے نائب صدر یہ بھی ڈاکٹر احمد فواد کے ساتھیوں سے تھے۔ آخر میں آپ نے جمعیت شبان المسلمین کی بنیاد رکھی لور تاہم اس کے صدر رہے۔ مرحوم کا بھی کچھ عرصہ ہوا انتقال ہوا ہے۔

۴۔ بسنی کے گورنر رہ چکے تھے۔

معلوم ہوتا کہ اس وقت اتروں اور مصری بھائیوں کی مشکلات میں کسی اضافہ کا سبب بنوں۔ البتہ اگر چند دوست تکلیف گوارا فرمائیں تو بندر سعید پر آکر مل لیں یا سویز سے ہمارے ہی جہاز پر سوار ہو کر بندر سعید تک ساتھ ساتھ چلے چلیں۔ جب ۱۹۲۶ میں حج بیت اللہ زیارت روضہ اقدس و موتمر عالم اسلام کی شرکت کے لیے بمبئی سے روانہ ہوا تھا تو انہی دونوں صاحبوں کو تار سے اطلاع دے کر جہاز آنے کی دعوت دی تھی۔ یہ غلطی سے سمجھے کہ ہم لوگ سویز کے راستے سے جا رہے ہیں اس لیے ایک بڑی جماعت ہم سے ملنے کے لیے سویز آکر مایوس واپس ہوئی تھی۔ میں نے لکھ دیا تھا کہ اس بار غلط فہمی نہ ہوگی انشاء اللہ ۲ جون کے جہاز میں سوار ہو کر غالباً ۱۱ جون کو سویز پہنچوں گا۔ جب ۸ جون کو معلوم ہوا کہ میں دن بھر کے لیے سویز سے قاہرہ جاسکتا ہوں تو فوراً ان کو تار دیے اگر ممکن ہو تو اپنی ذاتی موٹریں لے کر سویز ہی آجائیں اور تار سے فوراً اطلاع دیں۔ ورنہ کلکمپنی کی موٹروں میں قاہرہ پہنچ کر ان سے طوں گا ان کی موٹریں اس لیے منگائی نہیں کہ تین ساڑھے تین گھنٹہ جو موٹر میں کٹنے والے تھے وہ رائیگاں نہ جائیں۔ راستہ بھر اپنی داستان غم انہیں سناؤں اور ان کا درد دل ان سے سنوں۔ بحر احمر میں گرمی زیادہ ہوتی ہے اور ہوا کم پینون پر پسینے آیا کرتے ہیں الا ماشاء اللہ اس مرتبہ بھی ”الا ماشاء اللہ“ کا ثبوت ملا اور نہایت خوشگوار ہوا سارے سفر میں چلتی رہی مگر چونکہ ۸ کے تار کا جواب نہ ۹ کو ملا نہ ۱۰ کو اس لیے سار الطف گنڈ میر ہو گیا (نہ معلوم یہ لفظ اردو ہے یا پشتو رامپور میں ضرور استعمال ہوتا ہے اور مطلب کو خوب ادا کرتا ہے) ۹ کی رات کو جہاز والوں نے انتظار کر کے بلا آخر کہہ دیا کہ اب ہم کو کلک کو تار دینا ہے اس لیے فیصلہ کیجئے کہ ان کے ساتھ جائے گا یا خود اپنا انتظام کیجئے گا۔ مجبور ہو کر کلک ہی کے ذریعہ انتظام کر لیا۔ جب ۱۰ کو بھی تار کا جواب نہ آیا تو خیال کیا کہ اچھا ہوا کہ کلک کے ذریعہ جانے کا انتظام کر لیا۔ لیکن اب



یہ تشویش شروع ہو گئی کہ کہیں مصر کی سیاسی صورت حالات بد سے بدتر نہیں ہو گئی اور کہیں ہمارے احاطہ بمبئی کے سابق گورنر صاحب نے جو میرے جیل سے لکھے ہوئے خطوط کو خود سنر کیا کرتے تھے، میرے تار کو تو یہاں بھی سنر نہیں کر لیا۔

جہاز پر ایک نہایت خوبصورت خوب سیرت چھوٹی سی لڑکی ہے جس کی والدہ کی کرسی میری کرسی کی قریب ڈیک پر رہتی ہے اس سے کئی بار باتیں ہو چکی تھیں وہ نو شہرہ آٹھ برس رہ چکی تھی اور سال ڈیڑھ سال سے پشاور میں رہتی ہے۔ ایک دن اس کی زبان سے یکایک معلوم ہوا کہ اس کے والد افغان ہیں مجھے سخت حیرت ہوئی اور اس کی والدہ سے پوچھا۔ تب جا کر معلوم ہوا کہ وہی میم صاحبہ ہیں جن کا نام مسافروں کی فرسٹ میں پڑھ کر ہمیں خوب ہنسی آئی تھی۔ اس لیے کہ ان کا اسم گرامی 'سنر صاحب' اس فرسٹ میں درج تھا۔ اب معلوم ہوا کہ ان کے شوہر کا نام "پتھان خاں صاحب" ہے اور وہ آئی۔ ایم۔ ایس (I.M.S) میں تھے۔ مگر انہوں نے ۱۹۲۱ء میں ترک تعاون کیا اور اپنے عہدہ سے مستعفی ہو گئے۔ اب تو حیرت کی انتہا نہ رہی، کیونکہ ایک ایسے شخص سے میرا ناواقف ہونا سخت تعجب کی بات تھی۔ کل جا کر معلوم ہوا کہ یہ ہمارے عزیز اور محترم دوست عبدالغفار خاں لوتمانزی کے بڑے بھائی تھے اور مریم (یہ اس لڑکی کا نام ہے) صرف انہی کی بھتیجی نہیں نکلی، بلکہ میری بھی بھتیجی نکلی۔ اس امید پر کہ میرے دوست موٹریں ضرور بھیجیں گے میں نے مریم کو بھی قاہرہ چلنے کی دعوت دی تھی مگر اس کی والدہ نے اس سے کہا کہ میرے پاس اتنا روپیہ نہیں ہے کہ تجھے قاہرہ بھیجوں اگر تار کا جواب آگیا ہوتا تو میں کہہ دیتا کہ روپیہ مطلق صرف نہ ہوتا۔ صرف قاہرہ سے بندر سعید تک میں خود اسے نصف ٹکٹ خرید کر لے آتا مگر تار کا جواب نہیں آیا اور ریاست الورد کے وزیر اعظم راؤ گروہاری لعل

صاحب نے ساتھ چلنے کا ارادہ فتح کر دیا اور عقیل بلگرامی صاحب کی طبیعت بھی ناساز ہو گئی۔ اور دہلی کے لیڈی ہارڈنگ میڈیکل کالج میں کیمرج کی گریجویٹ کیمیا پڑھانے والی مس رام صاحبہ کے ساتھ جانے والی ڈاکٹر مس گلکرسٹ نے بھی اپنا ارادہ ترک کر دیا۔ میرے سوالب صرف مس رام صاحبہ جن کے والد انگلستان میں معالج ہیں اور جن کی والدہ بھی وہیں ہیں اور مشہور سالٹروں کی فرم ”پکتان لورویڈ“ کے وید صاحب لور قاسم علی منجی صاحب (جنہیں ہم مسلمانوں کا ڈاکٹر مونجے کہتے ہیں) رہ گئے اور ہم سب نے کلک کو روپیہ دے کر ٹکٹ خرید لیے اس پر بھی متردد تھا کہ کہیں مصر کی سیاسی صورت حالات کے باعث میرے پاسپورٹ کا ”ویزا“ کرنا منظور نہ کیا جائے۔

اسی فکر میں ۱۰ اکا دن جمعی کا لور بلا آخر اپنا بکھرا ہوا سامان درست کیا۔ اس لیے کہ اب تک صرف میں ہی اس کمرے میں تھا۔ اب ہر ہائینس نواب صلعب پالن پور کے ہمرکاب دو صاحب پورٹ سعید سے سوار ہونے والے تھے اور کمرے میں ان کے سامان کے لیے جگہ نکالنی مشکل تھی کپڑوں کا ایک جوڑا ایک چھوٹے سے صندوق میں جس میں کاغذات بھرے تھے۔ کاغذات کو نکال کر رکھا اور سب کاموں سے فارغ ہو کر نماز عشاء میں مشغول ہوا۔ فرض پڑھ ہی چکا تھا کہ کسی نے دروازہ کھٹکھٹایا۔ میں نے مڑ کر دیکھا تو ایک سیورڈ (جہاز کا نوکر) ریڈیو گرام (لاسکی) لیے کھڑا تھا۔ ڈاکٹر احمد فواد کا تار تھا کہ میں موٹریں لے کر خود سویز آرہا ہوں، خدا کا شکر لودا کیا اور اس کے بعد اطمینان قلب کے ساتھ سونے کو لیٹا مگر بے اختیار جی چاہا کہ پاس ہی کمرے میں مریم کی والدہ ہیں انہیں جا کر جگاؤں اور دعوت دوں کہ مریم سمیت ہمارے ساتھ قاہرہ چلیں۔ بلا آخر یہ تو نہیں کیا مگر راولہ دھاری لعل صاحب کو جا دبوچا کہ بھائی اب تو دو موٹریں آرہی ہیں۔ اب تو چلو مگر انہیں صبح کے چار بجے اٹھنا ہرگز قبول نہ تھا۔ میں نے بہت ہی

اصرار کیا مگر وہ معذرت ہی کرتے رہے اور آخر کار ایجے میں بھی جا کر سو رہا مگر صبح ہی کواٹھنے کی فکر تھی، بیچاری مس رام صاحبہ خائف تھیں کہ کہیں سوتی ہی نہ رہ جائیں۔ اس لیے میں نے ان سے وعدہ کیا تھا کہ کسی نہ کسی کو ان کے کمرے کی طرف بھیج کر ان کو علی الصبح اٹھوادوں گا۔ خداذیابیطس کا بھلا کرے چار بجے سے پہلے ہی آنکھ کھل گئی۔ مگر چونکہ اب تک جہاز لنگر انداز نہ ہوا تھا اس لیے پلنگ پر لیٹ رہا۔ جب وہ لنگر انداز ہونے کے قریب معلوم ہونے لگا۔ تو حوائج ضروری سے فارغ ہو کر غسل کیا۔ کپڑے بدلے اور نماز فجر پڑھی۔ کچھ بمبئی سے لائے ہوئے آم بچ رہے تھے۔ عرفان صاحب نے اتنے زیادہ خرید دیے تھے اور بہار کے آغا صاحب نے اتنے مرحمت فرمادیے تھے کہ خود ختم نہ کر سکتا تھا۔ کچھ مسز برج محل نہرو کی میٹرو صاحبہ کو جو راجہ نریندر ناتھ صاحب کی صاحبزادی ہیں اور اپنے شوہر کے ساتھ اپنے مریض صاحبزادہ کو دیکھنے دلائی جارہی ہیں اور کچھ سرہری سنگھ گور ایم ایل ایے کی صاحبزادی مسز صاحبہ کو بھیج چکا تھا، کچھ نوکروں کو دیے تھے اور چونکہ ااکو یقیناً سٹر جاتے اس لیے ارادہ تھا کہ چلتے وقت انہیں بھی کسی کودے دوں لیکن اب توحی میں ٹھانی کہ انہیں قاہرہ والوں کو چل کر کھلاؤں، ڈیک پر آیا تو زینہ پر مس رام صاحبہ اپنے پر اسول (چھتری) اور اٹیچی کیس، لور بیڈ بیگ سمیت ملیں اور جلد ہی لور ہندوستانی مرد لور عورتیں لور بچے سب آگے پاسپورٹ پر ”ویزا“ کرنے والے مصری افسر بھی آگئے۔ کک کا آدمی بھی آگیا لور اس نے تاکید کی کہ جلد اسٹیم لانچ میں سوار ہو جاؤ، میں پاسپورٹوں پر ویزا کرا کے ابھی آتا ہوں لور ہم فوراً جلد چل دیں گے۔ جہاز والوں نے بھی کہہ دیا تھا کہ جہاز کے رکتے ہی طبی معائنہ کرنے والے آجائیں گے اور گھنٹہ بھر بعد جہاز چھوٹ جائے گا۔ ہمیں خود بھی جلدی تھی کہ جتنی جلد یہاں سے روانہ ہوں گے اتنی ہی جلد قاہرہ پہنچ جائیں گے اور اتنا ہی زیادہ وقت وہاں کے قیام کے لیے ملے

گا۔ ہم پانچ بجے ہی اسٹیم لانچ میں سوار ہو گئے مگر دیر تک ان مسافروں کا سامان لانچ میں سے اترتا رہا جو سویز سے جہاز پر سوار ہوئے تھے۔ جب یہ بھی ہو چکا تو لک کے خضر راہ کی تلاش شروع ہوئی، بڑی مشکل ہے ان کا پتہ چلا مگر وہ لانچ میں آتے ہی پھر جہاز پر چڑھ گئے۔ اس لیے کہ اب تک قاہرہ جانے والے انگریزوں میں سے ایک بھی جہاز سے نہ اترتا اور جب اور بھی دیر لگی تو ہم نے قیاس کیا کہ یہ حضرات غالباً ناشتہ تناول فرما رہے ہیں۔ حالانکہ ہمارے ساتھ کی عورتوں اور بچوں تک نے نہ کچھ کھایا تھا نہ پیا تھا میں نے کھانے کے کمرے کے اسٹیورڈ سے رات ہی کو کہہ دیا تھا کہ ہمیں کچھ انڈے اور کچھ روٹی مکھن صبح کی چائے کی ساتھ دے دینا۔ مگر نہ چائے کا پتہ تھا اور نہ روٹی مکھن کا نہ اسٹیورڈ کا۔ جی چاہا کہ جہاز پر چڑھ جائیں اور ہم بھی صاحب لوگوں کے ساتھ ناشتہ کر لیں۔ مگر خوف ہوا کہ کہیں لک کا خضر راہ نہ آجائے اور ہمیں جہاز ہی پر چھوڑ کر خود صاحب لوگوں کے ساتھ ساحل کی طرف روانہ نہ ہو جائے۔ جب سید وزیر حسن صاحب کے ہرکاب میں ۱۹۱۳ء میں اسی طرح سویز سے قاہرہ گیا تو ایک صاحب بہادر کو جہاز کا لانچ اس قدر پسند آیا کہ انہوں نے ڈیڑھ دو بجے تک لانچ میں نزول اجلال فرمایا تھا، حالانکہ ہم بارہ بجے سے آئے ہوئے بھوکے بیٹھے تھے۔ اس کا نتیجہ یہ ہوا کہ جب ہم ساحل پر پہنچے تو معلوم ہوا کہ ریل گاڑی چھوٹ چکی ”سیوائے ہوٹل“ نام کے ایک ہوٹل یاریسٹور ان میں ہم کو موٹروں میں بیٹھ کر لانچ کھانے کے لیے کئی میل دور جانا پڑا تھا اور باوجودیکہ لانچ کی قیمت لندن کے مشہور ”سیوائے ہوٹل“ سے کم نہ تھی مگر کھانا اتنا کم اور اتنا خراب ملا تھا کہ خدا کی پناہ، جب اس سے فارغ ہوئے تھے تو تین گھنٹہ سویز کی گلیوں اور بازاروں میں گھومنا پڑا تھا۔ اس لیے کہ اب گاڑی چھ بجے شام سے پہلے چھوٹنے والی نہ تھی۔ بازار میں بیٹھ کر تریوز کھانے شربت پینے اور ترکی ٹوپیاں درست کرانے کے سوائے کوئی کام نہ تھا عبدالرحمن صدیقی

نسیب اور خلیق وغیرہ چونکہ ڈاکٹر انصاری اور کامریڈ کے طبی وفد کے میزروں کی نیشیت سے دوران جنگ میں سخت مصروف تھے۔ اور ترکی کی مطلق سیر نہ کر سکے تھے۔ اس لیے جب ۱۲ جولائی کو ڈاکٹر انصاری صاحب مع دیگر اراکین وفد کے بمبئی واپس آئے تھے تو یہ اصحاب ثلاثہ ہمراہ نہیں آئے تھے سیر کرنے کے لیے ان کو کچھ دنوں کے لیے قسطنطنیہ ہی میں چھوڑ دیا گیا تھا۔ مگر اس عرصہ میں بلقانی اتحادیوں میں پھوٹ پڑ گئی تھی اور خود ان کے درمیان آتش جنگ مشتعل ہو گئی تھی جس سے پورا نفع اٹھا کر انور پاشا رحمۃ اللہ علیہ نے ایڈریانو پل فتح کر لیا تھا اور پہلی ہی ریل گاڑی میں یہ اصحاب ثلاثہ ادرنہ جا پہنچے ہوئے تھے۔ یہ ۱۲ ستمبر کو واپس آگئے تھے۔ اور ہم ۱۶ ستمبر کو بمبئی سے سوار ہوئے تھے۔ انہوں نے ہمیں اطلاع دی تھی کہ حمید یہ سویز میں لنگر انداز ہے وہیں رؤف بک سے نیاز حاصل ہو جائے گا اس لیے میں طبی وفد کی وردی پنہ جہاز سے اترتا تھا تاکہ حمید یہ والے اسے پہچان کر ہمیں جہاز پر آنے دیں باقی تعارف حمید یہ پر سوار ہونے کی بعد ہوتا رہے گا۔ سویز پہنچ کر معلوم ہوا کہ حمید یہ توروانہ ہو چکا مگر ایک *Gin Boat* سویز میں لنگر انداز ہے۔ ہم کشتی میں سوار ہو کر اس تک گئے تھے۔ اور وہاں سب ہندوستانیوں کا بڑے تپاک سے استقبال ہوا تھا۔ اور پہلی بار ہندوستانیوں نے ایک جنگی کشتی کی توپیں اور ”تار پیڈ“ اور گنیں وغیرہ دیکھی تھیں۔ چھ بجے ہماری گاڑی چھوٹی تھی اور گیارہ بجے قاہرہ پہنچنے والی تھی۔

ہم نے ہندوستان پر سے قیاس کیا کہ بھلا آدمی رات کو قاہرہ میں سوائے اندھیرے کے لور کیا ہوگا۔ سب پڑے ہوئے سوتے خراٹے لیتے ہوں

۱ مشہور و معروف ترکی زعمیم جنگ عظیم میں سلطنت ترکیہ کے وزیر جنگ تھے۔ آپ تحریک پان اسلام کے بڑی داعی تھے۔

۲ ترکی کے ایک نامور جرنیل مصطفیٰ کمال کے ساتھ یونانیوں سے لڑے ایک بار جامعہ میں تشریف لائے اور ”ترکی“ پر چند تقریریں کیں۔

گئے۔ مگر جب ہم اسٹیشن پر پہنچے تو چراغاں نظر آیا تھا اور بازاروں میں گیارہ بجے رات کے وہ رونق تھی جو کلکتہ اور بمبئی تک میں شام کو بھی نہیں ہوتی۔ اس لیے ہم نے شپرز ہوٹل پہنچتے ہی ایک خضر راہ کو ساتھ لیا تھا اور قاہرہ کی تھیٹ سائڈ (Night Side) کی خوب ہی سیر کی تھی، گو اس سلسلہ میں ہوٹل کے ترجمان صاحب کو ”خضر راہ“ کا لقب دینا ایک گناہ عظیم سے کم نہیں معلوم ہوتا۔ صبح کے تین بجے تک بازاروں میں چہل پھل رہی تھی اور ہم سیر کرتے پھرتے تھے۔ ایک جگہ محفل رقص و سرود گرم تھی اور ایک کچھ شمیم خاتون جو بظاہر قاہرہ کی گوہر جان تھیں ناچ اور گارہی تھیں۔ ہم نے آج تک عربی میں سوائے قرآن کے سنا ہی کیا تھا؟ جب ان خاتون کے تھرکنے پر بار بار سامعین اور ناظرین کے مجمع میں سے لوگوں نے ”قتلتی یا منی“ (جس کو اردو میں ہائے جانی مار ڈالا ہی کے جملے سے ادا کیا جاسکتا ہے کہنا شروع کیا) تو کم از کم مجھے تو سخت حیرت ہوئی تھی جب ہم تم بجے صبح کو ہوٹل پہنچے تو مجھے خیال ہوا کہ اگر اسی وقت موٹر مل جائے تو جیزہ! جا رہا ہوں اور اسٹیکس (ابوالہول) بھی دیکھ آئیں۔ اگر اس وقت سو گئے تو صبح کو اٹھنا محال ہے تو پھر کون چودہ میل جائے گا اور چودہ میل واپس آئے گا؟ چنانچہ اسی وقت موٹر ملے کر ہم جیزہ گئے تھے اور واقعی اس سے بہتر وقت بھی اس کام کے لیے نہیں ہو سکتا تھا۔ جس وقت ہم نے اسٹیکس کو دیکھا تو ایک طرف سورج نکل رہا تھا اور دوسری طرف چودہ ہوئیں کا چاند ماند جلد ہی پڑنے والا تھا۔ جیزہ سے واپس آکر صرف غسل کرنے اور ناشتہ کرنے کا وقت باقی تھا اور شپرز ہوٹل میں صبح نو بجے سے پہلے نہ ہوتی تھی۔ بڑی مشکل سے ساڑھے نو بجے تن تنہا حاضری کھا کر ہم ”الشعب“ اخبار کے دفتر کو روانہ ہوئے تھے (اللہ اس زمانے میں اس نام سے نکل رہا تھا) مساجد اور جامع الازہر کے دیکھنے تک کا وقت نہ تھا صرف الشعب کے

لہوریائے نیل کے دوسرے کنارے قاہرہ کے مقابل میں یہ بستی آباد ہے۔

ایک انگریزی داں سب ایڈیٹر سے ملاقات ہو سکی تھی اور گیارہ بجے پورٹ سعید کی طرف جانے والی گاڑی میں سوار ہو کر روانہ ہونا پڑا تھا تاکہ ۴ بجے شام کے جہاز پر سوار ہو جائیں اور مغرب سے پہلے لنگر اٹھ جائے اور ہم یورپ کا رخ کریں۔ یہ سب اس وجہ سے ہوا تھا کہ ایک صاحب بہادر کو جہاز کا لنچ بہت عزیز تھا۔ اس بار صاحب لوگوں کو جہاز کی چائے بہت عزیز معلوم ہوتی تھی۔ اور گھنٹہ بھر انتظار کرنے پر بھی ایک صاحب کا پتہ نہ لگتا تھا بار بار کک کے خضر ان راہ جہاز پر چڑھتے تھے اور پھر اتر کر لانچ پر آتے تھے۔ آخر بار اترے تو کہا بھی ایک صاحب بہادر غسل فرما رہے ہیں۔ اب تو ہم سے نہ رہا گیا اور میں نے کچھ کھانے کا مطالبہ کیا۔ کھانے کے کمرے کا ہیڈ اسٹیورڈ بہت معقول آدمی ہے دوڑا ہوا گیا اور کچھ نارنگیاں اور کچھ سیب کچھ بسکٹ اور سب کے آخر میں کچھ گوشت کی ”سینڈوچیس“ بھی لے آیا۔ ان سب پر میں نے قبضہ کیا اور بلا آخر چھ بجے ہم لوگ لانچ پر ساحل کی طرف روانہ ہوئے۔ ایک کشتی پر ہر طرف رنگ رنگ کی جھنڈیاں آویزاں تھیں اور باجہ بچ رہا تھا۔ ایک جہاز بھی اسی طرح آراستہ تھا۔ ساحل پر ایک طرف پولیس والے وردیاں پنپنے کسی کے استقبال کے لیے صف بستہ کھڑے تھے۔ معلوم ہوا کہ ہارون بے رئیس بلدیہ حج بیت اللہ سے اسی جہاز میں واپس آئے ہیں جو آراستہ کھڑا ہے اور آراستہ کشتی میں لوگ انہیں اس کو لینے آئے ہیں۔ اس سے پہلے ہمارے ساتھ مسٹر وید نے مذاقاً کہنا شروع کر دیا تھا کہ مولانا یہ سب آپ کا استقبال ہے۔ میں نے کہا کہ مجھے یہاں کوئی نہیں جانتا لیکن چند ہی منٹ میں معلوم ہوا کہ نہیں کچھ لوگ یہاں بھی میرے خط و خال سے واقف ہیں۔ اس لیے کہ ہمارے اسٹیم لانچ کے ایک مصری افسر نے مجھ سے پوچھا کہ آپ شوکت علی محمد علی تو نہیں ہیں۔

اب میں اس طول طویل خط کو ختم کرتا ہوں۔ انشاء اللہ مار سیز سے جو خط ڈالا جائے گا اس میں ڈاکٹر احمد ذاد بے سے ساحل سویز پر ملاقات اور ان کے

ساتھ قاہرہ تک سو سو سو میل کے موٹر کے سفر اور قاہرہ میں سات گھنٹہ قیام مزار حضرت امام حسینؑ پر جا کر فاتحہ پڑھنے جامع الازہر جانے اور وہاں کے مکتبہ لوردر سگا ہوں کی سیر کرنے رسل پاشاؑ کمشنر پولیس کی مجھے Continental Hotel میں میرے میزبان ڈاکٹر عبدالحمید سعید بے کے ساتھ دیکھ کر اور پوچھنے پر کہ یہ کون ذات شریف ہیں لور یہ معلوم کرنے پر کہ ”مولانا محمد علی“ کے از علی بردران حیرت زدہ رہ جانے کہ یہ شخص مجھے اطلاع ہوئے بغیر قاہرہ تک آپہنچا۔ عبدالحمید سعید بے کے مکان پر ایک پر تکلف دعوت کھانے اور مصری زعماء سے ناز حاصل کرنے اپنے رفیق آکسفورڈ محمد پاشا محمودؑ وزیر مال سے ملاقات کرنے شیخ شادیشؑ سے گھنٹہ بھر تک دل کھول کر باتیں کرنے جمعیت شبان المسلمین کے مرکز میں جانے لور مصری نوجوانوں سے ملنے اور اپنے خیالات ان پر اسی طرح ظاہر کرنے جس طرح زعمائے مصر کے سامنے ابو بکر پاشا حج بعدالت عالیہ کے ارشاد فرمانے پر عبدالحمید سعید بے کے مکان پر ظاہر کئے تھے ہندوستانی طلبائے الازہر سے ملنے لور ان کے لور الازہر کے ایک بڑے عالم شیخ زنگلونیؑ کے مجھے اسٹیشن تک رخصت کرنے کے لیے تشریف لانے اور شیخ قاضی ابوالعزائمؑ کے صاحبزادے لور اپنے رفیق سفر حج لور ہمارے معزز ترجمان کے ہمارے استقبال نیز ہماری مشائعت کے لیے ان کے حکم سے

۱۔ جامع الازہر کے پاس ہی جامع حسینی ہے اس میں حضرت امام حسینؑ کا مزار بتایا جاتا ہے۔ مصر کے قاضی خلفاء کے عہد میں تم کا یہ مزار بنوایا گیا۔

۲۔ مصر کی پولیس کے سب سے بڑے افسر یہ انگریز ہیں لور مصری حکومت نے ان کو پاشا کا خطاب دیا ہے۔

۳۔ مصر کی لبرل پارٹی کے لیڈر تھے دو بار وزیر اعظم بھی بنے۔

۴۔ ڈاکٹر فواد ڈاکٹر عبدالحمید سعید کے ساتھیوں میں سے تھے عربی زبان کے بے مثل ادیب لور شعلہ بیاں مقرر تھے انور پاشا کے دست راست کی حیثیت سے بڑے بڑے کام کئے۔ آخر عمر مصر میں واپس آ گئے تھے۔ لور وہیں انتقال فرمایا۔

۵۔ آپ کا آزاد خیال عمادوں میں شہد ہو تا تھا۔ قرآن مجید پر بڑا عبور تھا۔ مرحوم شیخ عبدہ کے شاگرد تھے۔

۶۔ مصر کے ایک اہل طریقت بزرگ ’خلافت کے اجاء کے بڑے داعی تھے۔



تشریف لانے گلاب کے پھولوں کے ایک خوشنما اور خوشبودار گلدستہ کو ہندوستانی طلبہ کی طرف سے پانے اور بالآخر قاہرہ سے ایک عجیب کیفیت کی حالت میں رخصت ہونے کا حال انشاء اللہ جلد لکھا جائے گا اس کا انتظار کیجیے اور اپنی صحت اور ہمدرد کی کامیابی کی دعا جو مانگ رہا ہوں پر آمین کہئے۔

پورٹ سعید آکر ہر ہائیمنس نواب صاحب پالن پور اور ان کے ساتھ ٹھا کر صاحب لیڈی کے صاحبزادے سے ملاقات ہوئی اور جب ایک بجے کے بعد جہاز میڈی ٹرینین (بحیرہ روم) میں اتنی دور چلا آیا کہ راہنما روشنیاں سب پیچھے رہ گئیں تو میں اپنے کمرے میں گیا اور نماز عشاء پڑھ کر ہندوستان کی آزادی اور تمام دنیا کی آزادی کی دعا کر کے سونے لیٹ گیا۔

سمندر میں کسی قدر جوش ہے مگر الحمد للہ کہ سورج نکلا ہوا ہے۔ اور بارش نام کو نہیں ہے۔ موسم نہایت خوشگوار ہے۔ اب جہاز کے متعدد انگریز مسافر بھی نہایت تپاک سے ملتے ہیں بعض سے دیر تک سیاسی مسائل پر گفتگو بھی خوشگوار طریقہ پر ہوتی ہے۔ ایک صاحب نے جو پنجاب سول سروس میں تھے۔

اور اب بیکانیر میں ہیں اور جن کا نام مسٹر Rudkin ہے۔ مصنف Lost Dominion کی تازہ ترین تصنیف Garden of Adonis پڑھنے کو دی ہے جسے تقریباً ختم کر چکا ہوں۔

اب مالٹا کا ساحل قریب ہے خط بند کرتا ہوں پہلی بار P.O. کے جہاز Wealth سے سوار ہو کر جا رہا ہوں اس لیے خط کو یہیں سے ڈالنے کا موقع مل گیا۔ پرسوں انشاء اللہ مار سیلز پر جہاز لنگر انداز ہو گا۔ میں نے سوائے آپ دو حضرات کے یہاں سے کسی کو خط نہیں لکھا ہے۔ میرے گھر میں خیریت کہہ دیجیے گا اور نیز شوکت علی صاحب اور عرفان صاحب کو لکھ دیجیے گا۔

آپ کا دعا گو  
محمد علی

(۶)

## قاہرہ میں ایک دن

۵۱ کیونڈش روڈ کلپٹن سیم پارک لندن۔ ایس۔ ڈبلیو

۱۲۔۱۸ جولائی

پیارے ماجد میاں و ظفر الملک و جعفری السلام علیکم ورحمۃ اللہ وبرکاتہ امید کہ گذشتہ ہفتوں میں ..... بیگم صاحبہ اور مولانا عرفان کے نام کے خطوط سے آپ کو میرے متعلق کافی اطلاع مل گئی ہوگی۔ آج ایک ماہ اور ایک ہفتہ کے بعد ۱۱ جون کی داستان جہاں اسے مالٹا کے قریب سے لکھتے ہوئے خط میں چھوڑا تھا پھر شروع کرتا ہوں۔ ابھی ایک عزیز کر منفرما کا جنھیں بظاہر میری مصر و فیتوں کا ابھی تک مطلق تجربہ نہیں خط آیا ہے جس میں نہایت اصرار سے درخواست کی گئی ہے کہ جس طرح میں نے ماجد میاں و ”شرکاء“ کو بہت دلچسپ اور بہت طویل خط لکھا ہے اسی طرح ہفتہ میں کم از کم ایک خط انھیں بھی لکھا کروں۔ شاعری کی طرح دلچسپ اور طویل خط لکھنا کار بیکار ان است۔ جہاز میں سوائے خط لکھنے و سونے کے اور مشغلہ ہی کیا تھا۔ لیکن اب ڈاکٹر سے ہفتہ میں تین بار ملاقات ہوتی ہے جو گھنٹہ بھر تک رہتی ہے۔ اس لیے یہاں سے تیار ہو کر جانا زمین دوز ریل یا ”اومنی بس“ (بمعنی سب کے لیے یا میری اصطلاح میں غریب پرور) یا ٹریم کا سفر پھر چوراہہ پر بھیڑ کو چیر کر موٹروں بسوں اور ٹریموں سے بچ کر ان کے مطب تک پیدل جانا قدرے انتظار کرنا پھر اسی طرح واپس آنا۔ یہ مشغلہ بھی دو گھنٹہ سے کم کا نہیں پھر ورزش وغیرہ الگ رہی۔ اس کے علاوہ جب گھر سے نکل کر سات آٹھ میل کے فاصلہ پر ان کو ملنے کے لیے جایا جائے تو یہ بھی مشکل ہے کہ

فوراً ہی واپس آیا جائے۔ کسی نہ کسی اور سے بھی ملنا ہو ہی جاتا ہے۔ یا سینمایا تھیٹر میں دل بسلا یا جاتا ہے جس کا نتیجہ یہ ہوتا ہے کہ گھر سے نکلنے کے بعد پانچ چھ گھنٹہ سے کم میں واپسی نہیں ہوتی۔ پھر بالعموم خط لکھنے کے لیے جمعرات ہی کو جس دن ہفتہ کی ڈاک ہندوستان جاتی ہے بیٹھا جاتا ہے اور اکثر ناممکن ہوتا ہے کہ اس دن بھی کسی سے نہ ملا جائے یا کہیں جاننا پڑے۔ چند گھنٹوں میں بیوی کو بچیوں کو بھائیوں کو 'دامادوں کو' مہاراجہ صاحب اور کو' آپ حضرات کو مولانا عرفان کو اور دوسرے دوست احباب اور اعزہ کو بہت دلچسپ اور بہت طویل خطوں پر اصرار اور وہ بھی ہر ہفتہ کم از کم ایک خط کس طرح لکھا جائے۔

صاحبو! میں "ہمدرد" کی اڈیٹری ہی سے تنگ تھا گاڑی پچھاڑی تڑا کر یہاں بھاگ آیا۔ مگر اب یہ بہت دلچسپ اور بہت طویل خطوں پر اصرار اور وہ بھی ہر ہفتہ کم از کم ایک خط پر اصرار تو مجھے یہاں سے بھی مفرور ہونے پر مجبور کریگا۔ اور اہون البلیتن! کے طور پر "ہمدرد" کی اڈیٹری مجھ سے پھر کر داکر چھوڑے گا۔ جن نوجوان عقیدتمند دوست نے جعفری سے میرا پتہ پوچھ کر اپنے محبت نامہ میں اس طرح اصرار فرمایا ہے اور آپ لوگوں پر رشک کا اقبال جرم بھی کیا ہے وہ "ہمدرد" پڑھتے ہی نہیں بلکہ اس کے لیے کچھ کچھ لکھا بھی کرتے ہیں اس لیے اگر آپ نے اس خط میں بھی "قارئین ہمدرد" کو شریک کر لیا۔ تو یہ معذرت ان کی نظر سے بھی گزرے گی اور امید ہے کہ وہ مجھے معاف فرمادیں گے۔ لطف یہ ہے کہ وہ محض ان خوش گپیوں ہی پر کفایت کرنا نہیں چاہتے جن سے اس قسم کے بہت دلچسپ اور بہت طویل خط بھرے ہوتے ہیں بلکہ چاہتے ہیں کہ مختلف موضوعات پر لکچروں کا ایک سلسلہ تیار کر کے بھیجا جائے جس میں پہلا موضوع فن صحافت ہو۔ میں اپنے جانشین موجودہ اڈیٹر "ہمدرد" کی طرح بار بار "ہمدرد"

میں شکایت کر چکا ہوں کہ جو مسلمان حضرات (اور یہی حال ہندو حضرات کا بھی ہے) ”ہمدرد“ کی پالیسی کی اس وقت شکایت کیا کرتے ہیں جب خود ان سے اس کی اشاعت کی کمی کی شکایت کی جاتی ہے وہ حقیقتاً ”ہمدرد“ کو پڑھے بغیر ہی اس کی پالیسی پر ناک بھوں چڑھایا کرتے ہیں۔ جس طرح ہندو حضرات اسے متعصب ملی پرچہ کہتے ہیں اسی طرح مسلمان حضرات اسے ہندو پرست پرچہ کہتے ہیں اور

از مذہب من گبر و مسلمان گلہ دارد

لیکن یہ سب اسی وجہ سے کہ نہ ہندو اسے پڑھتے ہیں اور نہ مسلمان اگر دونوں پڑھیں اور تعصب کی عینک اتار کر پڑھیں تو اسے ایک حق پرست ملک دوست ملت پرور پرچہ کہیں گے۔ اس طرح بے پڑھے اس کی شکایت کرنے کے لیے میں نے ایک لقب تجویز کیا تھا۔ جو ”ہمدرد“ کے ایک مقالہ افتتاحیہ کی سرخی تھا۔ اور وہ ایمان ”بالغیب“ کے جواب میں ”کفر بالغیب“ ہے! افسوس اپنے ان نوجوان دوست کے متعلق کیا کہوں جو ”ہمدرد“ کے اڈیٹر سے باصرار کہتے ہیں کہ ”ہر ہفتہ کم از کم ایک خط“ اور بہت دلچسپ اور بہت طویل خط لکھا کرو۔ اور فرمائش کرتے ہیں کہ فن صحافت پر ایک لیکچر سے اس سلسلہ کی ابتدا کرو۔ ارے بھائی ”ہمدرد“ کے کم از کم بیس مقالات افتتاحی اسی موضوع پر لیکھتے تھے، مگر بظاہر دوستوں نے انہیں پڑھا نہیں، ان پر توجہ نہیں کی، اور دشمنوں نے جلد سے جلد بلا غسل و کفن و نماز جنازہ انہیں سپرد خاک کر دیا۔ اب پھر بعث بعد الموت پر کیوں اصرار ہے؟ ان عظام رمیم کا خیال ہی ترک کر لو لخلق جدید کی طرف متوجہ ہو ”شیطان“ نکالو ”حول“ نکالو میرے دفتر پارینہ کو پڑھنا ”داغہائے سینہ“ کو تازہ رکھنا ہے۔ یہ کونسی ڈاکٹری اور کونسی جراحی ہے؟

خیر اب اجون کی داستان سنیے، غالباً میں نے یہاں تک تو مالٹا والے خط میں عرض کر دیا تھا کہ ہم سویز کی بندرگاہ پر اترے تو ڈاکٹر احمد فواد بے اور ان کے

ایک دوست دو موٹریں لیے موجود تھے۔ ڈاکٹر عبدالحمید سعید بے کی زبردست اور بڑی موٹر میں تو میں نے مس رام، مسٹر وید اور مسٹر قاسم علی منجی کو (جنہیں ہم ڈاکٹر مونجے کہتے تھے) روانہ کیا اور خود میں اور ڈاکٹر احمد فواد بے اور ان کے دوست ڈاکٹر فواد کی بند موٹر میں روانہ ہوئے۔ راستہ ۹۰ میل سے زیادہ ہی ہو گا۔ اور عجیب بات ہے کہ سویز سے لے کر قاہرہ تک سوائے ریتکے میدان کے سارے راستہ میں کچھ نہیں۔ ایک بستی نظر نہیں آئی سوائے ان چند چوکیوں کے جو راستے میں پانچ جگہ بنا دی گئی ہیں نہ کہیں انسان نظر آتا ہے نہ حیوانات نہ نباتات۔ ان چوکیوں میں البتہ ایک آدھ پیڑاگتا نظر آیا اور ایک آدھ آدمی دکھائی دیا۔ میں نے اپنے دو مصری احباب کو صرف اسی لیے سویز بلایا تھا کہ راستہ کے تین ساڑھے تین گھنٹے ضائع نہ جائیں۔ اپنا درود دل ان کو سنادوں ان کے داستان غم ان سے سن لوں مگر راستہ کی ویرانی نے تو مدینہ منورہ کا سفر یاد دلایا۔

کوئی ویرانی سی ویرانی ہے  
دشت کو دیکھ کر گھر یاد آیا

۱۹۲۰ء میں ڈاکٹر عبدالحمید سعید بے وغیرہ سے روم میں رخصت ہوا تھا اس کے بعد کے تمام واقعات احمد فواد بے کو سنادیئے تاکہ مصری احباب ہندوستان اور اس کے مسلمانوں کے حالات سے پوری طرح واقف ہو جائیں۔ اپنے یورپ بھیجے جانے کا بھی حال سنا دیا جسے سن کر ڈاکٹر احمد فواد مہاراجہ صاحب الور کی فیاضی پر عیش عیش کرنے لگے۔ مصر کے بھی تمام حالات سنئے۔ میں ان دونوں حضرات کو جو تار دیا تھا اس میں لکھ دیا تھا کہ میرے آنے کی اطلاع میرے آکسفورڈ کے رفیق محمد پاشا محمود کو بھی کر دینا۔ وہ سعد پاشا زاغلول کے ساتھ جبرالٹر ہی میں اس وقت روک لیے گئے تھے جب کہ وفد ملز کمیشن کی (جو مصر کا سائنس کمیشن تھا) ناکامی و نامرادی کے بعد یورپ جا رہا تھا اور جس طرح اس وقت

چھنڈواڑہ میں میں نظر بند تھا۔ وہ جبل الطارق میں نظر بند کر دیے گئے تھے۔ پھر جب ۱۹۲۱ء میں نظر بندی کے بعد وفد خلافت کو لے کر یورپ گیا تھا وہ سعد پاشا زاغلول اور ان کے شرکاء کے ساتھ یورپ کو گئے تھے۔ بالخصوص ان کو سعد پاشا نے گفت و شنید کے لیے انگلستان بھی جانے دیا تھا کیونکہ وہ انگریزی جانتے تھے انگریزوں میں مدتوں رہے تھے اور مقبول بھی تھے۔ سعد پاشا زاغلول کے متعلق عام طور پر ہندوستان میں یہ غلط فہمی ہے وہ تلک مہاراج کی طرح انگریزوں سے بد دل اور ان کی مصر میں مداخلت سے ہمیشہ سے بیزار تھے۔ لیکن حقیقتاً وہ مصر کے رد میں چند مدت یا سری کرشن گپتا سے زیادہ نہ تھے۔ لارڈ کرامر کے زمانہ میں تلک تعلیمات کے وزیر رہ چکے تھے وہ بڑے معتدل (ماڈریت) تھے ہرگز انتہا پسند (اکسٹریمسمٹ) نہ تھے البتہ بڑے عمدہ مقرر ہونے کی وجہ سے انہوں نے وفد کے سر کردہ ہو کر وہ مقبولیت حاصل کر لی تھی کہ جس نے بیچاری ”حزب الوطن“ (اکسٹریمسمٹ نیشنلسٹ پارٹی) کی اس ہردلعزیزی کو مٹا دیا تھا حالانکہ وہی پارٹی مصر میں تلک مہاراج کی انقلابی پارٹی کا جواب تھی اور مرحوم مصطفیٰ کامل پاشا اور ان کے جانشین مرحوم فرید بے لوکمانیہ تلک کا مصر میں جواب تھے چونکہ محمد پاشا محمود انگریزوں میں سعد پاشا زاغلول سے بھی زیادہ مقبول تھے اور جب کانپور کے قضیہ کے بعد میں ۱۹۱۳ء میں ولایت آیا تھا۔ تو وہ پورٹ سعید کے گورنر تھے اور جہاں تک میرا خیال ہے لارڈ کچز سے ان کے تعلقات بھی بہت اچھے تھے اور وفد کی شرکت میں جبرالٹر میں نظر بند ہونے کی بعد غالباً ۱۹۲۲ء میں جب کہ مصر کی نام نہاد ”آزادی“ کے خلاف سعد پاشا زاغلول نے شورش کی تھی وہ وفد پارٹی سے الگ ہو گئے تھے۔ اس لیے میرا خیال تھا کہ موجودہ مشترکہ اتحادی حکومت میں جس میں وفد کی پارٹی ان کی پارٹی نے کو لیشن کر لی تھی وہ گرم نہ ہوں گے بلکہ نرم ہوں گے۔ لیکن مجھے ڈاکٹر احمد فواد بے سے یہ معلوم کر کے بے حد خوشی ہوئی کہ

وفد والوں سے کچھ زیادہ ان کی ”گرمی“ رہی در ”حزب الوطن“ کو آج کل ان پر اعتماد ہے۔ وفد والوں پر سعد پاشا زاغلول ہی کے زمانے ”حزب الوطن“ کو (جسے اب نو چنجر Nochanger کہیے) زیادہ اعتماد نہ تھا اور اب تو مصطفیٰ پاشا الخاس کی قبیلی سر پرستی اور زیادہ تر محض زبانی جمع خرچ نے اس رہے سے اعتماد کا بھی خاتمہ کر دیا تھا۔

قاہرہ سے چلتے وقت میں نے اسٹیشن پر سے چند عربی اخبارات خرید لیے تھے انہیں پڑھا تو معلوم ہوا کہ بہت سے مصری مصطفیٰ پاشا وزیر اعظم (سابق) پر اعتراض کر رہے ہیں کہ کیوں لارڈ جارج لائڈ صاحب سے روز روز جا کر ملاقاتیں کیا کرتے ہیں اور قبلیوں کے سردار ولیم مکرم صاحب پر کیوں اس طرح لٹو ہیں کہ وہ جو چاہتے ہیں ان سے کرا لیتے ہیں۔ مجھے یہ معلوم کر کے حیرت ہوئی کہ محکمہ مال میں سینکڑوں عمدہ داروں میں سوائے چند کے باقی سب قبلی یعنی عیسائی ہیں۔ ہمارے ہندو بھائی جو کسی مسلمان کے تقرر پر اس طرح ناک بھوں چڑھایا کرتے ہیں مصر آکر دیکھیں تو انہیں معلوم ہو کہ مسلمانوں کی اکثریت نے جو مصر میں اس قدر ہے جس قدر صوبہ سرحد میں ہے عیسائی اقلیت کے ساتھ کتنی رعایت کی ہے۔ میں نے حقیقی حالات دریافت کئے تو معلوم ہوا کہ قبلی عیسائی یوں تو مصری مسلمانوں کے ساتھ قوم پروری اور ملک دوستی اور حریت طلبی کا بڑے زور شور سے دعویٰ کیا کرتے ہیں۔ مگر درحقیقت وہ انگریزوں سے بھی ملے ہوئے ہیں اور دونوں طرف سے خوب اپنا الو سیدھا کرتے ہیں۔ اگر یہ حالات مجھے معلوم نہ ہوتے تو میں اپنے دوست محمد پاشا محمود کے متعلق بدگمانی سے کام لیتا وہ پہلے مواصلات Communications کے وزیر تھے اور اب وزیر مال تھے اور انہوں نے استعفا پیش کر کے وفد والوں کی حکومت کا خاتمہ کر دیا۔ اگر میں چند گھنٹے کے لیے قاہرہ ۹ جون کو نہ گیا ہوتا تو ڈر تھا کہ یہ سمجھتا کہ محمد پاشا محمود لارڈ جارج لائڈ سے

مل گئے اور سعد پاشا زانگلول کی پارٹی کو حکومت سے خارج کرادیا۔ مگر حزب الوطن بھی اس معاملہ میں مصطفیٰ پاشا الخاس کے خلاف ہے اور ان کی وزارت کا اخراج مصر کے حقیقی وطن پروروں کی مرضی کے خلاف نہیں ہوا۔ میں قاہرہ میں محمد پاشا محمود کے مکان پر کارڈ چھوڑ آیا تھا۔ لیکن جب اس کے بعد ڈاکٹر عبدالحمید سعید بے حزب الوطنی کے گھر کھانا کھانے کے لیے راپس آیا تو ہمارے آکسفورڈ کے دوست ”محمود“ مجھ سے ملنے آئے ہوئے تھے۔ افسوس ہے کہ ان کی ایک عزیزہ کا اسی دن انتقال ہو گیا تھا۔ اس لیے شرکت نماز جنازہ و تجہیز و تکفین کے لیے مجھ سے معذرت کر کے چلے گئے کھانے میں جس پر وہ بھی مدعو تھے شریک نہ ہو سکے۔ مجھے خوشی ہے کہ ان کے متعلق مصر کے قوم پروروں کے خیالات بہت اچھے ہیں۔ جنگ کے دور ان میں وہ ضرور ترکوں کے طرفدار نہ تھے لیکن وہ مصر کو انگریزوں کی غلامی میں رکھنے کے بھی قائل نہیں ہیں اور کبھی خود غرضی کے باعث انگریزوں کی خوشامد نہیں کرتے۔ میں نہیں کہہ سکتا کہ وہ انگریزی استعمار کا مقابلہ کامیابی کے ساتھ بھی کر سکیں گے یا نہیں۔ بظاہر ان کے پاس اس مقابلے کے لیے کوئی آلات نہیں۔ میرا خیال ہے کہ مصر کی حالت بھی ہندوستان ہی کی طرح ہے لفاظی بہت زیادہ ہے اور عمل کم اور خود غرضیاں تن آسانیاں بھی ہیں۔ جو لوگ خود غرض نہیں ہیں وہ بھی تن آسانیاں پسند کرتے ہیں۔ دونوں جگہ حسرت کے اس شعر کو دل نشیں کرانے کی ضرورت ہے

وصل کی بنتی ہیں ان باتوں سے تدبیریں کہیں

آرزوں سے پھرا کرتی ہیں تقدیریں کہیں

سعد پاشا زانگلول کی لفاظی اور عمل میں ”اعتدال پسندی“ نے اسی طرح

مصر والوں کو حزب الوطن سے توڑ لیا۔ جس طرح ہمارے سوراچیوں کی لفاظی

نے ہندوستانیوں کو نو چینیج No Change اور نان کو آپریشن پارٹی کی طرف کھینچ لیا



تھا۔ لیکن جس طرح اب سرنیو اس آئنگر جیسے ایماندار سوراہی اس کے قائل ہوتے جاتے ہیں کہ ان کی کونسل بازی بیکار بلکہ مضر شے ہے۔ اسی طرح مصر کے لوگ بھی اب وفد والوں کی لفاٹھی سے مایوس ہو رہے ہیں اور غالباً جلد حزب الوطن کی طرف رخ کریں۔ بظاہر ایک ہمت والے جوش والے اور کام کرنے والے قائد کی ضرورت ہے۔ میں حافظ بے رمضان سے جو حزب الوطن کے چار پانچ ارکان پارلیمنٹ کے صدر ہیں ملا۔ نہایت خوش رو شخص ہیں اور خوش گو بھی معلوم ہوتے ہیں، مگر مصطفیٰ کامل پاشا کی سی بات نہیں۔ حالانکہ ضرورت اسی کی ہے۔ عمر کوئی ۳۵ یا ۴۰ سال کی ہوگی۔ ڈاکٹر عبد الحمید سعید بے جو غالباً اس پارٹی کے نائب صدر ہیں وہ نہایت قوی الجشہ اور بلند قامت ہیں اور انھیں میں مصری شوکت کہا کرتا ہوں۔ وہ نہایت پر جوش ہیں اور صاحب ثروت بھی ہیں اور مجھے روم Room ہی میں یہ سن کر تعجب ہوا تھا کہ ان کو قانون پر ایک تحقیقاتی مقالہ Thesis لکھنے میں پیرس کی یونیورسٹی نے ڈاکٹر کی ڈگری دی تھی نہایت پر جوش مقرر ہیں۔ جنگ کے زمانہ میں جب جمال پاشا کی فوج مصر پر حملہ کرنے کے بہانہ سے اس طرف بڑھی تھی کہ سر آئن ہاملٹن Sir Ion Hamiltin کی فوج گیلی پولی یا بوخاز پر فوراً اس وقت حملہ نہ کر دے جب کہ ترک مدافعت کے لیے تیار نہ تھے۔ تو ڈاکٹر عبد الحمید سعید بے ترکی فوج اور عرب رعایا کے درمیان واسطہ کے افسر Li- asson officer تھے تاکہ سیاسی مقامی حالات سے فوج کو واقف اور آگاہ رکھیں۔ مجھے یہ سن کر افسوس ہوا کہ حزب الوطن کے ایک پرانے روح رواں سے ان سے حال میں کسی قدر ناچاقی ہو گئی ہے۔ مگر میں اس کا زیادہ ذکر نہیں کرتا اس لیے امید ہے کہ یہ جلد دور ہو جائے گی الحمد للہ کہ یہ اور ان کے ساتھ باوجود اس کے کہ ان کی پارٹی کا نام حزب الوطن ہے وطنیت کی بت پرستی میں گرفتار نہیں۔ شاید آپ نے سنانہ ہو میں نے عربی میں Epigrammas بنانا شروع کر دیے ہیں۔ چنانچہ

نے سنانہ ہو میں نے عربی میں Epigrammas بنانا شروع کر دیے ہیں۔ چنانچہ دو سال ہوئے میں نے حجاز میں ارباب موتمر کی خدمت میں عرض کیا تھا کہ ”الوطنیت ہی الوطنیت“ (وطنیت و شیت یعنی بت پرستی ہے) جب ڈاکٹر عبدالحمید بے سے روم میں ملا تھا تو اس شوکت مصر کے ہاتھ میں ایک ڈنڈا بھی رہا کرتا تھا جس کی موٹھ سونے کی تھی جس پر اہرام مصر کی تصویر اور یہ الفاظ کندہ تھے المصر للمصرین (مصر، مصر والوں کے لیے ہے) میں اس زمانہ میں اس پر اعتراض کیا کرتا تھا اور کہا کرتا تھا کہ اس پر کرہ ارض کی تصویر ہونی چاہیے۔ اور یہ الفاظ کندہ ہونے چاہیں ”المخلوقات للخالق“ یا دوسرے الفاظ میں ”العالم الاسلام“ الحمد للہ کہ ڈاکٹر صاحب نے جو جمعیت شبان المسلمین عیسائیوں کے Y.M.C.A کے جواب پر قائم کی ہے اس کے نوجوان ارکان کو وطن پرور اور حریت پسندی کے ساتھ ساتھ اسلام یا باصطلاح یورپ (Panislamism) کا بھی سبق سکھایا جاتا ہے اور اسٹیشن جاتے جاتے واپسی پر میں جمعیت شبان المسلمین کی دعوت پر ان کے نئے صدر مقام کی زیارت بھی کر آیا ہوں۔ وہاں جمنا شک، ٹینس اور بلیر ڈز اور موسیقی کے علاوہ نماز باجماعت کا بھی انتظام ہے اور وضو کرنے کی تمام سہولتیں ہیں۔

مجھے رخصت کرنے پر ڈاکٹر عبدالحمید سعید بے نے ایک زبردست تقریر میں کہا مسلمانان ہندوستان کے لیڈروں کو اسلامی ممالک بھی جانا چاہیے صرف یورپ کی سیران کے لیے کافی نہیں۔ جس کے جواب میں میں نے اسی وقت عرض کر دیا کہ باوجودیکہ ہندوستان اس قدر مفلس اور مضر نسبتاً اس قدر متمول ہے۔ ہم لوگ اسلامی ممالک میں جاتے رہتے ہیں اور وہاں کے حالات سے باخبر ہیں۔ لیکن مصر کے قائدین ہندوستان نہیں آتے نہ ہمارے حالات سے باخبر نہ ہماری اس قدر مدد کرتے ہیں۔ ہم یہ بھی نہیں کرتے کہ خود آتے ہیں بلکہ اپنے تجربہ کار گورنروں کو آپ کی خدمت کے لیے بھیج دیا کرتے ہیں۔ چنانچہ

ہمارے مجلس کے افسر اعلیٰ لارڈ جارج لائڈ اب آپ کے مجلس کے افسر اعلیٰ ہیں۔ حقیقت یہ ہے کہ ابھی اور ممالک اسلامی کسی قدر سو رہے ہیں اور اسلام کو صحیح معنوں میں سمجھنے میں ان کا عالم بیداری شروع نہیں ہوا۔ یہ اس لیے نہیں کہ وہ ہم سے کم سمجھ دار ہیں بلکہ ان کو خدا کا شکر یہ ادا کرنا چاہیے کہ ان کی بیداری میں دیر ہو گی۔ اس لیے کہ وہ خواب غفلت میں بھی بہت دیر میں گرفتار ہوئے تھے بچے صبح ہوتے ہی بیدار ہو جاتے ہیں حالانکہ ان کے بزرگ دیر میں سو کر اٹھتے ہیں۔ اس کی وجہ یہ ہے بچوں کو سلا بھی جلدی دیا جاتا ہے۔ ہم سب ہندوستان والے بد بختی سے سب سے اول سونے ہوئے تھے۔ حکومت سب سے پہلے ہم نے کھوئی ہے اس لیے ہم مصریوں اور ترکوں اور ایرانیوں اور شامیوں وغیرہ سے پہلے گرفتار ہو گئے۔ آپ کی حکومت کو گئے ہوئے تھوڑا ہی عرصہ ہوا ہے اور الحمد للہ ترکوں اور ایرانیوں کی حکومت جاتے جاتے بچ گئی۔ یورپ کی وطنیت کا فیشن اب وہاں چل چلاؤ پر ہے لیکن اسلامی ممالک اب جا کر اس کو اختیار کر رہے ہیں۔ کچھ عرصہ بعد وہ بھی اس بت پرستی سے باز آجائیں گے اور اس خدا پرستی کی طرف پھر آئیں گے جس کا نام اسلام یا پین اسلامزم ہے میں نے اقبال کی فارسی نظم جو طارق پر انہوں نے کہی تھی۔ ترجمہ کر کے سنائی اور ان سے بھی اس لازوال اصول کی داد تحسین حاصل کی۔

ہر ملک ملک ماست کہ ملک خدائے ماست  
اسی سلسلہ میں اشارتا اور کنایات میں نے طہ حسینؑ کی فیشن الحاد اور  
عبدالرازقؑ کے ”فیشن تفریق بین ایاست والدین“ کی خوب ہنسی اڑائی اور

مصر کا مشہور اندھا دیب ڈاکٹر طہ حسینؑ آپ جامعہ مصریہ کے کلیہ ادب کے پرنسپل ہیں اور  
اپنی آزاد خیالی کی وجہ سے بہت بدنام ہیں۔  
شیخ عبدالرازق محکمہ اوقاف کے وزیر تھے۔ اسلام کے نظام سیاست پر ایک کتاب لکھنے کے جرم  
میں معتوب ہوئے۔ وزارت سے برطرف کر دیئے گئے اور ازہر کی ڈگری چھین لی گئی۔ آپ سیاست اور مذہب  
میں تفریق کے بڑے داعی تھے۔

عرض کیا ہمارے بعض ترکی شامی مصری بھائی کہتے ہیں کہ آج متمدن دنیا کے رہنے والے اس طرز معاشرت پر لکیر کے فقیر کی طرح کیسے جمے رہ سکتے ہیں۔ جو آج سے تیرہ سو برس پہلے ایک بدوی عرب نے عرب کے ریگستان میں اختیار کیا تھا۔ لیکن ان حضرات سے پہلے کوئی پوچھے کہ آج آپ کا اس سورج کی روشنی پر کیوں انحصار ہے جو تیرہ ہزار برس سے بھی زیادہ پرانی ہے۔ حقیقت یہ ہے کہ جس طرح وہ قوانین قدرت جن کو ہم نظام شمسی میں صدیوں سے رائج دیکھتے ہیں۔ آج بھی نافذ دیکھتے ہیں اسی طرح اخلاقی قوانین بھی ہمیشہ سے نافذ ہیں اور آج بھی انھیں رائج ہونا چاہیے اور انھیں کا نام نظام اسلام ہے۔ اسلام کے کہتے ہیں یہ تیرہ سو برس سے نافذ نہیں ہے بلکہ ہمیشہ سے نافذ ہے اور ہمیشہ نافذ رہے گا "فطرة الله التي فطر الناس عليها لا تبديل لخلق الله" اس سارے مجمع میں کیا دو شخصوں کی بھی شکل ایک ہی سی ہے اور اسی مجمع پر کیا منحصر ہے کیا سارے عالم میں دو شخص یکساں صورت کے ہیں۔ لیکن بد صورت سے بد صورت انسان کو بھی انسان سمجھا جاتا ہے کوئی اس پر جانور ہونے کا شبہ نہیں کرتا۔ مختلف اقطاع عالم کے انسانوں کی صورتیں بھی مختلف ہوتی ہیں لیکن مراکشی ہو یا چینی قطب شمالی کی قریب کارہنے والا ہو یا قطب جنوبی کا کسی کی شکل ایسی نہیں کہ ہم اس کو جنس انسان سے خارج سمجھیں۔ خیالات اور افکار کا بھی یہی حال ہے۔ لیکن یکسانیت بھی یکساں ہے اور جس طرح فرق مکانی کے باوجود یکسانیت ہے اسی طرح فرق زمانی کے باوجود بھی صورتوں اور افکار میں یکسانیت ہے لا تبديل لخلق الله پھر اس تمام مخلوقات کے خالق سے زیادہ صحیح ہدایات ہمارے طرز معاشرت کے لیے ہمیں کون دے سکتا ہے انھیں ہدایات کا نام اسلام ہے۔ اور قرآن کریم ہی تمام افکار عالم اور تمام زمانہ کے انسانوں کے لیے نظام نامہ ہے۔ اور رسول اکرم ﷺ ہی کی زندگی ہر مکان اور ہر زمان کے لیے اسوہ حسنہ ہے۔ اس استدلال سے تمام جمعیت شبان المسلمین بے حد محفوظ ہوئی۔ اور انہوں نے بڑے زور سے تالیاں بجائیں۔

خیر یہ تو رخصت کے وقت کے حالات ہیں۔ میں نے آمد کا ذکر ابھی شروع بھی نہیں کیا ہے چنانچہ اب اس پر آتا ہوں۔ ہماری موٹر سٹرک کے ایک پتھر سے چوٹ کھا کر کچھ بگڑی گئی اور اس کی اصلاح میں تقریباً ایک گھنٹہ لگ گیا بیڑی ٹوٹ گئی اور اگر پیچھے سے ٹاس کک کی دو موٹریں نہ آئی ہوتیں تو مشکل ہو جاتی۔ ان میں ایک کے پاس سے بالآخر ایک بیڑی حاصل کی اور پونے گیارہ بجے عبدالحمید سعید بے کے گھر آکر اترے۔ سب سے پہلے برطانوی استعمار کا نظارہ کیا یعنی افواج برائے قبضہ (Occupation Army) کا ہوائی اسٹیشن Aerodrome جہاں ہیلیو پلوس Heliopolis کے قریب برطانوی ہوائی جہاز نظر آیا اور دریافت کرنے پر معلوم ہوا کہ مصر کو اب تک ایک ہوائی جہاز بھی میسر نہیں آیا۔ مگر برطانوی طیاروں کا مرکز موجود ہے۔ ہیلوپولس Heliopolis کو قاہرہ کی نئی دہلی سمجھیے مگر نہایت ہی خوبصورت ہے اس لیے کہ تعمیر مرakshi ہے۔ ایک ہندو مندر بھی نظر آیا مگر دریافت کرنے پر معلوم ہوا کہ یہ ایک فرانسیسی کاسکونتی مکان ہے۔ شاہی محل کے قریب فوجی بارکیں بھی دیکھیں اور معلوم ہوا کہ ہر مصری رجنٹ کے ساتھ ایک ایک برطانوی رجنٹ بھی قیام فرما ہے۔ عبدالحمید سعید بے کے مکان پر پہنچتے ہی قاضی ابوالعزائمؑ کی طرف سے ایک وفد استقبال کے لیے آیا ان کا نوازش نامہ بھی ملا اور تار بھی۔ اس وفد میں ان کے صاحبزادے اور ہمارے مکہ معظمہ کے سب سے پہلے ترجمان بھی تھے جو یہاں وکیل ہیں۔ ان کے بعد موٹر کے آخری اجلاسوں کے قائم مقام سیکرٹری جنہوں نے توفیق شریفؑ کی کاہلی اور سازش نوازی کے لازمی نتیجے سے بچا کر موٹر کی روداد کا ایک مکمل خلاصہ

۱۔ مصر کے ایک صاحب طریقت بزرگ تھے۔ خلافت اسلامیہ کے احیاء کے بڑے متنی تھے۔ ہندوستان کے حالات سے بڑی دلچسپی تھی۔

۲۔ ایک شاہی نوجوان تھے۔ ہندوستان بھی آئے تھے۔ سلطان ابن سعود کے حامیوں میں سے تھے۔ بعد میں ان سے بھی اختلاف ہو گیا۔

آخری جلسہ ہوتے وقت ہمیں سنایا تھا۔ اور جو سعود ابن عبدالعزیز ولی عہد نجدی کے جہاز میں مصر جاتے وقت ہمیں یمن میں ملے تھے۔ یہ علی حسن "الاخبار" کی طرف سے انٹرویو لینے آئے اخبار "ایساہ" میں کراچی کے محمد خاں کا تار چھپا تھا جس میں بتایا گیا تھا کہ ابن سعود کے قتل کے لیے شوکت صاحب امام یحییٰ کے ساتھ سازش کر رہے ہیں اور اس کے متعلق ایک شخص کے پاس سے ابن سعود کو خطوط ملے ہیں۔ جن میں شوکت صاحب کا بھی ایک خط ہے۔ "ہمدرد" اور "خلافت" میں اس سازش کے انکشاف کی اچھی طرح دھجیاں اڑادی گئی ہیں اور میں جانتا تھا کہ آپ لوگ اس کام کو اچھی طرح انجام دیں گے۔ لیکن میں خوش ہوا کہ "اس سازش اور اس کے انکشاف" نے مجھے ابن سعود کی ملکیت اور اس کے مرکز اسلام میں مذہبی جبر و اکراہ کے خلاف اپنے خیالات ظاہر کرنے کا اچھا موقع مل گیا اور میں نے ایک مربوط مدلل اور مبسوط بیان میں ان خیالات کا اچھی طرح اظہار کر دیا جس سے آپ لوگ اور قارئین "ہمدرد" اچھی طرح واقف ہیں۔ نہ معلوم علی حسن صاحب نے "الاخبار" کی کچھ کاپیاں آپ کو اور "خلافت" کو بھیجیں یا نہیں، میں ان سے کہہ آیا تھا کہ ایک درجن کاپیاں میرے نام ٹامس کلک کے پتے سے لندن بھیج دیجیے گا مگر افسوس یا تو انہوں نے بھیجی نہیں یا وہ پہنچی نہیں۔ صرف ایک کاپی ایک ہندوستانی بھائی کی بھیجی ہوئی جن کی کنیت ابو النصر ہے مجھے ٹامس کلک کی معرفت ملی۔ اور میں نے ملتے ہی اس کے اتہدائی حصہ پر ایک سرسری نظر ڈال لی۔ مگر افسوس اس کے دوبارہ مطالعہ سے پہلے ہی ضائع ہو گئی اور یہ میری سستی کا نتیجہ ہے کہ اب تک میں نے مصر سے اور کوئی کاپی نہیں منگائی۔ انشاء اللہ آج مصر لکھوں گا کہ اس پرچہ کی چند کاپیاں مجھے اور

نہو پال کے ایک طالب علم جو کافی عرصہ سے مصر میں مقیم ہیں۔ موصوف عربی زبان میں بڑا ملکہ رکھتے ہیں۔ اور اکثر مصری اخبارات اور رسائل میں مضامین لکھتے رہتے ہیں

آپ کو ارسال کر دی جائیں اور ”الانبار“ کے لیے ”خلافت“ اور ”ہمدرد“ اگر جاری نہیں ہیں تو جاری کر دیئے جائیں۔

اس تمام ملاقات میں ڈاکٹر احمد نواز بے میرے ترجمان تھے۔ میرا خیال ہے کہ یہ عجاج لہ سے بھی بہتر ترجمان ہونگے۔

جامعہ ازہر کی زیارت کی۔ سینکڑوں طلباء مسجد میں کھڑے بیٹھے اور لینے ہوئے تھے، کچھ کھانا کھا رہے تھے، کچھ کتابوں کا مطالعہ کر رہے تھے۔ کتب خانہ دیکھا چند نادر کتابیں دیکھیں چند علماء کے مزارات پر فاتحہ پڑھی اور مسجد میں داخل ہونے کا تھیہ دور کعات نماز پڑھی۔ طالب علم ساری دنیائے اسلام سے آئے ہوئے ہیں اور تقریباً سب کے سب غریب اور مفلس معلوم ہوتے ہیں۔ میں نے خدا سے دعا مانگی کہ ان کو علماء سو کے پنچے نکال کر اسلام کی حقیقت سے آگاہ فرمادے اور ان کو صحابہ کرام جیسا مسلمان بنادے تاکہ پہلے مسلمان ہو جائیں اور پھر صحیح اسلام کے نور کا جھنڈا چارواںک عالم میں پھیلائیں۔ ان کے بعد اتنا وقت نہ تھا کہ امام شافعی کے مزار تک جاتا اس لیے کہ وہ دور تھا۔ محمد علی پاشا کی مسجد کی سیر کی۔ واپسی میں محمد پاشا محمود کے گھر جا کر کارڈ چھوڑا اور پھر ڈاکٹر عبدالحمید سعید بے کے گھر واپس آیا۔ یہاں مصر کے بہت سے زعماء جن میں سیائین، شعراء، جریدہ نگار، مورخ اور چند بڑے عمدہ دار شامل تھے جمع تھے۔ سب سے ملاقات کی اور اس کے بعد کھانے کے کمرہ میں گیا کھانا دو لمبی میزوں پر چنا ہوا تھا جو معمولی میزوں سے زیادہ اونچی اور ”بوفے“ (Buffer) کی میزوں کی طرح تھیں جہاں کھڑے ہو کر کھایا جاتا ہے۔ چنانچہ یہاں بھی کھڑے ہو کر کھانا کھایا، کھانا مصری تھا جو تقریباً یورپین کہا جاسکتا ہے مگر اس کی مقدار بالکل ایشیائی تھی اس لیے کہ تمیں آدمیوں کے خوب پیٹ بھر کر کھانے کے بعد کوئی ڈیڑھ سو

۱۔ فلسطین کے ایک نوجوان ادیب انگریزی زبان پر بڑا عبور ہے، عربی کے مشہور انٹار پر دان ہیں، آپ نے امریکی مصنف کی ”جدید دنیائے اسلام“ کا عربی میں ترجمہ کیا اور عربی سے اردو میں ترجمہ ہوا ہے۔

کے لیے کافی کھانا بچا تھا۔ گوشت کے ٹکڑوں کو اس خوبصورت طریقہ سے جمع کیا گیا تھا کہ بالکل ایک باشتیہ اونٹ معلوم ہوتا تھا۔ عمر بھر میں شاید ڈٹ کر میں نے کبھی کھانا کھایا ہو گا اور میری کیفیت بالکل ان بزرگ کی سی تھی جو کسی دعوت میں جاتے تھے تو پہلے تو خوب کھل کھلا کر ہنستے تھے۔ پھر رفتہ رفتہ ہنسی بند ہو جاتی تھی اور بالکل خاموش ہو جاتے تھے اور آخر میں رو پڑتے تھے یہاں تک کہ چیخیں مارنے لگتے اور جب پوچھا جاتا تھا کہ حضرت یہ کیا ماجرا ہے تو فرمایا کرتے تھے کہ بھائی جب اتنا لذیذ اور کثیر المقدار کھانا دیکھتا ہوں تو خوشی کو ضبط نہیں کر سکتا۔ پھر جب کھاتے کھاتے پیٹ بھرنے لگتا ہے تو اس فکر میں مبتلا ہو جاتا ہوں کہ جو کچھ دسترخوان پر ہے اس کو کسی طرح ختم کروں اور جب ناممکن ہو جاتا ہے کہ ایک نوالہ بھی اور کھاؤں تو باقی کھانے کو دسترخوان پر دیکھ کر آنسو نکل پڑتے ہیں اور میں عالم حسرت میں چیخیں مار کر نہ روؤں تو کیا کروں۔

کھانے کے بعد جب قہوہ اور آئس کریم کا دور چلا تو چند عمائد مصری سے مختصر سی گفتگو ہوئی اور بالآخر ایک بزرگ نے اصرار فرمایا کہ میں عالم اسلام کے متعلق اپنے خیالات ظاہر کروں اور بتاؤں کہ مسلمانوں کی اصلاح کی میرے نزدیک کیا صورت ہو سکتی ہے۔ اس کے جواب میں میں نے عرض کیا کہ جس طرح آج ہمارے بعض ترک بھائی سمجھتے ہیں اسی طرح مجھے خوف تھا کہ میں بھی سمجھنے لگوں کہ جو شکست ہم کو یورپ نے دی اس کا سبب یہی ہے کہ ہم اسلام کے غلط راستہ پر جا رہے ہیں۔ اور یورپ کی تقلید نہیں کرتے۔ مگر الحمد للہ کہ میں اس غلطی میں مبتلا ہونے سے بال بال بچ گیا۔ افسوس ہے کہ میں اسلام سے تو زیادہ واقف نہ تھا مگر یورپ سے خاصی طرح واقف ہو گیا تھا اور اس کے تہذیب و تمدن کے فریب میں مبتلا نہ ہو سکا۔ اسلام سے میں جس قدر واقف ہوں اس نے مجھے یقین دلایا کہ ہماری تباہی کا سبب یہ نہیں ہے کہ ہم اسلام کے سچے پیرو ہیں اور



یورپ کا اتباع نہیں کرتے بلکہ اس کا اصلی سبب یہی ہے کہ ہم حقیقی اسلام سے دور جا پڑے ہیں اور اس پر عامل نہیں ہیں اور یورپ پھر بھی بعض چیزوں میں اسلام کا اتباع کر رہا ہے۔ جوں جوں میں اسلام کی حقیقت سے اور زیادہ واقف ہوتا گیا میرا یہ گمان درجہ یقین تک پہنچا گیا اور اب تو میں اپنی زندگی کو اس مشن کی لیے وقف کر چکا ہوں کہ پہلے خود مسلمان بنوں پھر اور مسلمانوں کو مسلمان بناؤں اور بلا آخر چارواگ عالم میں نور اسلام پھیلاؤں۔ ہم مسلمان وہی غلطی کر رہے ہیں جس کے باعث کفار تباہ حال ہوئے یعنی ہم نے انسانی زندگی کے دو ٹکڑے کر ڈالے اور جسم کو روح سے اور روح کو جسم سے الگ کر کے اپنے اوپر موت کی سی کیفیت طاری کر دی۔ ہم نے دین اور دنیا میں تفریق کر دی حالانکہ دین دنیا کے صحیح طور پر برتنے ہی کا نام ہے اور اس کے سوا کچھ نہیں۔ رسول اللہ صلعم کے سارے مشن کا خلاصہ اقبال کے اس ایک مصرعہ میں ہے کہ

از کلید دین در دنیا کشاد

اور اسلام سارے عالم کو اس کی دعوت دے رہا ہے کہ

سر عیش جاوداں خواہی بیا

ہم زمیں ہم آسماں خواہی بیا

افسوس ہے کہ ہم نے ارض کو سماء سے علیحدہ کر دیا۔ جس کا نتیجہ وہی

اجارہ داری ہے جس نے کفار کو غلام بنا کر چھوڑا۔ کچھ لوگ دنیا کے اجارہ دار بن

بیٹھے اور بادشاہ کہلائے۔ کچھ لوگ دین کے اجارہ دار بن بیٹھے اور برہمن اور

بطریق اور پاپائے اعظم اور خواجہ، صوفی اور مولوی اور ملا کہلائے۔ حالانکہ اسلام

نے نہ بادشاہت کو جائز سمجھا نہ برہنیت کو اور ہر آزاد شخص کو بادشاہ کا لقب دیا اور

ہر انسان کو عالم بنانا چاہا۔ ہمارے علماء نے اپنے اور بادشاہوں کے لیے اجارہ

داریوں کو قبول کر کے ہم کو حقیقی اسلام سے بہت دور پھینک دیا ہے اور Empire &

Papacy (بادشاہت اور پاپائیت) کے دو بت جو ہبل اور لات و عزئی سے بھی بڑھے ہوئے ہیں ساری دنیا میں معدنیات اسلام کے آج بھی پوجے جا رہے ہیں۔ ان بتوں کا توڑنا ہمارا پہلا فرض ہے اور ہمارے دنیا داروں کو دین دار اور دین داروں کو دنیا دار بننا پڑے گا لیکن حقیقی طور پر دنیا دار اور دین دار اس لیے کہ مصنوعی طور پر تو اکثر دنیا دار دین دار بنتے ہیں اور اکثر دین دار بدترین قسم کے دنیا دار ہوتے ہیں۔

اس تقریر کے بعد بہت سی تصویریں کھینچی گئیں اور بالآخر مجھ کو فرصت ملی کہ گھنڈہ بھر کے لیے اس شخص سے بھی جا کر مل آؤں جو برسوں سے میرا محبوب ہے اور جو غالباً آج دنیا کا سب سے بہتر مسلم عالم ہے۔ چنانچہ میں ڈاکٹر احمد فواد کے ہمراہ شیخ شادیش کے مکان پر گیا اور ایک گھنڈہ ان کی صحبت میں گزارا اور ان کی امامت میں عصر کی نماز پڑھی اور ان کے بچوں کے ساتھ کھیلتا رہا اور برسوں کے رنج و غم اور کلفت کو دور کرتا رہا۔ شیخ شادیش انگریزی خوب بولتے تھے اور میں دل کھول کر ان سے باتیں کر سکا۔ یہی وہ شخص تھا جو ترکان اتحاد و ترقی کی روح رواں اور مصر کی حزب الوطن کی جان تھا اور جو آج مصطفیٰ کمال پاشا اور سعد پاشا زانغول دونوں کے اسلام سے تغافل بلکہ اس کی مخالفت سے مایوس ہو کر ایک گوشہ میں اپنی زندگی کے دن گزار رہا ہے۔ لیکن یہ نہ سمجھیے کہ وہ کاہل ہے وہ بھی ہماری طرح یہی اعتقاد رکھتا ہے کہ پہلا کام صحیح تعلیم کے ذریعہ سے افکار اور ذہنیوں کی اصلاح کرنا ہے۔ چنانچہ وہ محکمہ تعلیم میں مصر کی ابتدائی تعلیم اور ان پڑھ عمر رسیدہ لوگوں کی تعلیم کا بندوبست کر رہا ہے اور دن بدن اچھے تعلیم یافتہ بچوں اور نوجوانوں اور بوزھوں کی تعداد بڑھا رہا ہے۔ مجھے اس سچے اور سچے مسلمان عالم کے گھر میں بہت سی تصویریں نظر آئیں اور باجہ بھی نظر آیا اور میرا

جی چاہا کہ اپنے بعض علماء کو یہاں لاتا تاکہ وہ بجائے میرے اس عالم دین سے بحث کرتے کہ یہ چیزیں اسلام میں ممنوع ہیں یا نہیں۔ ایک تصویر تو بہت کچھ عریاں تھی اور شہر پیرس کی ایک رقاہ کی تھی جو ان کے بھتیجے یا بھانجے کی کھینچی ہوئی تھی مگر یہ اس لیے نہیں کھینچی گئی تھی کہ اسے عریاں رقاہ سے عشق تھا بلکہ حقیقتاً یورپ کی تہذیب عریاں کا مذاق اڑانا مقصود تھا۔ افسوس کہ یورپ کی یہ تہذیب وفد والوں کی سیاست کی طرح مصر میں بھی بہت زور پکڑ چلی ہے اور مصری عورتوں کے لباس یوں کہئے کہ بے لباسی میں نمایاں ہے۔ جسم عریاں کے ہمرنگ جرابیں اور گھاگرہ کی طرح اونچا سا یہ Skirt یہاں بھی استعمال ہو رہا ہے اور جو عورتیں اب تک برقعہ پوش ہیں ان کی نقاب بھی اتنی باریک ہے اور اس کے جالی کے پھندے اتنے دور ہیں کہ سارا چہرہ نظر آتا ہے بلکہ حقیقت تو یہ ہے کہ حسن کو دوبالا کر دیتا ہے۔ اور جالی کے پھندے عشاق کو گرفتار کرنے میں اچھی طرح کام دے سکتے ہیں۔ میں ابھی اس کا قائل نہیں ہوں کہ اسلام نے چہرے کو بے نقاب کرنے کی اجازت نہیں دی۔ مجھے حدیث شریف پر عبور نہیں لیکن قرآن کریم میں جو کچھ پردہ کے بارہ میں ہے اسے دیکھ کر میرا یہ خیال ہے کہ جس طرح پرانے فیشن کی ہندو عورتیں صوبجات متحدہ میں سفید چادر اوڑھ کر اور گھونگٹ کاڑھ کر عزیز واقارب کے یہاں جانے کے لیے سڑکوں پر سے گذرتی ہیں وہ صحیح اسلامی حجاب ہے اور اس سے زیادہ افراط و تفریط ہے۔ لیکن بجائے اس کے کہ یورپ کا سیلاب بے حیائی میں ہمیں غرق کر دے بہتر ہو کہ علماء اور زعماء ایک بار خود بیٹھیں اور قرآن کریم اور حدیث شریف کو سامنے رکھیں اور اس کا فیصلہ کریں کہ اسلامی پردہ ہے کیا اور اس کو کس طرح قائم رکھا جاوے۔ اگر یہ نہیں کیا گیا اور شرفاء کی عورتوں کو چار دیواری کے اندر محبوس رکھنے پر اصرار کیا

گیا تو مجھے اندیشہ ہے کہ پردہ اور حجاب ہی رخصت نہیں ہو گا بلکہ شرم و حیا کا بھی خاتمہ ہو جائے گا۔ ترکوں کے ارباب حکومت کی بے دینی ایک بڑی حد تک ترکی علماء کی تنگ دلی اور تنگ عملی کے خلاف رد عمل ہے۔ ڈر ہے کہ ہمارے رکنی پردہ کی سختی کا رد عمل بے حیائی کی صورت میں نمودار نہ ہو۔

میں ڈاکٹر عبدالحمید سعید بے کے ہمراہ کنینٹنل ہوٹل Continental گیا تھا تاکہ وہاں سے اپنا ایک بیگ جس میں کچھ کپڑے تھے لور آموں کا پارسل لے آؤں جو ان کی موٹر میں مس رام 'مس دید لور مسٹر منجی کے ہمراہ آیا تھا اور اس ہوٹل میں غلطی سے اندر لے گیا تھا وہاں لور لوگوں کی طرح ایک انگریز افسر کی جو ترکی ٹوپی اوڑھے کھڑے تھے میرے عجیب و غریب کھدر کے لباس لور ہلال احمر والی ٹوپی پر نظر پڑی تو انہوں نے عبدالحمید سعید سے پوچھا کہ آپ کے ساتھ کون ہے۔ انہوں نے جواب دیا کہ ہندوستان کے زعمیم مولانا محمد علی ہیں جو ابھی مجھ سے ملنے تشریف لائے ہیں۔ یہ سن کر افسر سخت متعجب ہوئے اور فرمایا کہ عجیب بات ہے اب تک میرے محکمہ نے مجھے ان کے آنے کی اطلاع نہیں دی۔ افسر مسٹر رسل Russel نامی ایک انگریز ہیں جو یہاں کے محکمہ پولیس کے افسر اعلیٰ ہیں۔ میں نے سنا ہے کہ یہ آدمی بے حد شریف ہیں اور اعلیٰ خاندان کے ہیں۔

رخصت کے وقت اسٹیشن پر بہت سے ہندوستانی جن سے اپنے میزبان کے مکان پر اور الازہر میں ملا تھا اور جن میں سے چند کے ساتھ تصویر بھی کھجوائی گئی تھیں اور مصری احباب اور عالم الازہر شیخ زنگلونی اور شیخ شادیش وغیرہ تشریف لائے تھے۔ ہندوستانی طلباء نے ایک نہایت خوبصورت اور بڑا گلدستہ عطا کیا جسے میں نے اسی وقت مس رام کو دے دیا۔ یہ دہلی کے زنانہ طبیہ کالج میں کیمیا پڑھاتی ہیں۔ رات کے ساڑھے دس بجے ہم بندرگاہ سعید پنچے جہاز پر نواب صاحب پالن

پور سے نیاز حاصل ہوا۔ آپ ہم سے ایک ہفتہ پیشتر بمبئی سے روانہ ہوئے تھے۔ مصر میں اتر پڑے اور آج ہی مصر سے ہمارے جہاز میں روانہ ہو رہے تھے آپ کے سیکرٹری اور آپ کے مہمان ٹھاکر صاحب لیڈی کے صاحبزادہ میری ہی کیبن میں سفر کر رہے تھے اور نواب صاحب کے پاس وہ کمرہ Cabino تھا جسے مہاراجہ اور نے احتیاطاً چند ماہ پیشتر ہی اپنے لیے مخصوص Reserve کر لیا تھا کہ کہیں اسی سال بلبرکیش کے لیے ولایت نہ جانا پڑے۔ اس کے بعد ایک بوزنہ صورت صاحب جو ہمارے ہم سفر تھے مگر جن سے آج تک کبھی علیک سلیک کی بھی تو نوبت نہیں آئی تھی یکا یک ہم کلام ہوئے فرمایا کہو قاہرہ دیکھ آئے اہرام کیسے ہیں میں نے کہا میں اہرام مصر دیکھنے نہیں گیا تھا۔ انھیں اس سے پیشتر دیکھ چکا ہوں۔ فرمایا کسی بزنس (کاروبار) کے لیے گئے تھے (یہ سب کچھ نہایت ظریفانہ انداز کے ساتھ) میں نے کہا کہ نہیں! میں چند احباب سے ملنے گیا تھا۔ اس پر فرمایا کہ کہو مصر کی سیاسی صورت حال کیسی ہے ہماری تم پر ہر وقت نظر رہی ہے۔ ہمیں سب کچھ معلوم ہے کہ تم کیا کرتے ہو۔ میں نے کہا کہ مجھے نہیں معلوم کہ مصر کی سیاسی صورت حالات کیسی ہے۔ میرا کام تو اسی قدر ہے کہ ہندوستان کی سیاسی صورت حالات جتنا ہو سکے آپ لوگوں کے لیے خراب کر تار ہوں۔ بجز اللہ مصر میں بھی بہت سے لوگ موجود ہیں جو یہاں کی صورت حالات کو بھی آپ کے لیے خراب کر رہے ہیں۔ اس پر بہت چھینپے مگر بھلا یہ کیوں بند ہونے لگے۔ کہیں کہ تم صرف اپنے ملک کا انتظام کرتے ہو۔ ہماری سارے ملکوں پر نظر رہتی ہے۔ میں نے کہا آپ اسی قوم کے تو ہیں جس کے متعلق لارڈ سالسبری نے فرمایا تھا کہ ان کا ہمیشہ اصرار ہوتا ہے کہ فوراً چاند کو فٹھ کر لیا جائے اور اس کے لیے دلیل پیش فرماتے ہیں کہ اگر ہم نے اسے اپنے سامراج میں ملحق نہ کر لیا تو مرتخ والے اسے

ملحق نہ کر لیں۔ آخر اس پر شرما کر خاموش ہو گئے اور اس کے بعد پھر مار سیلز پہنچنے تک بھی کبھی مجھ سے ہم کلام نہیں ہوئے۔

اچھا اب اس ۱۸ جولائی کے خط کو ۱۹ جولائی کے دوپہر کے روز ۱۱ جون کو پورٹ سعید سے روانگی پر ختم کرتا ہوں اور اگلے خط میں انشاء اللہ لندن پہنچ کر کوئینس کلب اور پھر ڈمبلڈن میں ٹینس کے ٹورنامنٹ دیکھنے کے حالات سناؤں گا۔ نیز ہینڈن جا کر فوجی طیاروں کی نمائش اور امریکی فیلڈ میں آکسفورڈ کیمبرج کے کرکٹ میچ وغیرہ بھی یہاں کے سینماؤں اور ایک تھیٹر کی اپنی پرانی معشوقہ اور اس کے خاندان سے ملاقات اور ان کے گھر جا کر چائے پینے اور کھانا کھانے کی اور دیگر اشخاص سے ملاقاتوں کے اور نیز اس پر لطف اور مشکل جستجو کے کہ نماز ظہر کلب ڈمبلڈن اور لارڈس میں کہاں پڑھی جاوے اور نماز عصر و مغرب سینما اور تھیٹر میں کس جگہ ادا کی جائے وغیرہ وغیرہ اپنے پہلے فاقہ کے حالات بیگم صاحبہ کے خط میں لکھوں گا جو ان سے لے کر پڑھ لیجئے گا بلکہ اس حصہ کو اور مریضوں کے لیے شائع بھی کر دیجیے گا۔

گذشتہ ہفتہ میں میری ایک تصویر لارڈس Lords کے میدان کے دروازہ پر ایک مصور نے کھینچ کر شائع کر دی تھی۔ مگر آکسفورڈ کی جگہ لکسر لکھ گیا تھا۔ (محمد علی پاشا اور لکسر میں تعلق بھی قریبی ہے) محمد علی اور آکسفورڈ میں اب تو تعلق بھی بعید ہو گیا۔ اب ”آگن“ کو کون تار بابو ”بیل والا“ سمجھے گا) اس بار السٹریٹڈ ڈرامٹک نیوز Illustrated Dramatic news کا ایک پرچہ ارسال کرتا ہوں۔ پرچہ ارسال کرنے کا اب وقت نکل گیا صرف چند لوراق اسی خط میں ملفوف کر کے بھیجتا ہوں جس میں ایک مصور نے میری تصویر ڈمبلڈن میں لے کر شائع کر دی تھی۔ جامعہ ملیہ کے سابق طالب علم مقبول علی صاحب

۱۔ مسر کا ایک شہر القصر۔

۲۔ مسر کے موجودہ شاہی خاندان کا جد اعلیٰ۔

۳۔ جامعہ کے پرانے طالب علم عرصہ دراز سے انگلستان میں قیام فرما ہیں۔

نے اسے دیکھ کر جانا کہ ان کا شفیق اور بوڑھا استاد انگلستان پہنچ گیا اور جب وہ ملے تو اس کا ذکر مجھ سے کیا۔ کل اخبار والوں نے اس کا بلاک بھی مجھے بھیج دیا۔ اجازت لے کر انشاء اللہ آئندہ آپ کو ارسال کروں گا تاکہ ”ہمدرد“ اور ”خلافت“ میں بھی نذر قارئین کرام کیا جاسکے۔ چونکہ مفت کا ہال ہے اس لیے حلال ہے ورنہ مجھے اپنی تصویر شائع کرنا حرام معلوم ہوتا ہے۔ بیگم صاحبہ کے خط سے معلوم ہوا کہ آپ کو میرا عدن کا تار نہیں ملا۔ براہ کرم تار والوں سے دریافت کیجئے میں بھی عدن طوائی والوں سے دریافت کروں گا۔ عجیب بات ہے کہ اتنے دام دے کر تار دوں اور آپ کو نہ ملے۔ تار کا پتہ ”کامریڈ ہلی“ لکھا تھا جس پتہ سے اب تک تار ملتے آئے ہیں۔

آج ہی صبح ۱۹ سے ۲۰ جون تک کے ”ہمدرد“ اور ”خلافت“ کے پرچے ملے تعجب ہے کہ سوز سے ارسال کیا ہوا آپ کے نام کا خط کسی میں شائع نہیں ہوا۔ اس سے زیادہ تعجب یہ ہے کہ شوکت صاحب کو ابھی میرا عدن کا خط نہیں ملا۔ اس وقت سکلات والا کی دعوت پر دارالعوام میں چائے نوشی کے لیے جا رہا ہوں ان کی زوجہ محترمہ نے چند مسلمان خواتین کو چائے پر وہاں بلایا۔ ہے۔ ممکن ہوا تو کل جا کر پولیس کی اس تحقیقات پر مباحثہ سنوں گا جو مس سیونج اور سر لیو منی کے مقدمہ کے سلسلہ میں ہوئی تھی۔ جس طرح مس سیونج سے بیان حاصل کرنے پر پولیس پر لعن طعن کی بوچھاڑ پڑی ہے اور سب نے اس کا اعتراف کیا کہ پولیس کسی کو مجبور نہیں کر سکتی کہ کسی سوال کا جواب دے۔ اس کے بعد تو میرا بھی جی چاہا کہ جب ڈورر Dover میں مجھ سے سوالات بار بار کئے گئے کہ

۱۔ مس صاحب اور ان کے ساتھی ہائیڈ پارک میں مشتبہ حالت میں دیکھے گئے، سکاٹ لینڈ یارو (لندن پولیس) نے سوال و جواب کے دوران میں سختی کی اس پر پارلیمنٹ میں پولیس پر بڑی لے دے ہوئی اور ملک میں اس پر بڑا شور مچا۔

کیا آپ پارلیمنٹری کانفرنس میں شریک ہوں گے آپ کس لیے آئے ہیں یہاں کہاں قیام فرمائیں گے وغیرہ وغیرہ اور محاصل بحری وصول کرنے کے بہانے میرے سامان کو ہر طرف سے الٹ پلٹ کر اور بالخصوص میرے کاغذات اور جب Dutiable Articles (قابل محصول اشیاء) کا ان اشیاء کی فہرست دیکھ کر جن پر محصول واجب الادا تھا میں نے عرض کیا کہ ان میں صرف Saccharin (مصنوعی شکر) کی پندرہ بیس چھوٹی چھوٹی گولیاں میرے پاس ہیں اور کچھ نہیں۔ ایک افسر نے کہا کہ وہ دکھاؤ کہاں ہیں اور دوسرے نے جھڑک کر کہا سیکریں کو جانے بھی دو اسے کیا دیکھنا یعنی دیکھنا دراصل Dutiable Articles کا نہ تھا بلکہ میرے کاغذات دیکھنا تھے۔ میرا بے اختیار جی چاہا کہ کہدوں کہ مس سیونج اور سرلیوٹی کے مقدمہ کے بعد بھی مجھ سے سوالات کرنے کا آپ کو حق ہے۔

I am more savage Than she, but I have no money with me.  
savage money

جب بار بار پارلیمنٹری کانفرنس میں شرکت کے متعلق سوال کیا تو میں نے کہا کہ (مجھے آپ کی پارلیمنٹ کی کانفرنس کی شرکت سے گھن آتی ہے) ریزے میکڈلڈ صاحب ایک نام نہاد Common Wealth Conference منعقد فرما رہے تھے۔ جس سے چمن لال اور اینڈریوز وغیرہ بالآخر ان کے اسبند او سے تنگ آکر چلے آئے۔ جب اس پر اظہار تعجب فرمایا گیا تو میں نے اتنا اور بڑھا دیا Because I datest your Parliments کیونکہ مجھے آپ کی پارلیمنٹ سے گھن آتی ہے میں نے ان کے اور سوالات کے جواب میں کہا کہ آپ میرے پاسپورٹ کو دو تین بار دیکھ چکے ہیں کیا وہ کافی نہیں ہے۔ وہ تو آپ ہی کی گورنمنٹ کا عطا فرمودہ ہے۔ اس کا کچھ جواب نہ ملا پھر فرمایا کہ آپ کہاں رہتے ہیں کلکتہ میں تب تو میں نے عرض کیا کہ کم از کم انگلستان کی خفیہ پولیس کو اس کی تو اطلاع ہونی چاہیے کہ علی بر اور ان کہاں رہتے



ہیں۔ کہا کہ ہاں، آپ لوگ تو ہندوستان میں بہت مشہور ہیں میں نے کہا کہ آپ نے ناحق میرا تناؤ مت ضائع کیا۔ اب چل کر ریل میں جگہ دلوائیے تو شرمناک فرمایا آپ کو ضرور جگہ مل جائیگی خدا خدا کر کے جگہ ملی اور مقررہ وقت سے کوئی آدھ گھنٹہ بلکہ پون گھنٹہ بعد ہم ڈور سے روانہ ہوئے۔ اچھا اب واقعی رخصت۔

خیر طلب اور آپ کا دور افتار دہ دعا گو اور آپ کی دعا کا طلبگار  
محمد علی

(۶)

مالٹا

لندن یکم اگست ۱۹۲۸ء

پیارے ماجد میاں و ظفر الملک صاحب و جعفری  
 میں اپنے گذشتہ خط میں جو آج سے دو ہفتہ پیشتر لکھا تھا اپنی اجون کی  
 تمام کارگزاری لکھ چکا ہوں جو قاہرہ میں واقع ہوئی تھی۔ اور اس ڈاک سے مصری  
 اخبارات ”الاخبار“ اور ”الفتح“ کے وہ پرچے بھی بھیج رہا ہوں جس میں محمد علی  
 حسن صاحب نمائندہ ”الاخبار“ سے میری گفتگو شائع ہوئی ہے۔ اور جمعیتہ شبان  
 المسلمین میں جو تقریر میں نے کی تھی اس کی تائید میں ایک مضمون ہے۔ یہ  
 پرچے آج سے ایک مہینہ پیشتر ہی بھیج دیے گئے ہوتے۔ مگر غلطی سے میرے  
 ایک پرانے شاگرد جو یہاں میرے رفیق اور ایڈی کالنگ اور اس وقت میرے کاتب  
 بھی ہیں بھولے سے انھیں ریاست الورد کے وزیراعظم صاحب کے کمرہ میں ہانڈ  
 پارک ہوٹل میں چھوڑ آئے تھے۔ اور سارے کمرے میں تلاش ہو رہی تھی اور نہ  
 ملنے پر تعجب تھا۔ دو دن ہوئے کہ راؤ گروہاری لعل نے فرمایا کہ تم کچھ کاغذات  
 میرے یہاں چھوڑ گئے ہو۔ اور مجھے خیال ہوا کہ وہی پرچے ہوں گے جن کی میں  
 اور میرے رفیق اس سرگرمی سے تلاش کر رہے تھے۔ براہ کرم ان پرچوں کو  
 مولانا عرفان کے نام دفتر ”خلافت“ میں بھی بھیج دیجیے گا تاکہ وہ بھی پڑھ لیں اور  
 اخبار ”خلافت“ میں بھی یہ چیزیں شائع ہو جائیں۔

آج ہی صبح ۱۳ جولائی ۱۹۲۸ء کو ”ہمدرد“ کے پرچے ملے جس سے

معلوم ہوا کہ دمشق میں سلطان ابن سعود کے نمائندہ نے اس سازش کی پوری  
 تردید فرمادی جسے کراچی والے محمد خاں صاحب نے بظاہر گھڑا تھا۔ نہ معلوم بارش

میں بھی پنجاب کے پانچ دریاؤں میں اتنا پانی ہو گا کہ مہر صاحب اس میں ڈوب  
 مریں۔ پہلے میں نے عزیز پاشا مصری جنرل سے ابن سعود کے قتل کی سازش کی  
 تھی۔ شاید اب آپ کے ذوالفقار بھائی کی باری آئے گی۔ اب تو بیچاری بہن بھی  
 نہیں رہی کہ ذوالفقار صاحب کے بعد اس کا نمبر آئے۔ لیکن کیا مردوں میں کئی  
 انقلاب نہیں ہو سکتا کہ وہ بھی سازش کریں تاکہ اس بار میرے دو مرحوم  
 بھائیوں اور ایک بہن اور والدین کا نمبر بھی آجائے۔ مزے کی بات تو یہ ہے کہ  
 ”ہمدرد“ ہی سے یہ بھی معلوم ہوا کہ ایک صاحب کو اس کی شکایت ہے کہ  
 ”ہمدرد“ نے اس بارے میں کیوں قلم اٹھایا بالکل صحیح فرمایا غالباً غالب کے اصلی  
 دیوان میں ان کا مشہور شعر اس طرح تھا کہ۔

لکھنے پر وہ ہاتھ کرتے ہیں قلم  
 وہ لکھیں اور پڑھا کرے کوئی

مجھے یہاں آئے ہوئے اب چالیس دن ہو گئے اور وقت آگیا ہے کہ کچھ  
 یہاں کے حالات بھی آپ کو لکھ بھیجوں۔ لیکن ابھی میرے سفر کا ایک ٹکڑہ باقی  
 ہے اور وہ ۱۴ جون کی تاریخ ۱۱ بجے دن کے مالٹا پہنچنا ہے۔ اس سے پیشتر مار سلیز  
 سے پیرس کے ۵۴ دن کے قیام اور پیرس سے لندن تک کے سفر کے حالات  
 گذشتہ خط میں آپ کو لکھ چکا ہوں۔ مجھے یہ دیکھ کر مسرت ہوئی کہ میری چھوٹی  
 بچی گلنار نہایت شوق سے اپنے بوڑھے باپ کے حالات اخبارات میں پڑھا کرتی  
 ہے اس کے پچھلے خط میں درج تھا کہ اخبارات سے معلوم ہوا کہ آپ کا سامان  
 ڈوور میں خوب الٹ پلٹ کر دیکھا لیکن چونکہ آپ کے خط میں اس کا کچھ ذکر نہ تھا  
 اس لیے غالباً خبر غلط ہو گئی۔ کل پرسوں غالباً آپ کو میرا پچھلا خط مل جائے گا اور  
 گلنار کو معلوم ہو جائے گا کہ وہ خبر صحیح تھی۔ چونکہ اس تجسس اور تفتیش کی پہلے ہی  
 سے توقع تھی اس لیے مجھ پر اس کا مطلق اثر نہیں ہوا تھا اور اگر یہاں کے ایک

ہندوستانی نامہ نگار نے اس کے متعلق ہندوستان کو تار نہ دیا تو میں اس کا ذکر ہی نہ کرتا۔ گلنار بھی ۱۹۱۹ء میں بہت ہی چھوٹی تھیں ان کو اب کیا یاد رہا ہو گا کہ نو برس پیشتر رمضان المبارک میں ۸ جون ۱۹۱۹ء کی صبح کو سحری کے بعد ہمارے چھنڈواڑہ کے بنگلہ کا جب محاصرہ کیا جا چکا اور ہم کو گرفتار کر کے مسلح پولیس کی معیت میں موٹروں میں بیتول جیل روانہ کیا جا چکا تو کرنل پلاوڈن صاحب ڈپٹی کمشنر کے حکم اور حکومت کی منظوری سے ہمارے گھر کی تلاشی لی گئی تھی لیکن باوجود سخت جستجو کے جس میں احاطہ کی زمین تک کھودی گئی تھی اور باورچی خانہ کی راکھ کی ہنڈیاں تک الٹ کر باوجود غالب کے پہلے ہی سے کہہ دینے کے کہ

جلا ہے جسم جہاں دل بھی جل گیا ہو گا

کریدتے ہو جو اب راکھ جستجو کیا ہے

بہت سی راکھ کریدی گئی تھی۔ بیچاروں کو کچھ نہ ملا تھا البتہ خود گلنار بیگم

کی گڑیاں میں ایک خالی کار تو س مل گیا تھا۔ جسے وہ مالک مکان کے سکونتی مکان سے اٹھا کر لائی تھیں۔ جہاں چار عیسائی والٹیر جو بڑے بکے شکاری تھے۔

لور شیر اور ہرن مار کر لایا کرتے تھے رہا کرتے تھے۔ اس چھوٹے ہوئے کار توں کو ان غریبوں نے نہایت احتیاط سے محفوظ کر کے اس پر اپنی مرثبت فرمائی تھی۔

لیکن وہ جیسی (ہوڈوئیر Howitzer) گن جن کے ملنے کی امید تھی کسی جگہ دستیاب نہ ہو سکی تھیں۔ حالانکہ یقین کیجئے کہ ہم پورا سامان حرب تیار کر چکے تھے۔ اس

واقعہ کے متعلق میں نے نواب یوسف علی خاں مرحوم المتخلص بہ ناظم کا ایک شعر بیتول سے اپنے خط میں سنر صاحب کو دکھا کر کسی دوست کو لکھ بھیجا تھا۔ لور ڈوڈر

کی تلاش و جستجو کے بھی اس شعر کو دھراتا ہوں

لی محاسب نے خانہ تلاشی تو کیا ہوا

نکلا سیوئے کہنہ میں سرکہ بھرا ہوا

خیر اب چلتے چلاتے مالٹا پہنچنے کا حال بھی سن لیجئے۔ ۱۴ جون کو ۱۱ بجے ہمارا جہاز مالٹا پہنچا تھا اور یہ پی اینڈ کو کمپنی کا غالباً پہلا جہاز تھا جو جنگ کی بعد سے وہاں گیا تھا۔ ہمارے استقبال کے لیے ہر طرف سے ہوائی جہاز اڑا کر آرہے تھے۔ اور چیلوں کی طرح یا یوں کہیے کہ سی گلز Seagulls کی طرح جو سمندر کے لیے زیادہ موزوں پرند کا نام ہے۔ جہاز کے ارد گرد منڈلا رہے تھے۔ بعض طیاروں نے تو خوب ہی کرتب دکھائے اور جو لطف بینڈن کی طیارہ گاہ جا کر ۲۰ جون کو حاصل ہوا تھا وہ جہاز پر ایک حد تک ۱۴ جون کو حاصل ہو گیا۔ جہازوں پر سے بھی گولہ باری کی مشق ہو رہی تھی اور اسی طرح ہماری سلامی دی جا رہی تھی۔ مالٹا بالکل ویران سالور تقریباً غیر آباد جزیرہ ہے۔ لیکن اربوں بلکہ کھربوں روپیہ اس پر صرف کیا جا چکا ہے اور ایک ایک جہاز کروڑوں کی لاگت کا وہاں لنگر انداز رہتا ہے۔ تو پتہ اور فوج بھی اور طیارے بھی پانی میں سرنگیں بھی ضرور لگی ہو گئی زره بکتر سے بھی قلعہ محفوظ ہو گا۔ مال و زر محنت دماغی قابلیت اور ہر طرح کی قربانیاں کونسی چیز ہے جو اس ویران جزیرہ پر نثار نہیں کی جا چکی۔ لیکن کس لیے؟ نہ اس لیے کہ انسانوں کو زندہ رکھا جائے یا ان کی مادی یا روحانی اصلاح کی جائے بلکہ صرف اس لیے کہ انسانوں کو انسان زیادہ تیزی کے ساتھ ہلاک کر سکے۔ سائنس کی تازہ سے تازہ انکشافات اسی ایک مسلک مقصد کی نذر ہوتے رہتے ہیں اور اس کا نام تہذیب دامن ہے۔ میں نہیں کہہ سکتا کہ اس کا میرے دل پر کتنا اثر ہوا اور نہ صرف دو گھنٹے جو ہم نے مالٹا کے ساحل کے پاس گزارے بلکہ وہ سارا دن اور دراصل کم سے کم مارسیلز پہنچنے تک سارا وقت اسی میں گذرا کہ کیا اسی کا نام ارتقاء ہے اور کیا ساری دنیا کو ایسی تہذیب کی تقلید کرنا ہو گی۔ اس کے بعد بار بار اقبال کے وہ شعر یاد آتے تھے کہ۔

اے سوار ا شہب دوراں بیا      اے فروغ دیدہ امکان بیا  
 رونق ہنگامہ ایجاد شو      در سواد دید ہا آباد شو  
 شورش اقوام را خاموش کن      نغمہ خود را بہشت گوش کن  
 خیزد قانون اخوت سازدہ      جام صہبائے محبت بازوہ  
 بازور عالم بیاہ ایام صلح      جنگجویاں را بدہ پیغام صلح  
 نوع انساں مرزع و تو حاصلی      کارواں زندگی را منزلی  
 رسخت از جور خزاں برگ و شجر      چوں بہاراں بر ریاض ماگذر  
 سجدہ ہائے طفلک و برناؤ پیر      از جہیں شرمسار ماگیر  
 از وجود تو سر افزایم ما      پس بہ سوز این جہاں سازیم ما  
 دیکھیے سبل السلام تک دنیا کب اور کس طرح پہنچتی ہے۔ ابھی تو  
 ”ہررد“ میں جو اہر لعل نہرو کے اس مضمون کا ترجمہ پڑھا ہے جو کانگریس کے  
 آنے والے اجلاس کے صدر (خدا نہ کرے کہ صدر کے بیٹے) نے شاہ امان اللہ  
 خان کے کابل پہنچنے پر لکھا ہے اور جس میں ظاہر کیا گیا ہے کہ ہندوستان کی سرحد  
 پر جنگ کی تیاریاں ہو رہی ہیں۔ دو تین روز ہوئے کہ میں نے ایک نہایت عمدہ  
 ٹائٹل دیکھا جس کا نام The Enemy یا غنیم تھا۔ جس میں گذشتہ جنگ چھڑنے جاری  
 رہنے صلح ہونے کے بعد کے حالات کا نقشہ دکھایا گیا ہے اور بتلایا گیا ہے کہ جنگ  
 حقیقتاً کیسی غیر فیصلہ کن چیز ہے اور فاتح اور مفتوح دونوں کو کس طرح تباہ کرتی  
 ہے۔ اور غنیم حقیقتاً کوئی دوسری قوم یا ملک نہیں ہوتا بلکہ خود ہمارا بغض، کینہ،  
 حسد، ضد اور ہٹ دھرمی ہی ہر جنگ میں غنیم ہوا کرتی ہے۔ سب سے آخری سین  
 باوجود گذشتہ جنگ کے اس سبق کے یہ تھا کہ جن خاندانوں کے بڑے گذشتہ  
 جنگ میں مارے گئے یا بے دست و پا ہو کر یا مجبوط الحواس بن کر پھر گھر آئے اور  
 نان شبینہ تک کے لیے محتاج ہوئے۔ انہی کے بچے سپاہیوں کی دروہی پنہ

کھلونوں کے ہتھیار سے مسلح فوجی بگل اور ڈرم بجاتے کھیلتے پھرتے ہیں۔ جس سے صاف ظاہر ہے کہ دنیا اس جنگ کے سبق کو بھی بہت جلد بھول گئی اور اسے بار بار آموختہ پڑھنے کی صورت ہے۔

ایک اور خیال مالٹا کو دیکھ کر دل میں بار بار آتا تھا اور وہ شیخ السنہ مرحوم کی قید کا خیال تھا۔ جس کے دوران میں وہ اپنی صحت اسی جزیرہ میں کھو چکے تھے۔ اب سفر کے آخری دن تھے۔ فرانس کے ساحل پر اکثر مسافروں کو اترتا تھا۔ میں پہلے لکھ چکا ہوں کہ رفتہ رفتہ بہت سے انگریزوں سے مجھ سے علیک سلیک کے مراسم پیدا ہو چکے تھے۔ اور چند مجھ سے تفصیل کے ساتھ گفتگو اور دوستانہ طریقہ پر سیاست کے متعلق بحث بھی کر چکے تھے۔ اسی دن ایک معقول فوجی افسر نے مجھ سے پوچھا کہ آپ جو یہ خلافت کا تھیلہ گلے میں ڈالے ہوئے ہیں یہ کس لیے ہے اب خلافت کیسی۔ اب تو ترک اس کو منسوخ کر چکے۔ چونکہ وہ میرے خیالات سننا چاہتے تھے اس لیے میں نے انی جاعل فی اللاحض خلیفہ کی تفصیل کے ساتھ اس کی تفسیر سنائی اور بتلایا کہ اسلام کن عقائد کا نام ہے۔ جو سارے عالم میں پھیلا ناہر مسلمان کا فرض ہے۔ اور خلافت کس طرح ان عقائد کے استحکام و تبلیغ کے لیے ایک ادارہ ہے۔ ان کو ان خیالات کو سن کر سخت حیرت ہوئی اور کہنے لگے کہ ہم تو یہ سمجھتے تھے کہ آپ دونوں بھائی صرف انگریز کے خون کے پیاسے ہو اور ہندوستان میں قتل و غارت کے متمنی۔ مگر جس فلسفہ کی آپ نے تشریح کی وہ تو لاکراہ فی الدین پر مبنی ہے اور دنیا میں اتحاد و اخوت پھیلانے کا فلسفہ ہے۔ گو میں نہیں کہہ سکتا کہ قابل عمل ہے یا نہیں اور بانی اسلام نے اس کی تعلیم دی تھی یا نہیں اس کے بعد پوچھا کہ یہ لباس جو آپ پہنے ہوئے ہیں یہ بھی مذہبی لباس ہے۔ اس پر میں نے کہا کہ مذہب کو لباس کے فیشن سے کیا واسطہ وہ کوئی Rituals مناسک کی Old curiosity stop لڑتے۔ ماخضیہ میں رانج انوکی ایش۔ ء کی دکان تو ہے

نہیں وہ تو اس دنیا کو صحیح طور پر برتنے کے طریقے کا نام ہے اور اس میں صرف وہی اصول بتائے گئے ہیں جو ازلی اور ابدی ہیں۔ اور پھر میں نے ہنس کر کہا کہ البتہ میرا مذہب مجھے اس کا ضرور حکم دیتا ہے کہ میں بھی ناف سے گھٹنے تک اپنے جسم کو چھپائے رکھوں۔ اور یہ مردوں کے لیے بھی ستر عورت ہے اس لیے میں وہ لباس نہیں پہن سکتا جو چند میمیں ہر روز صبح کو پہن کر کرچ کے اس حوض میں تیرا کرتی تھیں جس میں نیچے کے کھلے تنق پر ہر صبح پانی بھر دیا جاتا تھا اور جہاں وہ بلا تکلف رانیں کھول کر مردوں کے ساتھ تیرا کرتی تھیں۔ ارے بھائی!

”ہمدرد“ میں دیکھتا ہوں کہ ملکہ ثریا کے واپس آنے پر شرعی پردہ کی بحث چھڑی ہوئی ہے۔ قرآن کریم کی آیات کی تفسیریں کی جا رہی ہیں۔ میں اپنے مذہب نئے فقہاء سے پوچھتا ہوں کہ پیرس اور لندن کی سڑکوں پر غص بصر کس طرح کروں اگر آنکھیں نیچی کرتا ہوں تو دس بار عورتوں اور مردوں سے سڑک پر تصادم ہوتا ہے۔ اور سڑک کے اس پار جانا چاہتا ہوں تو موٹروں ٹرینوں اور بسوں کے نیچے کچلا جاتا ہوں اور نظر اٹھا کر دیکھتا ہوں تو

ز فرق تا بقدم ہر کجا کہ می نگرم

کرشمہ دامن دل مے شد اینجا است

ایک ہمارے دل و نگار شاعر نے لکھا تھا کہ

تن ہمہ داغدار شد پنبہ کجا کجا نہم

اس غریب کو کیا خبر تھی کہ دل و نگار کرنے والی حسینین اس سے زیادہ

مشکل میں مبتلا ہوں گی۔ اگرچہ تن پر ایک داغ بھی نہ ہو گا اور تن عریاں چھپانے

میں مشکل پیش آئے گی کہ پنبہ کجا کجا نہم۔ مار سیلز سے چلتے وقت میں نے ریل

میں پڑھنے کے لیے جہاں بہت سے انگریزی اخبار لیے تھے۔ وہاں فرانسیسی سیکھنے

کی غرض سے ایک فرانسیسی کا مصور رسالہ بھی اٹھالیا تھا ریل میں بیٹھ کر دیکھا تو



مشہور و معروف L'Avie Parisienne (پیرس کی زندگی) ہے اس کے بیچ کے دو صفحوں پر ایک تصویر تھی جس کا عنوان ”پیرس کے اسٹیشن پر ابا بے گاڑی“ تھا۔ اس وقت غالباً تمام دوکانوں کی ملازماں اور خرید کرنے والیاں ادھر ادھر سے آتی ہوں گی لیکن تصویر میں تھا کیا خدا جھوٹ نہ بلوائے تو کوئی کئی برہنہ نما ٹانگیں تھیں۔ برہنہ نما اس لیے کہ حقیقتاً موزوں سے مستور تھیں۔ لیکن موزوں کی رنگت ساق سیمیں کی رنگت ہوتی ہے۔ اس لیے وہ برہنہ نہیں۔ برہنہ نما ہوتی ہیں۔ غالب صاحب تو فرما چکے ہیں کہ

ہے پرے سرحد اور اک سے اپنا مسجود  
قبلہ کو اہل نظر قبلہ نما کہتے ہیں

لیکن آپ ہی بتائیے کہ یورپ کے ”اہل نظر“ ان برہنہ نما ٹانگوں کو برہنہ نہیں سمجھتے تو کیا۔ اگر برہنہ نہیں تصور کرتے تو پھر عورتیں ہی کیوں اس رنگ کی جرابیں پہنتی ہیں اور مرد کیوں سیاہ اور آسمانی اور اور رنگ کے موزوں اور بالعموم کہیں زیادہ دبیز دبیز موزوں سے اپنے پیروں کو ڈھانکتے ہیں اور اس پر بھی اس گرمی کے زمانہ میں جب کہ بقول اخبارات کے گرمی کی شدت سے امسال گھاس کے پولوں تک میں آگ لگ گئی (یہ پو لے بھی گورے پو لے ہیں ورنہ ہندوستان کے کالے پو لے میں کبھی آج تک آگ نہیں لگی) فلائین اور کشمیرہ کی پتلونیں چڑھائے ہوتے ہیں۔

اب میرے سفر کو بھول جائیے اور سمجھ لیجئے کہ لندن آگیا اور میرے شاگرد رشید جنہیں جامعہ چھوڑ کر نام نہاد مسلم یونیورسٹی چلے جانے کے بعد سے مرتد کہا کرتا ہوں (یاد رکھیے میرے مذہب میں قتل مرتد جائز نہیں صرف قتل مفید جائز ہے) اشرف صاحب اور ظفر عمر صاحب (نیلی چھتری) کے صاحبزادہ شوکت عمر صاحب اور جونا گڑھ کے سابق جج اور علی گڑھ کالج کے اولڈ بوائے

امین فقیر صاحب کے صاحبزادہ خالد اور بہ انٹی صاحب سیشن جج کے صاحبزادہ اور حیات صاحب کے "سالار جنگ" ملی صاحب مجھے لینے و کٹور یہ اسٹیشن پر آگئے ہیں اور معہ میرے سامان کے ملی صاحب کی موٹر میں لاکھکے ہیں اور عبدالرحمن صاحب صدیقی کے رفیق کار حیدر اور سعید الدین احمد صاحب پر تاب گڑھ کے وکیل جو اپنے صاحبزادہ فیاض صاحب کو دیکھنے آئے ہیں جو یقیناً یخروج الحی من المیت کی مثال ہے، کئی گھنٹہ کی Artificial Respiration اب ڈاکٹر سعید احمد صاحب اس کا ترجمہ کریں۔ (میری رائے میں استغناں ہونا چاہیے کے ذریعے نبض ساقط ہونے کے کئی گھنٹے بعد مر کر جنے تھے) کے ساتھ اس کے پیچھے نیکی میں تشریف لارہے ہیں۔ اشرف اور شوکت صاحب کی دعوت پر انہیں کے گھر قیام کیا جاتا ہے۔ اور دوسرے دن ڈاکٹر سے پوچھ کر اسی مکان کو اپنی فردگاہ بنایا جاتا ہے۔ لیکن باوجودیکہ گھڑی رات کے ساڑھے نو بجارہی ہے یہاں ابھی مغرب کا وقت بھی نہیں ہوا ہے۔ یاد رکھیے کہ وسط اپریل سے یورپ میں Summer Time ہے۔ گھڑیاں سورج سے ایک گھنٹہ آگے ہیں اور درحقیقت یہاں ساڑھے آٹھ بجے ہیں۔ اس لیے اسی وقت فیصلہ کیا جاتا ہے کہ ویسٹ اینڈ (مغربی حصہ) جو یہاں کے متمول طبقہ کے رہنے اور خرید و فروخت اور عیش و عشرت و تفریح وغیرہ کامرکز ہے چل کر شفیع نامی Restaurant ریسٹوران میں ہندوستانی کھانا اڑایا جائے۔ ہم جانتے ہیں کہ زندگی کے یہ آخری لمحے ہیں۔ کل بارہ بجے ڈاکٹر سے ملاقات ہوئی اور ۲۱ دن کا فاقہ شروع ہو جائے گا۔ جتنی بد پرہیزی ہو سکے آج ہی کر لی جائے۔ چنانچہ پلاؤ کو فٹے مچھلی قلیہ شامی اور سیخ کے کباب پر اٹھوں سمیت اور گلاب جامن اور رس گلے اور جلیبی اور ربری سب زہر مار کی جاتی ہے اور اس سے فارغ ہو کر تقریباً رات کے بارہ بجے ہوٹل Civil سہیل جا کر بے چارے سرینو اس آئنگر کو سونے سے جگا کر خود اپنے آنے کی اطلاع دی جاتی ہے۔ لیکن بلا آخر

ان پر رحم کھا کر گھر واپس آیا جاتا ہے۔ دوسرے دن بارہ بجے ڈاکٹر صاحب سے ملاقات کا وقت حیدر صاحب مقرر کر چکے ہیں اس لیے ان کی خدمت میں حاضر ہوا۔ انہوں نے میری علالت کی ساری سرگذشت سنی میرا وزن کیا، میری کمر ناپی اور ایک آلے میں مجھے پھنکوا کر میری سانس تک کی پیمائش کی اور دوسرے دن میرے قارورہ کا امتحان کر لیا پھر اس طریقہ علاج کی تشریح کی جس کو Naturopathy کہتے ہیں اور جس کے متعلق میں اس سے پیشتر جعفری صاحب کے ذریعہ ڈاکٹر سعید صاحب کو اپنے معالج کر تل اسٹن R.A.M.C (رائل آرمی میڈیکل کور) کی تحریر و تقریر کی ایک مطبوعہ نقل ”ہمدرد“ میں شائع کرانے کے لیے بھیج چکا ہوں۔ آج ہی میں نے بیگم صاحبہ کو پوری تفصیل کے ساتھ اس طریقہ کی تشریح لکھ بھیجی ہے۔ جس کے مطابق میرا علاج ہو رہا ہے اور اب تک جو حیرت انگیز نتائج حاصل ہوئے ہیں ان کی بھی تشریح کر دی گئی ہے۔ اس لیے یہاں میں کچھ زیادہ لکھنا ضروری نہیں سمجھتا۔

ڈاکٹر صاحب سے کھانے اور ورزش کے متعلق ہدایات لے کر میں الور کے وزیراعظم راؤ گردھاری لعل صاحب سے ملنے ہانڈ پارک ہوٹل گیا۔ اور انھیں کے ساتھ کوئٹہ کلب میں جا کر امریکہ کے ٹینس کھیلنے والوں ٹلڈن ہنٹر اور بچہ کوہن Cohein اور جرمنی کی بچی فرالائن آسم Frauline Assim کو ٹینس کھیلتے اور جیتتے دیکھا۔ چونکہ اس کے بعد دہلیڈن کا مشہور ٹورنامنٹ بھی ہوا جسے دیکھنے میں کئی بار گیا، اس لیے اس کے کھیل کی تعریف میں اسی کے سلسلہ میں کروں گا۔ یہاں اسی قدر لکھنا کافی ہے کہ میں نے ٹلڈن کو دیکھ کر ہی جانا کہ ٹینس کے بلے سے کیا کیا سحر کاری کی جاسکتی ہے۔ شب کو گردھاری لعل صاحب نے دعوت دی کہ چلو آج تاج محل Restaurant ریستوران چل کر (جو ہماری دلی ہی کے ایک ہندوستانی بھائی کی دوکان ہے) ہندوستانی کھانا کھا لو۔ وہاں گیا اور یہ پہلا

کھانا تھا کہ جس میں روٹی بالکل ترک کر دی گئی اور میں نے اس سبق پر عمل شروع کیا جو گھبوں کھانے کے بعد جنت سے نکالے جانے کے بعد مورث اعلیٰ نے سیکھا تھا۔ وہ دن ہے اور آج کا دن 'روٹی ایک بار نصیب نہیں ہوئی اور بار بار جی چاہتا ہے کہ میں بھی یہاں کے متشرع عیسائیوں کی طرح ہر روز دعا مانگوں کہ Give Us This Day Our Daily Bread (آج ہمیں ہماری ہر روز کی روٹی دلوا) روزی کی دعا نہیں بلکہ روزانہ روٹی کی مانگی جاتی ہے۔ اس ریٹورن میں ہمارے دہلی کے تعلیمیافتہ تاجر بدر السلام صاحب کے بھائی مصباح الاسلام ملے۔ اور انہوں نے بھی ہمارے ہی ساتھ کھانا کھایا۔ دوسرے دن سے صرف دو وقت کا کھانا ملا اور اس میں سے کم سے کم ایک وقت صرف پھل کھانے کو ملے۔ اور گذشتہ چالیس دن میں سے ۸ دن فاقہ کرنا پڑا۔ اس میں سے بھی ایک میں صرف پھل کھانے کو ملیں گے، گو اس کا ضرور شکر گزار تھا کہ ڈاکٹر نے چھوٹے ہی ۲۱ دن کے فاقہ کا حکم نہیں دیا، مگر اب جبکہ دو بار فاقے کر چکا ہوں ایک بار مسلسل تین دن اور دوسری بار پانچ دن اور اس وقت پانچ دن گذر جانے پر ہٹا کٹا اطمینان سے بیٹھا ہوا ہوں اور رات کے بارہ بج چکے ہیں، لیکن پھر بھی مطلق تھکا نہیں ہوں پورے اطمینان کے ساتھ یہ فیصلہ کرنے کے لیے تیار ہوں کہ اگر یہی حال رہا تو ساری عمر نہایت خوشی سے دن رات میں صرف ایک ہی وقت کھانا کھا کر گزار دوں گا۔ اور وہ بھی اکثر محض پھلوں پر مشتمل ہو گا اس کے بعد سے بجائے اپنے روزناچے کے (شبناچہ، دوپہرناچہ، سہ پہرناچہ وغیرہ کا اب بھی ذکر نہیں ہے) ان خاص موافقات کے حالات دوں گا۔ جو مجھ کو یہاں کے قیام میں پیش آئے ہیں یا آیا کریں گے۔ لیکن چونکہ یہ خط اب بھی لہیا ہو گیا ہے اس لیے ڈبلڈن کی ٹینس میچوں Lords لارڈز کی کرکٹ میچ Henden کی طیاروں کے کرتب اور ایک دو چھوٹی میٹنگ کا

کہ جن میں بحیثیت ایک وزیر (مہمان) کے شریک ہوا۔ آج کے خط میں ذکر نہیں کروں گا۔ نہ پارلیمنٹ کے اس مباحثہ کا جس میں مس سیوج کے ساتھ پولیس کے برتاؤ کی تحقیقاتی کمیشن کی دونوں رپورٹوں پر بحث ہوئی تھی اور جس میں شرکت کے لیے دارالعوام کے اسپیکر صاحب نے مجھے ممتاز اجنبیوں-Strang-ers کی گیلری میں بیٹھنے کا ٹکٹ دیا تھا یہ سب چیزیں علیحدہ علیحدہ خط چاہتی ہیں۔ اور انشاء اللہ کبھی نہ کبھی آئندہ خط میں ان تمام حالات کو پیش کر دیا جائے گا۔ ان کے علاوہ جن تھیٹروں یا سینماؤں میں میں گیا ہوں ان کا ذکر بھی علیحدہ خط ہی میں مناسب ہے۔ اور ایک خاص خط تو انشاء اللہ اس موضوع پر لکھا جائے گا کہ میں نے کن کن جگہوں میں اور کس مشکل سے ظہر و عصر و مغرب کی نمازیں ادا کی ہیں جن صاحب نے نہایت بلند آہنگی سے فرمایا تھا کہ :

اذاں دی کعبہ میں ناقوس دیر میں پھونکا  
 کہاں کہاں ترا عاشق، تجھے پکار آیا  
 ان کی ساری شیخی کر کری ہو جائے گی۔ جب میں بتاؤں گا کہ میں نے  
 کہاں کہاں چھپ چھپ کر نمازیں ادا کی ہیں۔

برادران من، مہذب ممالک کا اصول ہے کہ ہر چیز کے لیے ایک جگہ ہوتی ہے ان کے نزدیک میل کچیل اور غلاظت کی تعریف صرف یہ ہے کہ مادہ اپنی مناسب جگہ کے علاوہ کہیں اور ہو۔ عمدہ سے عمدہ کھانا اگر وہ باورچی خانے یا کھانے کی میز پر نہ ہو گا یا کڑھائی دیکھی یا پلیٹ پیالہ کے باہر ہو گا مثلاً آرام کرسی اور sofa پر قالین پر تو وہ میل کچیل یا غلاظت ہے۔ اور میں بھی اس مختصر تعریف **Dirt is matter Out of Place** کا قائل ہوں۔ اب سنئے کہ اس ملک کے لوگوں نے خوب اچھی طرح سوچ کر ایک جگہ بنا دی ہے اور اگر وہ چیز اس جگہ کے علاوہ

تھوڑی دیر کے لیے بھی کہیں اور نظر آجاتی ہے تو وہ چلا اٹھتے ہیں کہ یہ کیا گندگی پھیلا رکھی ہے۔ چنانچہ یقین کیجئے کہ مجھے اپنے گھر کے غسل خانہ میں بھی کھڑے ہو کر غسل یا وضو کرنے میں اس کی سخت احتیاط کرنی پڑتی ہے کہ پانی کی ایک بوند بھی ٹب یا منہ دھونے کے باہر جا کر لکڑی کے فرش پر نہ گرنے پائے۔ لیکن اس کو کیا کیا جائے کہ اس غور و فکر کرنے والی قوم نے بھی پہلے سے سوچ کر کوئی جگہ ایسی نہیں نکالی جہاں ایک اللہ کا بندہ نماز پڑھ سکے۔ چنانچہ میں آپ سے سچ عرض کرتا ہوں کہ کھدر کا لباس پہن کر انگلستان جیسے ملک میں باہر نکلنا۔ جہاں آج تک لوگوں کے اس پر استعجاب و حیرت کا خاتمہ نہیں ہوا کہ دنیا میں سفید رنگت کے علاوہ بھی لوگ ہوا کرتے ہیں اور ہر ملک میں ایک ہی لباس رائج نہیں ہے۔ اتنا مشکل نہیں ہے جتنا کہ سارے ملک میں اپنی خواہ گاہ کے باہر کہیں کھڑے ہو کر نماز پڑھنا۔ لیکن میں اس نئی دنیا کا کو لمبوس ہوں اور جس طرح کھدر اور عبا قبا کا یہاں کے لوگوں کی نظروں کو عادی بنا رہا ہوں اسی طرح رکوع و سجود کے منظر کا بھی اور اگر بیگم صاحبہ اور بچیاں بھی یہاں آجائیں تو شاید ان کی آنکھیں برقعہ دیکھنے کی بھی عادی ہو جائیں۔

میرا ارادہ تھا کہ میں اس خط میں آپ کو کم سے کم اس جلسہ کے حالات لکھ بھیجتا جو ۲۳ جولائی کو کیسٹن ہال میں ہوا تھا۔ اور جس میں مہاراجہ صاحب پیالہ نے ہندوستانی ریاستوں اور حکومت ہند کے تعلقات پر ایسٹ انڈیا ایسوسی ایشن کے جلسہ میں اپنا لیکچر پڑھ کر سنایا تھا اور اس پر حیدر آباد کے دو ریڈیو ٹوں، پنجاب کے دو گورنروں نے ایک دفادار اور دو باغی ہندوستانیوں نے تقریر کی تھی اور ایک سکھ نے ایک ہندوستانی اخبار پڑھ کر سنایا تھا اور لارڈ کرزن کے ایک سابق پرائیویٹ سیکرٹری نے صدارت فرمائی تھی۔ لیکن یہ موضوع

بھی وسعت طلب ہے اس لیے آج اس پر بھی قلم نہیں اٹھاتا اور اس کے متعلق ان اخبارات کے اقتباسات ہی بھیجتا ہوں جو گذشتہ جمعرات ہی کو میں نے نکال لیے تھے۔ اس لیے کہ اس جلسہ میں شرکت کے لیے حاضر ہونے کے بعد ہی ایک بنگالی طالب علم سے میرے نیکیسی والے کی لڑائی ہو گئی اور بنگالی نے بالآخر نیکیسی والے کی ناک پر ایسا گھونسہ جمایا کہ اس کی نکسیر پھوٹ گئی اور اس جرم میں انہیں پولیس کنسٹیبل، ویسٹ منسٹر کے تھانہ میں لے گیا اور وہ حاضری کے لیے چلے گئے اور دوسرے دن مجسٹریٹ کے سامنے پیش کیے گئے۔ اور گورنر پانے سے بچ گئے مگر نیکیسی والے کو دو پونڈ خرچہ دینا پڑا اور مجھے جا کر گواہی دینی پڑی اور ان کے عوض بیرسٹر اور سائلسٹر کو ۷۵ پونڈ ۷ شلنگ ۶ پنس دینا پڑے۔ امید ہے کہ میرے ان پر جوش بنگالی بھائی کو ایک سبق حاصل ہو گیا ہو گا لیکن یقیناً نیکیسی والے کو اس کی گستاخی اور پاجی پن کا کچھ بھی ثمرہ نہ ملا اور بجائے ۶ پنس جبریہ انعام کے وہ ایک گھونسہ اور ۲ پونڈ لے مرا۔ چونکہ یہ داستان پر لطف بھی ہے اور لمبی بھی اس لیے اس کو بھی اگلے خط کے لیے ملتوی کرتا ہوں۔ اگرچہ اس کے سنانے کا گذشتہ جمعرات ہی کو ارادہ تھا۔ آج چھٹا دن ہے کہ نارنگی اور انگور کے عرق کے سوا حلق کے نیچے کچھ نہیں اترتا ہے۔ اس لیے آج اسی پر اکتفا کروں تو شاید مضائقہ نہ ہو گا یا یقین کیجیے کہ مجھے آج بھی مطلق بھوک نہیں معلوم ہوتی اور اس وقت ساڑھے گیارہ بجے چھٹے دن میں یہ معلوم نہیں ہوا کہ میں نے رات کھانا نہیں کھایا تھا۔ بالکل ایسا ہی معلوم ہوتا ہے کہ حسب معمول رات کھانا کھا کر سویا ہوں اور دیر میں اٹھا ہوں اس لیے اب تک منہ نہ جو کرناشتہ نہیں کیا ہے۔ یقین جانے کہ میں آپ کے فلاش اور مفلس ملک کے لیے دولت کمانے کا ایک نیا نسخہ لے کر آ رہا ہوں۔ وہ یہی ہو گا کہ ہر مریض سے

فاقہ کرایا جاوے۔ اور کون ہے جو اس ملک میں مریض نہیں، پھلوں کا عرق پینا ہی کئی دن کے لیے کافی ہو سکتا ہے۔ اور ہندوستان میں انگور نہ سہی مگر نارنگیاں اور گنے تو سستے ہیں۔ اچھا اب رخصت فی امان اللہ۔ میں نے بیگم صاحبہ کے خط میں اپنے علاج اور اپنی صحت میں ترقی کی پوری تفصیل دے دی ہے وہ خط ان سے منگا کر پڑھ لیجئے گا۔

والسلام

آپ کا بھائی  
محمد علی



(۸)

## پیرس میں چند دن

ہو تیل داگران

ژاروین دے تولیری پیرس

پارے السلام علیکم ورحمۃ اللہ وبرکاتہ!

دیکھو تقدیر بلا تدبیر کہاں کھینچ لاتی ہے میں ۱۶ کی شب کو پیرس پہنچا، چونکہ لندن میں جب ڈاکٹر سے فارغ ہو جاؤں گا تو ارادہ ہے کہ فرانس میں کسی اچھی جگہ جہاں تنہائی نصیب ہو جائے رہوں۔ اس لیے دو تین دن یہاں رہنے کا قصد کیا تاکہ ڈاکٹر بہجت وہبی دودالدام! شوکت اللہ شاہ (ڈاکٹر انصاری صاحب کے بھانجے) اور یوسف حسین خان ڈاکٹر ذاکر حسین خاں صاحب کے چھوٹے بھائی وغیرہ سے مل کر طے کر لوں کہ کہاں یہ سب چیزیں اس طرح مل سکتی ہیں کہ گرانی سے بھی بچ سکوں۔ مارسیلز صبح کو جہاز پہنچا تھا جلد اگاڑی پچھاڑی تڑا کر اسٹیشن پہنچا اور ساڑھے نو بجے دن کے پیرس کو جانے والی تیز گاڑی میں روانہ ہوا۔ چلنے سے پیشتر ایک تار ”راقوم“ یعنی ”راحت لقوم“ ڈاکٹر بہجت وہبی کے نام دیا اور دوسرا ”نسترن“ یعنی افتخار کی دکان ”ہندوستان“ کے نام جہاں دودالدام دو گھنٹہ روزانہ کام کیا کرتے ہیں۔ اب دیکھئے کہ وہبی نے اپنے کارخانہ کا تار کا پتہ کچھ عرصہ سے بدل دیا ہے اور خود بھی اب سان کلور (St-Cloud) میں جو دار سائی (Ver-sailles) کے راستے میں بوادی بولان Boide Bouloene سے نکل کر بڑتا ہے اور

۱۔ ہم ڈاک دودالدام۔ ایک ترکی پاشا کے صاحبزادے تھے ماں آسٹریں تھی پیرس کے چھوٹے بڑے حلقوں میں بڑے ہر داعزیز تھے۔ مولانا سے ۱۹۲۰ء کے سفر میں تعارف ہوا تھا۔ صاحب موصوف بڑی خوبیوں کے مالک تھے اور پیرس کی زندگی کے نشیب و فراز کو اچھی طرح سے جانتے تھے۔

جہاں ان کا کارخانہ راحت القوم تیار کرنے کا ہے، نہیں رہتے۔ بلکہ پیرس کے ایک ہوٹل میں مقیم ہیں اس لیے تارنہ ملا افتخار کی دوکان پر تار اس دن کسی کونہ ملا۔ ہفتہ تھا شاید بند ہو گئی ہو ایک پولش (پولینڈ کی رہنے والی) لیڈی اس کی دیکھ بھال کرتی ہے۔ ان کو دوسرے دن صبح کو ملا، دو والد ام ہفتہ اور ”اتوار“ ایک دوست کے ساتھ جن کے پیرس کے مکان میں وہ نولی Nevilly میں رہتے ہیں۔ دو دیل Deuwille کے ساحل پر گزارا کرتے ہیں۔ وہ بھی نہ تھے۔ میں نے تار میں لکھ دیا تھا کہ انصاری کے بھانجے شوکت اللہ شاہ کو اطلاع کر دینا وہ بزرگ دہلی سے شروع مئی میں رخصت ہوئے تھے۔ ہم سب کو اسٹیشن پر جا کر رخصت کر آئے تھے۔ مگر یہ لطف دیکھیے کہ پرسوں شب خود میں نے جا کر ان کا ہندوستان سے ان کی مراجعت پر اسٹیشن پر استقبال کیا۔ حیدر آباد بھائی اصغر سے ملنے گئے تھے۔ وہاں سے اونٹی چلے گئے دہلی میں بھابی اور غالب تک کو خبر تک نہ تھی کہ ولایت چل دیے کہ نہیں۔ انصاری تھے نہیں ورنہ چونکہ ان کو خط لکھا تھا اس لیے ان سے معلوم ہو جاتا۔ اب جب کہ پیرس کے اسٹیشن پر کوئی نہ ملا تو ارادہ کیا کہ ہوٹل واگراں Hotel Wacran ہی چلا جاؤں، آرام بھی ملے گا اور سب سے سستا بھی ہے۔ چنانچہ سب سے سستا سونے کا کمرہ مانگا۔ ایک مختصر سا سونے کا کمرہ اور اس کے متصل بیٹھنے کا بھی مختصر ہی سا کمرہ خالی تھا۔ وہ سو فرانک روز پر مل گیا یعنی دس روپیہ روز پر۔ ایک بار اسی قسم کے کمروں میں چند روز کے لیے رہے بھی تھے مگر نیچے کی منزلوں میں غالباً ۱۵۹-۱۵۸ میں۔ یہ چوتھی منزل پر ہیں۔ دوسرے دن صبح ہوتے ہی شوکت اللہ شاہ ہی کے گھر کا رخ کیا۔ اس خوف سے کہ زبان نہ جاننے سے کہیں بھٹکانا نہ پڑے۔ بس یا میٹرو کی جگہ نیکیسی لے کر گیا۔ یہ معلوم نہ تھا کہ یہاں شوکت صاحب پیرس کے باہر نواح میں رہتے ہیں یا رہتے تھے۔ ورنہ یوسف حسین کے پاس چلا جاتا جو پیرس ہی میں مقیم ہے اور بہت سے فرینک بچاتا

قدم قدم پر ۴۵ سان Cent بڑھتے تھے اور دم خشک ہو رہا تھا۔ مگر حساب لگایا تو معلوم ہوا کہ صرف ۵ پائی بڑھ رہی ہیں اس لیے کہ فرینک پیچارہ خود پونے دو آنہ سے زیادہ نہیں۔ تب جا کر قلب کو کیس اطمینان ہوا۔

بورگ لارین حدود پیرس کے باہر ہے۔ شوکت اللہ صاحب جس مکان میں رہتے تھے اس کے مالک سے ملاقات ہوئی اور معلوم ہوا کہ وہ نہیں ہیں۔ پوچھا رہتے تو یہیں ہیں۔ تو معلوم ہوا کہ یہیں رہتے تھے۔ پوچھا کیس باہر گئے ہیں تو ٹوٹی پھوٹی انگریزی میں جواب ملا کہ وہ تو آئے نہیں ہیں۔ میں نے پوچھا کہاں سے تو معلوم ہوا کہ ہندوستان جنت نشان سے۔ پوچھا کب آئیں گے۔ کہا کوئی اطلاع نہیں مگر ان کے نام کے خط آنا شروع ہو گئے۔ غالباً جلد آجائیں گے۔ چنانچہ ان کی ڈاک میں اپنا خط بھی نظر آیا جو میں نے اپنے جہاز کی ڈاک سے ایک ہفتہ پیشتر ان بزرگ کے نام ڈالا تھا کہ میرے لیے ایک ستاسا کمرہ دو والد ام یا ڈاکٹر بہجت وہی کے قریب ہی لے رکھنا۔ وہاں سے سخت پریشان ہو کر پیرس واپس آیا۔ اتفاق سے میاں باسط نے یوسف حسین سے ایک پونڈ قرض لیا تھا۔ ایک لفافے میں اس کا ڈرافٹ بند کر کے مجھے دیدیا تھا کہ اسے مار سیلز سے ڈاک میں ڈال دیجیے گا۔ لطف یہ ہے کہ اس کا ذکر ہی نہیں کیا تھا کہ اس میں ڈرافٹ بند ہے اور ممکن تھا کہ میں اسے کھودوں احتیاطاً وہ خط بھی اناچی کیس سے نکال کر ہاتھ میں لے لیا تھا۔ اس پر یوسف کا پتہ درج تھا۔ عبدالرحمن نے بھی بیلر ڈپارٹر پر چند پتے لکھ دیے تھے ان میں بھی درج تھا اور وہ گلے میں لٹکے ہوئے ”خلافت“ کے تھیلے میں تھے۔ چنانچہ اب اسی پتے پر سار بون Sorbone کے پاس پہنچا۔ مکان ملا گمنٹی بجائی ایک عورت نے دروازہ کھولا۔ یوسف کا نام لیا تو اس نے فرانسسی میں کچھ کہا اور سر اس طرح ہلایا کہ دل خوش ہو گیا۔ پھر اس نے بتایا کہ پانچویں منزل پر ہیں اور ابھی گھر ہی میں ہیں۔ حالانکہ کوئی گیارہ بج چکے تھے۔ پوچھنے پر معلوم

ہوا کہ لفٹ (اوپر جانے کے لیے برقی جھولا) نہیں ہے مگر خوش خوش چڑھتا چلا گیا حالانکہ سانس مجھ سے بھی پہلے چڑھ گیا۔ کمرہ کھٹکھٹایا اور بلا اجازت کا انتظار کئے ہوئے کھولا تو میاں یوسف کا خوبصورت چہرہ نظر آیا ابھی سو کر اٹھے تھے۔ لباس خواب پہنے ہوئے تھے۔ مجھ کھدر پوش کو دیکھ کر عذر کیا کہ کھدر کے کپڑے پھٹ گئے ہیں۔ ابھی لباس خواب Nightdress خریدا ہے۔ میں نے کہا چلو مجھے سب سے ملو اور جس کام کے لیے میں پیرس میں رک گیا ہوں اسے پورا کراؤ۔ فوراً ڈھی بنائی جلدی میں گلا تک کاٹ لیا اور پھر منہ ہاتھ دھو کر سوٹ اور بوٹ پہن کر میرے ساتھ نیچے اترے۔ مگر اسی دن اور اسی وقت ٹیلیفون کی ڈائرکٹری میں یوسف حسین کی نظر سے شاید سروردی صاحب کے مکان کا نمبر گذرا جس سے معلوم ہوا کہ وہ بھی ٹیلیفون پر ہیں۔ اس لیے گھنٹی بجا کر بات کی۔ جب جواب میں سنا کہ میں ابھی ہندوستان سے آیا ہوں تو قسمیں دلا کے اسی وقت (دو شیر و نیر) پر بلایا اور خود پکانے کا اہتمام کرنا شروع کیا۔ وہ بھی پیرس کے باہر Boide Boul

ogne یواری بولان کی طرف رہتے ہیں۔ ایک روسی کسان کی شکستہ حال بیوہ جس کا شوہر شاید مارا گیا اور جس کی زمین چھین لی گئی ان کا کھانا پکاتی ہے۔ ایک روسی کتا جو صرف روسی سمجھتا ہے ساتھ ہے۔ راستہ میں ہم موسیو گاستان گیلر M.Gas-

ton Gaillard کے گھر ہوتے گئے۔ یوسف کہتا تھا کہ وہ ہمارے اب تک بڑے مداح ہیں وہ بیچارے شب خوابی کے کپڑے پہنے ہوئے تھے اور شاید ابھی خط نہیں بنایا تھا۔ اس لیے نیچے سڑک پر نہ آسکے اور مجھے بھی اوپر آنے کی تکلیف نہ دی۔ مگر چار بجے ہوٹل آنے کا وعدہ کیا اور جب ہوٹل میں ملے تو ہمارے ساتھ چائے پی اور ایک ارمنی ریٹوران میں ترکی کھانے کی دعوت بھی دی۔

خیر اس وقت تو ہم ان کو دیکھے بغیر شاید سروردی کے ہاں گئے۔ خوب مزیدار کھانا خوب پیٹ بھر کر کھایا اور خدا کا شکر ادا کیا کہ جہاز سے اترے اور اس

کے ڈھیروں مگر بد مزہ کھانوں سے نجات ملی۔ کھانے کے بعد امریکہ سے آئے ہوئے دھن گوپال مکر جی ملے۔ جنہوں نے معتد و عمدہ کتابیں تصنیف کی ہیں اور جن میں My Brothers Face کی میں نے ہندوستان میں ایک انگریز سے تعریف سنی تھی اور شاہد سے بھی انگلستان کے شاہی شاعر ڈاکٹر برجز نے بہت تعریف کی تھی۔ بالکل جوان آدمی ہیں۔ مجھے بھی امریکہ آنے اور لیکچر دینے کی دعوت دے رہے ہیں۔ شاہد کے ساتھ مزے مزے کی باتیں ہوئیں۔ بیچارہ بہت ہی قلیل تنخواہ پر بہت محنت اور بڑی قابلیت سے جمعیت اقوام کی بین الاقوامی ادبی ادارہ وغیرہ کا کام کر رہا ہے۔ واپسی پر گاستان گیار صاحب ہوٹل میں ملے وہیں سے ڈاکٹر وہی کا پتہ لگا کر ان کو ٹیلیفون کیا اور وہ آکر ملے اور کھانا بھی ہمارے ہی ساتھ ارمنی ریسنوران ”حاجیاں“ میں کھایا۔ دوسرے دن معلوم ہوا کہ دیوان چمن لال ایم ایل اے پیرس آئے ہوئے ہیں۔ ایک بجے وہ خود ہی میرے آنے کا سن کر ہوٹل آئے۔ شاہد سروردی اور گیار کے ساتھ واگر ان ہی میں لچ کھا کر سفارت افغانی میں گیا اور سردار اعلیٰ غلام نبی خاں سے بھی ملاقات کی۔ جب آپ پیرس تشریف لیے جا رہے تھے تاکہ جنرل نادر خاں صاحب سے جو علیل تھے اور کسی قدر اب تک علیل ہیں چارج لیں تو میں نے آپ کو دہلی میں شام کے کھانے پر مدعو کیا تھا اور حکیم صاحب رحمۃ اللہ علیہ بھی تشریف لائے تھے۔ آپ کے بھائی غلام جیلانی صاحب توج بیت اللہ میں اور موتمر عالم اسلام میں ۱۹۲۶ء میں ہمارے رفیق تھے اور ساتھ ہی طواف کیا کرتے تھے۔ وہ انگورہ میں سفیر تھے اور ہیں۔ غلام صدیق خان صاحب برلن میں تھے اور بمبئی میں بھی اعلیٰ حضرت شاہ امان اللہ خان صاحب کے ہمرکاب تھے اور یورپ میں بھی غالباً اس تمام سفر میں ہمرکاب رہے آپ نہایت محبت سے پیش آئے واپسی میں باصرار سخت نیچے تک پہنچانے آئے اور اپنی ہی موٹر میں روانہ کیا اور دوسرے دن لچ کی دعوت دی رات

کو وہی نے بھی ارمنی دوکان میں یوسف کو اور مجھے ترکی کھانا کھلایا۔

یوسف بیچارہ کی صبح ہی سے ساتھ ہے اور ہر وقت ساتھ رہتا ہے اور میری ترجمانی کا کام کرتا ہے۔ مگر جہاں میری دعوت ہوتی ہمراہ نہیں جاتا اور سمجھتا ہے کہ مغربی طریقہ پر صرف میں ہی مدعو ہوں حالانکہ ہر جگہ میزبان نے پوچھا کہ یوسف کہاں ہیں۔ وہ بھی تو مدعو تھے یہی افغانی سفارت خانہ میں دوسرے دن ہو اور یہی رات ہمارے پرانے دوست شریف پاشا کے ہاں ہوا۔ مگر وہی ان کو بھی ساتھ ہی لے گئے تھے۔ اس لیے انہوں نے اپنے تئیں طفیلی نہیں سمجھا۔ خدووند کریم پوری کامیابی عطا فرمائے۔ لڑکانہایت پیارا اور نہایت صالح اور سعادت مند ہے اور بڑی محنت سے تحقیقات میں مشغول ہے۔ فرانسیسی اب خوب بولنے لگا ہے گو میاں شوکت اللہ صاحب بہادر فرماتے ہیں کہ ان کی فرانسیسی میں ابھی ہندوستانی باقی ہے۔ ارمنی دوکان حاجیاں میں ترکی کھانا دوبار کھایا ترکیاں سادہ زیتون کے تیل میں پکی ہوئی اچھی تھیں۔ مگر ”مصالح“ کا نام نہ تھا۔ بھائی کھانا تو ہندوستان میں بھی خوب پکتا ہے اور وہاں کے خراب گوشت تک کی اصلاح یہ مصالح کر دیا کرتے ہیں۔ رام پور سے جلا وطنی اب تک جاری ہے۔ مگر پھر وطن ہے سچ تو یہ ہے کہ شاید اب دنیا بھر میں سرکار کے دسترخوان سے بہتر کھانا کہیں نہیں پکتا۔ اور اگرچہ اس بارے میں نے سخت پرہیز کیا تھا اور خالص انگریزی غذا اور اس میں بھی چربی کے باعث صرف مچھلی اور مرغی کھائی تھی لیکن ایک دن نہیں رہا گیا۔ تھوڑا سا شکر دار جما ہوا ہی کھالیا۔ اس کا مزہ اب تک آرہا ہے۔ تمہارے پنجاب سے دودھ دہی کہاں اچھا ملے گا مگر غنسنفر علی خان ایم۔ ایل۔ اے کو چکھایا فوراً قائل ہو گئے۔ دوبار اس ارمنی دوکان میں اور تیسری بار افغانی سفارتخانہ میں ترکی ”لینورٹ“ بھی کھایا جس کے بغیر ترکی نہیں سمجھتے کہ کھانا کھایا ہے۔ مگر رامپور کے شکر دار دہی کی اور ہی بات ہے ۱۹ کی

صبح کو یوسف کو ساتھ لے کر ایرانی سفارت خانہ گیا۔ اور مرزا حسین خاں علانی (یا اعلیٰ) سے نیاز حاصل کیا۔ میں ٹوٹی پھوٹی فارسی کوئی آدھ گھنٹہ بولتا رہا۔ یوسف نے فرانسیسی سے کام لیا اور معلوم کیا کہ بیحد خوب بولتے ہیں اور مدتوں سے یورپ میں رہتے آئے ہیں۔ کیوں نہ بولیں گے۔ ایک بار وہ کچھ ہماری دونوں کی انگریزی سن کر انگریزی میں ایک فقرہ بول گئے تھے تب جا کر معلوم ہوا کہ انگریزی بھی خوب بولتے ہیں اور پھر تو کوئی گھنٹہ بھر انگریزی ہی میں باتیں ہوتی رہیں۔ نہایت اصرار سے فرمایا کہ آپ ضرور ایران ہو کر واپس جائیں۔ دیکھو صحت کیسی رہتی ہے۔ روپیہ کتنا خرچ ہوتا ہے۔ اگر جلد اچھا ہو گیا اور روپیہ بھی کچھ بچ گیا تو شاید ادھر ہی ہو کر بغداد شریف کی زیارت بھی کر آؤں کر بلائے معلیٰ اور نجف اشرف اور کاظمین شریفین کی عتبات عالیات کی زیارت کا بھی شرف مل جائے۔ اور ایران اور عراق ہوتا ہوا کراچی پہنچ جاؤں۔

سفیر صاحب ایران سے مل کر جب لوٹا تو اترسوں اور پرسوں کی مایوسی کے بعد کہ ٹیلیفون پر ٹیلیفون کیا اور افتخار کی دوکان ”ہندوستان“ کی منتظمہ پولش لیڈی صاحبہ کی طرف سے جواب نہ ملا۔ پھر ایک بار قسمت آزمائی کی اور دو والد ام سے ملنے خود گیا پرسوں بھی گیا تھا مگر دکان پر کوئی نہ تھا بند تھی آج بھی ایسا معلوم ہوتا تھا مگر یوسف نے دروازہ کا ہینڈل گھمایا تو کھل گیا اور اندر جا کر دیکھا تو تن تنہا دو والد ام برانج رہے ہیں۔ سنتے ہی غریب دیوانہ وار نکل آیا اور پیرس کے بازار میں ساری خلقت نے یہ تماشا دیکھا کہ ایک ڈھریل بوڑھا عربی عبا اور ہندوستانی کھدر پہنے ایک فرانسیسی (بظاہر) جوان کے گالوں کو اور منہ کو بوسے دے رہا ہے اور وہ جوان اس کی ڈاڑھی کو چوم رہا ہے جب مصافحہ معانقہ اور بوسہ کنار کا سلسلہ ختم ہوا تو انھیں لے کر ہوٹل آیا دوپہر کو سفارت خانہ افغانستان جا ہی رہا تھا کہ یہاں کے ایک مشہور ترین ڈاکٹر صاحب کا ٹیلیفون آیا کہ بجائے کل صبح

ساڑھے آٹھ بجے کے آج ۲ بجے آؤ۔ ان سے ڈاکٹر وہبی کے ذریعہ سے وقت مقرر کر لیا تھا اور پیشتر اس کے کہ تین ہفتہ کا فاقہ کروں مناسب سمجھا تھا کہ ان کو بھی اپنا حال سنا دوں اور ان سے بھی مشورہ لے لوں ان کا نام Prof. Marcel 'L' Abbe ہے اور یہاں طب کے شعبہ میں جو چار مشہور ڈاکٹر ہیں ان سے ایک یہ بھی ہیں اور ذیابیطس کے علاج کے ماہر ہیں۔ میں نے عذر کیا کہ مجھے سفارت خانہ میں لہج کو جانا ہے کما کہ دو بجے نہ کسی سوا دو بجے تک آ جاؤ مگر چونکہ سفیر صاحب خود سفارت خانہ ڈیڑھ بجے کے قریب تشریف لائے۔ اس لیے ڈہائی بجے سے پیشتر وہاں سے نہ نکل سکا تین بجے ڈاکٹر صاحب کی ہاں پہنچا اور انہوں نے دوسرے دن شام کے سات بجے وقت دیا اس سے پیشتر بالکل وقت نہ دے سکے۔ مجبوراً انہی کے وجہ سے آج تک ٹھہرنا پڑا۔ اب پونے دس بجے ہیں ساڑھے چار بجے فجر کی نماز پڑھی۔ آخری وقت تھا دراصل ساڑھے تین بجے تھے کیونکہ آجکل موسم سرما کا دن ہے گھڑی ایک گھنٹہ زیادہ بجاتی ہے۔ نماز سے فارغ ہوتے ہی خط لکھنا شروع کیا تھا اور دو چار ملاقاتی آگئے ان سے گفتگو ہوئی۔ ایک ایرانی اخبارات کے نمائندے طباطبائی صاحب اور ان کے ساتھی تھے۔ ایک مختصر انٹرویو ایرانی اخبارات کے لیے دیا اور اب اس خط کو ختم کر کے مسٹر کک کے یہاں جاؤں گا۔ کچھ روپیہ نکلوا کر ہوٹل کے بل ادا کروں گا اور ۱۳ بج کر ۵ منٹ کی ٹرین میں (جب دستور ۱۹۲۰ء) لندن جاؤں گا ڈاکٹر کے ہاں سے واپس آکر شریف پاشا کے ہاں گیا ڈاکٹر وہبی وہیں تھے اور رشید سعدی بے جن سے روم میں ملاقات ہوئی تھی اور جو انگریزی خوب بولتے تھے وہ بھی ملے۔ کل رات شریف پاشا کے ہاں کھانا بھی ان دونوں کے ساتھ کھایا۔ شریف پاشا کے ہاں سے پرسوں شام کو واپس آیا تو کیا دیکھتا ہوں کہ قاضی عبدالولی خاں معدو صاحبزادیوں کے جو نہایت حسینہ اور جمیلہ تھیں اور جن میں سے ایک اب مسلمان ہے اور دوسری کو وہ نیم مسلمان



اور نیم کافر کہتے ہیں مگر جو شاعروں کی اصطلاح میں دونوں کی دونوں کافرہ ہیں اور فقہا کی اصطلاح میں ”عین جنات“ ہیں تشریف لائے ہیں۔ ایک امریکن ہے دوسری آسٹریں جرمن۔ یہاں سے چلتی گاڑی میں لکھ رہا ہوں۔ ۵۔۱۲ پر چل کر وکٹوریہ ۳۰۔۱۹ تک پہنچا دے گی۔ مگر ہندوستان کی گاڑی نہیں ہے۔ فرانس کی گاڑی ہے جس میں انقلابی حرکت اب زوروں پر نہیں ہے۔ دونوں تعلیم بھی پار ہی ہیں اور آرٹ بھی سیکھتی ہیں۔ جرمن نے کل شام کو کوئی گھنٹہ بھر میں کوئلہ یعنی چاک سے میری تصویر بھی کھینچ کر عنایت فرمائی ہے۔

خیر یہ تو ہوا مگر رات کو وہی والد ام اور امریکہ کے لکھ پتی نے میرے ساتھ ہوٹل میں کھانا کھلایا۔ یوسف گھر گئے تھے۔ شوکت کا تار آیا تھا کہ آرہے ہیں مگر ان کے گھر کی مالکہ یا خادمہ انگریزی میں تار ہونے کے باعث صحیح طور سے نہ سمجھ سکیں کہ کس وقت سوار ہوں گے اور کس وقت پہنچیں گے۔ کھانا ختم نہ ہوا تھا کہ وہ آگئے اور جیسا میں نے قیاس کیا تھا وہ بھی اسی گاڑی میں آرہے تھے جس میں میں آیا تھا۔ ہم سب نے جا کر ان کا استقبال کیا اور یوسف انھیں اپنے گھر لے گئے۔ میرا خیال ہے کہ اب تک بھی شاید اس بندہ خدا نے اپنے گھر یعنی بور لائن Bour-gla Veine میں کسی کو اپنے آنے کی خبر نہیں کی ہے ان کو چھوڑ کر ہم نے وہی کو ان کے ہوٹل کے قریب چھوڑا۔ پھر پیرس سے باہر نولہ Nevilly میں چونکہ ان کی صحبت سے طبیعت سیر نہ ہوئی تھی۔ اس لیے پھر وہ مجھے واگراں ہوٹل تک چھوڑنے آئے اور آخری میٹر میں واپس ہوئے۔

صبح ہوتے ہی عبدالولی خاں حسب وعدہ آگئے اور پھر دونوں ”بچاچ“ یوسف اور شوکت بھی آگئے اور ہم اپنی آئندہ قیام گاہ دیکھنے کے لیے گئے۔ پہلی رائے فونٹین بلان Fontain Blan کی تھی مگر وہ بہت دور ہے دوسری رائے ہوئی کہ سان کلویا بوادی بولان پیرس کے قریب یا سان ڈر مین Stgermains میں

کمرے یا پھوس کے بنگلے کی تلاش کریں۔ اسی لیے آخر الذکر کو دیکھنے گئے۔ نہایت عمدہ اور دلفریب جگہ ہے۔ پہاڑی ہے جنگل ہے دریائے سین کا کنارہ ہے مگر ان عمدہ منظر کو دیکھ کر بیوی بچے اور بھائی بہن یاد آگئے اور میری آنکھوں سے آنسو جاری ہو گئے۔

جب چلنے لگے تو یاد آیا کہ مہاراجہ پلخر بھی تو یہیں ہیں۔ چنانچہ ان کا پتہ دریافت کرنے کے لیے یوسف کو پاس کے ہوٹل میں بھیجا۔ وہ چند ہی قدم چلے ہوں گے اور ہم نیکیسی والے سے پوچھ ہی رہے تھے کہ ایک راج نے جو پاس کے گھر کی دیوار درست کر رہا تھا اور جس نے غالباً مہاراجہ صاحب کے مکان میں بھی کچھ کام کیا ہو گا بول اٹھا کہ مجھے معلوم ہے لور نیکیسی والے کو پورا پتہ بتا دیا۔ واقعی نہایت ہی خوبصورت Chateau (شاتو) Country House (شہر کے باہر والا مکان خریدا ہے) ہمیں معلوم نہ تھا کہ مہاراجہ بھی یہیں ہیں میں سمجھ رہا تھا کہ وہ نئی مہارانی کے وطن امریکہ تشریف لے گئے اور ہم بے دہڑک اندر چلے گئے۔ دربان کا مکان بند تھا گھنٹی بجائی کوئی نہ بولا تب تو ہم اور بھی بے تکلف ہو کر نیکیسی لے کر اندر چلے گئے اور مکان کو دیکھا اندر کوئی نہیں معلوم ہوتا تھا تاہم دروازہ پر جا کر ہم نے گھنٹی بجائی۔ اب تو اندر سے ایک زبردست کتا دروازہ تک آیا اور تھوڑی دیر بعد ایک ہندوستانی صاحب جو غالباً کپتان بڑودے (ایڈریگٹ) تھے آئے اور دروازہ کھول کر مجھے پہچانا کہ ہونہ ہو علی برادران میں سے ایک دیوانے کھدر پوش ہوں گے۔ اب کیا تھا ہم نے پوچھا کہ رشید ہیں تو معلوم ہوا کہ کل ہی لندن گئے ہیں۔ لور ہمارے آنے کا سنتے ہی یا شاید ہم کو اوپر سے آتے دیکھ کر رشید کی لڑکی نے مٹھی بھرالا پچیاں بھیجیں اور کہا کہ کیا کروں یہاں پان نہیں ورنہ پان بھیجتی۔ ہم نے شکریہ ادا کیا اور میں نے کہا کہ نہیں کہہ سکتا کہ سلام کہلا بھیجتا زیادہ مناسب اور موزوں ہو گا یا دعا کہلا بھیجتا پیار درتے درتے مہاراجہ صاحب

کا حال پوچھا تو معلوم ہوا کہ تشریف رکھتے ہیں مگر زکام کے باعث ابھی خوابگاہ سے برآمد نہیں ہوئے۔ تاہم ایڈیٹنگ صاحب نے خود ہی فرمایا کہ میں اطلاع کئے دیتا ہوں اور جوار شاد ہو گا اس سے آپ کو مطلع کروں گا بڑی دیر تک انتظار کرنا پڑا یہاں تک کہ میاں شوکت کہنے لگے کہ میری تو آنتیں قل ہو اللہ پڑھنے لگیں اور قاضی صاحب نے کہا کہ مجھے ۲ بجے سے پہلے نیم مسلمہ نیم کافرہ کے پاس جانا ہے۔ اگر تم زیادہ ر کے تو میں روانہ باشم تنی میں ڈاکٹر کو سپا دی صاحب آئے اور فرمایا کہ مہاراجہ صاحب کو زکام ہے اس لیے میں نے آج دیر میں خوابگاہ سے نکلنے کا مشورہ دیا ہے لیکن اب وقت ہو گیا ہے اور مہاراجہ صاحب نیچے تشریف لا رہے ہیں۔ تھوڑی دیر بعد انہوں نے پوچھا کہ چائے پیجئے گا۔ تو بچا چچ تکلف کرنے لگے میرے بہنوئی میرے سر میرے سہمی اور اب میرے سالے بھی نمکخوار ریاست رہ چکے ہیں۔ اس لیے میں نے کہا کہ میں تو نہیں پیوں گا (حالانکہ لڑکے کہنے لگے تھے کہ صرف آپ پی لیجئے) البتہ یہ بچے بہت بھوکے ہیں چنانچہ باوجود ان کے جھوٹے انکار کے ہم سب کھانے کے کمرے میں گئے اور ایک بچہ نے اور قاضی صاحب نے چائے پی۔ ابھی یہ مشغل جاری تھا کہ مہاراجہ صاحب نیچے تشریف لے آئے اور مجھے بلایا مہاراج کی صحت بھی خراب ہے دل کی بیماری ہے مگر Organic نہیں ہے ڈیڑھ مہینہ بعد سوئٹزر لینڈ جائیں گے۔ سان ڈر مین سے واپس آکر ہم سب نے کھانا کھایا اور اس کے بعد مس میریا ہینش Miss Maria Heinisch نے میری تصویر کھینچی۔ یہاں کے ہندوستانی تاجر موتی مسٹر رانا جن غریب کو مفت میں دوران جنگ میں سان مارٹینک St. Martinique میں فرانسیسی حکومت نے نظر بند کر رکھا تھا اور جن سے میں وٹھل بھائی پنیل صدر اسمبلی کے ساتھ ایک رات کو ملنے گیا تھا اور جو پرسوں بھی تشریف لائے تھے اور کل بھی تشریف لائے اور دیر تک بیٹھے باتیں کرتے رہے ان کے ساتھ ڈاکٹر وہی کے

ساتھ مارسل ابلی ڈاکٹر کے پاس گیا۔

خوب دیکھا بھالا مگر تین ہفتہ کے فاقہ کو پسند نہیں کیا گیا۔ گو اعتراف کیا کہ کبھی ہمیشہ کے لیے اس سے مرض کی جڑ بھی کٹ جاتی ہے مگر ان کا بھی انصاری کی طرح یہی خیال ہے کہ مرض باقی رہتا ہے اور پھر پرہیز علاج جاری رکھنا پڑتا ہے اور فاقے کے باعث کمزوری کا بھی اندیشہ ہے تاہم کوئی خطرہ اس میں نہیں بتایا بشرطیکہ ڈاکٹر احتیاط برتتا رہے۔ خود ایک غذا نامہ بھی تیار کر دیا اور دو نسخے بھی لکھ دیے اور پیشاب کا خاص امتحان کیا اور ایویان Evian میں جہاں کا پانی ہم لوگ ہوٹل ریحینا Hotel Regina میں پیا کرتے تھے جا کر ایک ڈاکٹر کے ہاتھ کے نیچے علاج کرانے کی بھی ہدایت کر دی۔

یہ تمام داستان ہے میرے آٹھ سال بعد پیرس آنے اور ہوٹل واگراں میں ٹھہرنے کی۔ تم بہت یاد آتے ہو۔ خدا کرے کہ تمہارے آقائے دلی نعمت تمہیں ضرور ہمراہ لائیں جتنا آرام تمہاری ذات سے انھیں پہنچے گا اور انھیں ہرگز نہ پہنچا سکے گا۔ خدا کرے ہمارے دیگر احباب بھی آئیں۔ رات کو شریف پاشا کے ہاں کھانے کے بعد دیر تک ارکان اسلام اور تنظیم مسلمانان لور اس کے لیے ایک نئے ٹائپ کے علماء پیدا کرنے اور تائیس خلافت منہاج خلافت راشدہ پر گفتگو ہوتی رہی۔ کل اس قدر تھک گیا تھا کہ عشاء کی نماز بھی رہ گئی بستر میں داخل ہوئے بغیر ہی اخبار پڑھتا پڑھتا بطخ کے بچہ کے پر کی رضائی پر پڑا پڑا سو گیا۔ مگر الحمد للہ ۱۵:۳ بجے صبح کے یعنی دراصل ۱۵:۳ بجے اٹھ بیٹھا اور نماز فجر اس بار یورپ میں پہلی بار نصیب ہو گئی ”بچا چچ“ لور دو والد ام ٹامس کک کانو کر لور قاضی آگئے اور سامان بند ہو لیا گیا اور سب سے آخری میں حسب دستور سابق ٹامس کک کے ہاں جا کر بیس پونڈ نکلوائے تاکہ ہوٹل کے بل کے چندرہ پونڈ ادا کئے جائیں اور ”انعام“ بالجبر بخشا جائے اور لندن کے لیے کچھ روپیہ رکھ لیا جائے۔ شوکت اللہ

یونہی ساتھ لے لیا اور احتیاطاً کہہ دیا تم جا کر دیکھ لو کسی کا خط کا ہے کو آیا ہوگا۔ مگر ممکن ہے مہاراجہ الور نے میرے مبارکباد کے تار کا جو ۱۶ کو عین ان کی سالگرہ کے دن مار سیلز سے رولنہ کر دیا تھا جواب آیا ہو۔ معلوم ہوا کہ دو خط لندن سے آئے ہوئے ہیں وہ تو شوکت لے آیا مگر ایک تار بھی ہے جس کے لیے رسید پر مجھے خود دستخط کرنا ہوں گے۔ چنانچہ لو پر گیا اور نہایت اطمینان کے ساتھ دستخط کئے مگر بجائے ایک تار کے دو تار ملے۔ ایک شوکت عمر کا تھا جس کا اور اشرف کا خط بھی آیا تھا۔ ایک کو کھولا تو اس میں بھیجنے والے کا نام شوکت ہی تھا مگر بمبئی کا چلا ہوا تھا اور آخری لفظ Courage نظر آیا۔ پڑھا تو پہلے الفاظ تھے Sister Dead آنکھوں کے تلے اندھیرا چھا گیا اور سکتہ کا عالم سا ہو گیا شوکت اللہ کو دکھایا اور دوسری بار پھر پڑھا اور چپ کھڑا کھڑا رہ گیا مگر بحمد اللہ پھر خدا یاد آیا اور ان اللہ وانا الیہ راجعون بار بار پڑھا اور ہو نکل رولنہ ہوا۔ سب کھڑے تھے۔ وہی بھی آگئے تھے۔ پہلے انھیں سے ملاقات ہوئی اور تار کا ان سے ذکر کیا پھر بل ادا کیا۔ اور ایک بہتر فرانک کی بل پر جس کی کہ شراب پی تھی اور جو اسی رات لنڈہائی گئی تھی جس رات کو میں پیرس ساڑھے دس بجے پہنچا تھا مگر سے مگر اسی رات ہی ڈنر پر شریف پاشا کے ہاں نہار شادہ کے نام کے تار کے اس فقرے پر کہ (حرام شراب نہیں دے سکتا) خوب ہنسی اڑی تھی۔ وہ کہہ رہے تھے کہ میں خوب آج سب کو شہین وغیرہ پلاؤں گا۔ پھر جب خود کھانے پر دو اپنی تو کہنے لگے کہ اسے حرام شراب نہ سمجھنا Bactria ہیں جو بطور دوا کے پی رہا ہوں۔ تمہیں یاد ہو گا کہ ایک Item ریحینا ہو نکل میں اس قسم کے بل میں پہلے ہی بار آگیا تھا اور کٹویا گیا تھا۔ اس بار شریک پنجاب کے ایک بزرگ کی عنایت سے جو اسٹیشن پر ملے تھے اور خود ہی ساتھ ہو

گئے تھے اور جب میں نے ہوٹل پہنچتے ہی orangeade فشر دہ نارنج منگوا لیا تھا تو ان ذات شریف نے ہوٹل کے خدمت گار کے کان میں کچھ کہا تھا چونکہ منہ میں پہلے ہی بو آرہی تھی میں سمجھ گیا تھا کہ کیا کیا کہا ہو گا اور جب دوسکی آئی اور معذرت کی اور کہا کہ میں اپنے والد بزرگوار کے سامنے بھی پیتا ہوں۔ دوسروں کی طرح ریاکار نہیں ہوں اور پھر کہا کہ دونوں چیزوں کی قیمت میں خود ادا کر دوں گا۔ میں نے کہا نہیں میں اپنا خرچ دوسروں پر نہیں ڈال سکتا۔ میں افشر دہ نارنج کی قیمت خود ادا کر دوں گا۔ تو فرمایا کہ مگر اس کی (دوسکی کی طرف اشارہ کر کے) قیمت تو آپ نہیں دیں گے جس کا میں نے اعتراف کیا بڑی مشکل سے میں نے ان ذات شریف کو پونے بارہ بجے رخصت کیا پھر وضو کر کے نماز ادا کی اور سونے لیٹا ساڑھے بارہ کے بعد دروازہ کسی نے کھٹکھٹایا میں اندر سے بند کر چکا تھا اس لیے Entree (اندر نہ آؤ) کا تختہ تھا خود جا کر دروازہ کھولنا پڑا کھول کر دیکھتا ہوں تو یہی ذات شریف کھڑے ہیں اور ہوٹل کا پورٹر Porter کہہ رہا ہے کہ دو پونڈ کے عوض مجھ سے دو سو بیس فرانک انہوں نے مانگے اور نیچے دو انگریزوں کے ساتھ شراب پی اب پونڈ نہیں دیتے ان سے پوچھا گیا تو نشے میں چور تھے جواب دینا اور بھی مشکل ہو گیا سب کا قیاس ہے کہ ان کے مانگنے پر اس شخص نے انہیں دوسکی پلائی ہوگی اور یہ مفت کی پی لینے کے بعد فاقہ مستی رنگ لارہی تھی۔ میں نے کہا میں نہیں جانتا یہ شخص میرا دوست نہیں اور نہ اسے میں پہچانتا ہوں۔ یہ کہتا ہے کہ میں ہوٹل ہو س اماں لوورا Hausman Loudra میں رہتا ہوں غالباً بولیوار و ہوش اماں Boulevard Hausman میں ہوٹل لودرے Hotel Loudre ہے۔ اسے وہاں پہنچا دو اور دام وصول کر لو۔ پورٹرنے کہا یہ تو کہتے ہیں کہ میں اسی ہوٹل میں آج رات کو سوؤنگا میں نے کہا یہ جھوٹ ہے بہر حال مجھ سے کوئی واسطہ نہیں تم جانو اور یہ جانیں اس کے بعد دروازہ بند کر کے میں پھر سو گیا صبح کو پورٹر سے معلوم ہوا کہ وہاں نہیں

رہتے پھر انہوں نے کہا (De la Pia Cafe) کا فے دلا پے چلو۔ وہاں جا کر اسے تو دروازہ پر چھوڑا اور خود دوسرے دروازے سے نکل کر رنو چکر ہو گئے۔ یہ شخص جو ان طالب علم کی طرح ہے۔ انگلستان رہ چکا ہے بہت خراب انگریزی بولتا ہے اور ذرا ذرا فرانسسی بھی اور کہتا ہے کہ روس بھی جا چکا ہے اور جرمنی بھی غالباً غلام احمد بتلایا تھا اور کہتا تھا کہ غلام صادق صاحب میرے عزیز ہیں واللہ اعلم بالصواب بہر حال معلوم نہیں کہ پورٹری کی کہانی کی کیا اصلیت ہے مگر میں بھی ۷۲ فرانک کی شراب کے دام ادا کرنے کا گنہگار ہو چکا ہوں۔ اب کیلے قریب آگیا رخصت ہوتا ہوں یہ خط بیگم صاحبہ کو بھیجے دیتا ہوں اس لیے کہ ان کو نہیں لکھ سکا جعفری بھی دیکھ لے گا اور پھر تمہیں بھجوادے گا۔ تمہارے ملٹری ممبر صاحب کی میم صاحبہ جہاز ہی پر تھیں مگر نام کے متعلق کچھ غلط فہمی ہو گئی تھی۔ کئی روز میرے پاس ہی بیٹھے رہے اور ایک بریگیڈیر صاحب کے ساتھ گفتگو کرتے رہنے کے بعد خود ہی مجھ سے خطاب کر کے بتلایا کہ وہ کون ہیں اور کہاں سے آرہے ہیں اور تم لوگ انہیں سٹیشن تک رخصت کرنے آئے تھے۔ اس کے بعد بھی دو چار بار تمہارے شہر کے متعلق تھوڑی تھوڑی دیر گفتگو رہی۔ بریگیڈیر صاحب ہم سے بہت شرافت کے ساتھ ملتے رہے اور ان سے خوب کھل کھل کر باتیں ہوا کیں مگر ان سے ہماری زیادہ باتیں نہیں ہوئیں۔ بریگیڈیر صاحب سے البتہ ان کی خوب باتیں ہوتی رہیں غالباً ان کے شوہر کے دوست ہوں گے اچھا اب کیلے آگیا۔

رخصت

تمہارا محمد علی

(۹)

## ورود لندن

اب میری داستان سنو حیات والا خط جو تم کو اس لیے بھیجا تھا کہ اس وقت تک کے تمام حالات سے مطلع ہو جاؤ تمہیں ملا ہو گا اور کیلے (ساحل فرانس) تک کے سفر کے حالات سے مفصل اطلاع تم کو مل گئی ہو گی۔ یہاں ۲۱ کورات کے آٹھ بجے (دراصل ۷ بجے شام کے جب یہاں عصر کا وقت اچھی طرح باقی تھا) ڈکٹوریہ اسٹیشن پہنچا۔ حیات کا سالاحمد موٹر لیے موجود تھا۔ حیات کے چچا اور سر بھی آئے ہوئے ہیں گو اس وقت چند دن کے لیے وہ جینوا اور پیرس گئے ہوئے ہیں۔ حیات کی سالی نادرہ منہ بچہ کے یہاں ہی ہے۔ رہنمڈ میں نہایت خوبصورت چارپانچ کمروں والا نیا بنا ہوا مختصر سا مکان خرید لیا ہے اور قیمت صرف یہ ہے کہ چھ گنی کرایہ ہر مہینہ ادا کر دیا کرے (یعنی کل اسی روپیہ ماہوار) چند برسوں میں وہ مکان خود اس کا ہو جائے گا۔ سامان خود خرید لیا ہے اور حقیقتاً وہ بھی ماہواری کرایہ پر اسی طرح مل سکتا ہے۔ اس کو دیکھ کر تو میں لور بھی چٹاب ہو گیا۔ علی جان والوں کے مکان کا کرایہ اس سے کچھ ہی کم ہے اور مکان ہمیشہ ان کا رہے گا۔ تم آ جاؤ تو کھانے لور نو کر کا خرچ بھی ہم سب کے لیے معہ شاکر لور طارق کے اگر طارق کو ان کے بھائی چھوڑ دیں تمیں گنی یعنی چار سو روپیہ ماہوار سے زیادہ نہ ہو گا۔ بہت ہوا تو پانچ سو روپیہ ماہوار ہو گا۔ لور باقی لوپر کے لیے میرے پاس کافی بچ رہے گا۔

حمید کے علاوہ عبدالرحمن اور شعیب کے دوست حیدر تھے جن کو راستہ سے میں نے خط بھی لکھ دیا تھا اور تار بھی دے دیا تھا ظفر عمر نے مجھے دہلی لکھ بھیجا



تھا کہ ان کا لڑکا شوکت عمر (دوسرے بھائی کا نام محمد عمر ہے اور یہ دونوں نام سعید محمد خاں کے لڑکے شوکت محمد خاں اور حسن محمد حیات کے بچے شوکت محمد حیات کی طرح ہم دونوں بھائیوں ہی کے نام پر رکھے گئے ہیں) یہاں پڑھتا ہے اس کو لکھ دینا تو ضرور تم سے ملے گا۔ میں نے خیال کیا کہ اس لڑکے کو کیوں نہ لکھ دوں کہ میرے لیے مکان کی تلاش کرے۔ چنانچہ اسی وقت دہلی سے خط لکھ دیا تھا جہاز پر سے پھر لکھا پیرس سے چلتے وقت اس کے اور جامعہ کے میرے پرانے شاگرد اشرف کے خطوط ملے اور ایک تار ملا کہ آپ کے جہاز کے خط کے مطابق اسی محلہ میں کمرے تلاش کر لیے گئے ہیں۔ جہاں آپ کا ڈاکٹر مطب کرتا ہے وہ میرے بیحد گراں تھے۔ سب سے سستے کمروں کا کرایہ کوئی ۷ گنی (۱۰۰ روپیہ سے کچھ کم) فی ہفتہ (یعنی مادریہ بی کے مکان کے کرایہ سے بھی ان کمروں کا کرایہ سچ گنے سے زیادہ ہے)۔ انہوں نے لکھا کہ آپ ہمارے پاس ہی کیوں نہیں رہتے؟ بہر حال دونوں اسٹیشن پر موجود تھے اور سب کی رائے یہ ہوئی کہ آج رات کو وہیں قیام کیا جائے۔ پھر ڈاکٹر سے کل دوپہر کو مل کر پوچھ لینا اگر وہ کہے کہ ۲۱ دن کے فاقے میں تم اس قدر کمزور ہو جاؤ گے کہ تم سے یہاں تک نہ آیا جائے گا تو اس کے قریب کمرے لے لینا۔ خیر انہی کے ساتھ ان کے گھر حمید کے موٹر میں گیا حمید کا امتحان جلد ختم ہونے والا ہے پھر وہی اپنی موٹر میں ہر طرف گھمانے لے جایا کرے گا۔ رات کو ہندوستانی کھانا کھانے ایک ہندوستانی کی دوکان میں گئے اور جھینگے اور مرغی اور ماش کی دال اور پراٹھے خوب اڑے۔ (مگر چار آدمیوں کا ایک وقت ہی کھانا تیرہ روپیہ میں کھایا گیا) یہ مکان بہت اچھا ہے ایک بڑے کمرے میں جو حمید کے کمرے کے برابر ہی میں سوتا ہوں۔ اس سے ذرا بڑے کمرے میں یہ دونوں لڑکے سوتے ہیں اور وہیں لکھا پڑھا کرتے ہیں۔ ان کے علاوہ بڑا وسیع کمرہ ہمارے بڑے کمروں کی برابر کھانا کھانے کا ہے اور خوب سجا ہوا وسیع کمرہ ملاقات

کے لیے ہے۔ مکان کے مالک ایک ادھیڑ عمر کے آدمی ہیں اور یہی عمران کی بیوی کی ہے۔ ان کی بیوی ایک قریب کی عزیز ہے ادھیڑ عمر کی عورت گھر کا تمام انتظام کرتی ہے۔ مالک مکان کے بوڑھے والد (مگر مستعد کار گزار آدمی جو اپنی روٹی خود کماتے ہیں) ساتھ ہی رہتے ہیں۔ بچے یا جوان اولاد بالکل نہیں دو مائیں ہیں۔ آج کل ایک گئی ہوئی ہے اور ایک ادھی عقل کا آدمی کام میں مدد دیتا ہے۔ میں کمروں کا کرایہ دیا کروں گا اور جو کچھ کھانے میں خرچ ہو گا وہ ادا کیا کروں گا۔ پہلے ہفتہ کا بل آئے گا تو معلوم ہو گا کہ کتنا خرچ ہوا کرے گا۔

یہ لڑکے معدہ کھانے کے دودھ گنی فی ہفتہ دیا کرتے ہیں۔ میرا خرچ فی ہفتہ ساڑھے تین گنی ہو جایا کرے گا (یعنی کوئی دو سو روپیہ ماہوار) وجہ یہ ہے کہ ڈاکٹر نے حکم دیا ہے کہ ابھی صرف دو وقت کھانا کھایا کرو۔ اس لیے ایک بجے کے قریب تین چار ناشپاتیاں نرم کوئی پاؤ بھرا سٹرابیری (بالائی کے ساتھ) کچھ چیری جو بیروں کی طرح ہوتی ہے اور ایک دو نارنگیاں کھا لیتا ہوں۔ شام کو ۱۵ بجے تھوڑا سا گوشت اور بہت سی ترکاریاں اور سلاد (کچا کا ہو) کھانے کو ملتا ہے۔ اجازت ہے کہ اگر جی چاہے تو صبح اور سپر کو کافی (قبوہ) بالائی کے ساتھ پی لوں یا بہت ہی ہلکی چائے روٹی کھانے کی اجازت نہیں ہے لیکن آئندہ بھوسی کی روٹی بھی تھوڑی سی ملا کرے کی لطف یہ ہے کہ شکر کی مطلق اجازت نہیں ہے مگر شہد کی اجازت ہے اس لیے قبوہ اور چائے میں شہد ڈال سکتا ہوں مگر پھلوں کے ساتھ گوشت نہیں اور گوشت کے ساتھ پھل نہیں کھائے جاسکتے۔ کھانے کے ساتھ پانی کی اجازت نہیں ہے البتہ دو کھانوں کے درمیان پانی پی سکتا ہوں۔ اس ڈاکٹر کا خیال ہے کہ کھانے کی چیزیں غلط طور پر ملائی جاتی ہیں۔ اس لیے ہاضمہ میں خرابی ہوتی ہے دوسرے قدرتی چیزیں اللہ کی بنی ہوئی کم کھائی جاتی ہیں۔ انسان کی بنائی ہوئی چیزیں زیادہ کھائی جاتی ہیں۔ جن سے ہاضمہ خراب ہوتا ہے امراض پیدا ہوتے

رہتے ہیں اور علاج بھی مشکل ہو جاتا ہے وہ کہتا ہے کہ شہد کھاؤ۔ خدا نے بنایا ہے کہ شکر مت کھاؤ اسے انسان نے خراب کر دیا ہے۔ گنا کھاؤ تو مضائقہ نہیں۔ روٹی انسان کی بنائی ہوئی ہے اگر کھاویں تو کم اور بھوسی سمیت زیادہ گوشت اچھا نہیں ترکاریاں اچھی ہیں لیکن سلاد (جو کچا کا ہو ہوتا ہے) بہتر ہے دوا کا وہ بالکل قائل نہیں۔ شکر کی گولیاں (یعنی سکریں کی) بھی ممنوع، دوا کی جگہ وہ ورزش کراتا ہے لیکن ابھی تک ورزش میں دو طریقہ سے ناک سے لمبے لمبے سانس لینا اور منہ سے سیٹی بجانے کی طرح سانس نکالنا بتایا ہے۔ بیٹھنے اور کھڑے ہونے اور چلنے کا بھی طریقہ بتایا ہے۔ رہا ۲۱ دن کا مسلسل فاقہ تو تم یہ سن کر خوش ہو گی کہ وہ میرے لیے تجویز نہیں کیا جائے گا۔ بلکہ کئی بار دو دو تین تین دن کے فاقے کر دیے جائیں گے کل سہ پہر کو ان کے پاس مزید ہدایات لینے جاؤں گا۔ اب تک دو ڈھائی ملاقاتیں ہوئی ہیں قارورہ کا امتحان ہر ہفتہ ہوا کرے گا۔ گذشتہ ہفتہ کے امتحان میں ۳ فیصدی شکر تھی اور ۱۰/۱ فیصدی چربی۔ اسی ٹون Acetone زہر بھی ضرور کچھ نہ کچھ ہو گا۔ مگر کیمیاوی تجزیہ کرنے والے نے اپنی رپورٹ میں ذکر نہیں کیا تھا۔ یقین ہے کہ اس ہفتہ شکر کم ہو گی پیشاب صرف رات کو آتا ہے مگر اب رات کو صرف ایک بار کوئی دو ڈھائی بجے کے قریب اٹھنا پڑتا ہے۔ اور پھر علی الصباح کوئی چھ بجے اور پھر ایک آدھ بار اور رات کو اکثر بارہ بجے کے بعد سونا ملتا ہے۔ یہاں گرمیوں میں گھڑی ایک گھنٹہ آگے کر دی جاتی ہے اس لیے یہاں کے آٹھ بجے حقیقتاً وقت ۷ بجے ہوتا ہے۔ یہاں کے حساب سے سورج سوانو بجے غروب ہوا کرتا ہے اور پونے پانچ بجے نکلا کرتا ہے۔ نماز فجر تو صرف ایک دن میں مل سکی ہے اور اس کے بعد میں پھر گھنٹہ بھر کے لیے سو گیا۔ نماز عشاء کا وقت ہوتا ہے اور حقیقت تو یہ ہے کہ اس وقت بھی ایسا معلوم ہوتا ہے کہ شفق پھوٹی ہے۔ اب ایسا کیا کروں گا کہ دوپہر کو ایک گھنٹہ سولیا کروں گا تاکہ عشاء اور فجر دونوں اچھی

طرح مل جایا کریں۔

کل میسرز ٹامس گلک کے یہاں گیا تھا تاکہ خطوں کے ساتھ ہی اخبار بھی آجایا کرے۔ وہاں امیر احمد کالڑکا عزیز بھی مل گیا قریب ہی کی بڑی موٹروں کی دکان والے کے ہاں میں کام کرتا ہے چلتے وقت پوچھنے لگا کہ میرے لائق کوئی خدمت ہو تو فرمائیے۔ میں نے کہا کہ بس یہی خدمت کر سکتے ہو کہ موٹروں پر پڑھائے رکھو۔ بسن کو یہ میرٹھ میں (بیگم صاحبہ نواب اسماعیل خان کو) اطلاع دے دینا کہ ان کے بھائی صاحب واجد محمود آجکل خوب محنت کر رہے ہیں مجھے ہمراہ لے جا کر چائے پلائی۔

(۱۰)

## بیگم صاحبہ کو لندن آنے کی دعوت

۲۸ جون ۱۹۲۸ء

بِسْمِ اللّٰهِ الرَّحْمٰنِ الرَّحِیْمِ

پیارے زہرا!

خدا تمہیں زاہد کو اور طارق کو اپنے حفظ و امان میں رکھے اور پروان چڑھائے۔ میں نے بی بی کو خوب مفصل خط لکھ دیا ہے۔ اس سے سب حالات تمہیں معلوم ہو جائیں گے۔ اگر وہ جلد وہلی سے بی بی نہ بھیجیں تو لکھ کر منگالینا میں نے ان کو لکھ دیا ہے کہ تمہارے چچا کو وہ خط (یعنی اس کے دو ضروری ورق) بھیج دیں۔ میں چاہتا ہوں کہ مظفر کے ہمراہ وہ اور بچیاں چلی آئیں۔ اور اگر تم اور زاہد چھوڑ سکو تو طارق صاحب بھی چلے آئیں مظفر انشاء اللہ عنقریب ڈاکٹری کی تعلیم کے لیے آجائیں گے۔ طارق صاحب کو میں نے علیحدہ خط لکھا ہے وہ ضرور ان کو خود پڑھوا دینا۔ اسی طرح لکھنا پڑھنا آجائے گا۔ میں پہلے سے بہت اچھا ہوں مگر تنہائی میں طبیعت سخت گھبراتی ہے اچھا اب رخصت ہوتا ہوں۔ اس لیے کہ ڈاک جا رہی ہے عرفان صاحب سے کہہ دینا کہ انشاء اللہ اگلے ہفتہ ان کے نام مفصل خط لکھوں گا جسے وہ جعفری لے اور تمہاری بی بی کے پاس بھی ضرور بھیج دیں۔ اب تمہیں خدا کے سپرد کیا۔ زاہد کو اور چچا کو اور سب کو خوش رکھو خدا تمہارا بھلا کرے۔

تمہارا پیارا باپ  
محمد علی

مولانا مرحوم کی بیوی صاحبہ زادی

سید محمد صاحب ایڈیٹر ملت دہلی۔ اس وقت موصوف ہورڈ کے ایڈیٹر تھے۔

۱  
۲

(۱۱)

## افسردگی و بے چینی

پیارے عرفان

السلام علیکم ورحمۃ اللہ وبرکاتہ!

تمہارا محبت نامہ مورخہ ۱۵ جون کو ملا۔ اگر تمہیں میری اس مفارقت کا بے انتہا افسوس ہے تو یقین جانو کہ مجھے کچھ اس سے زیادہ ہی افسوس اور صدمہ ہے، جب ۱۸۹۸ء میں ہندوستان کو چھوڑ کر ایک نوجوان نا تجربہ کار طالب علم کی حیثیت سے انگلستان آیا تھا اور اس مہذب اور متمدن ملک کی دلفریبیوں کا بظاہر شکار ہو رہا تھا تو میرے بڑے بھائی ذوالفقار علی صاحب گوہر نے مجھے لکھا تھا کہ بھلا اس ملک میں ہم ہندوستان والے تمہیں کیا یاد آتے ہوں گے۔ ان کے جواب میں نے انھیں اپنے طالب علمی کے زمانہ کا ایک شعر لکھ بھیجا۔ وہی اب تمہیں لکھتا ہوں۔

لنگ باقی ہے اب تک گو تیری محفل میں بیٹھا ہے

کہ رہ رہ کر خیال آتا ہے جوہر کو بیاباں کا

اس وقت تو انگلستان پہلی ہی بار ہزاروں آرزوں اور تمناؤں کے بعد آتا

ہوا تھا مگر اب تو یہ حالت ہے کہ۔

اے بسا آرزو کہ خاک شدہ است

اور صحیح معنوں میں آرزوئیں اسی طرح خاک ہوتی ہیں کہ دل میں کوئی

آرزو ہی باقی نہ رہے۔ سب کی سب نکل آئیں اور ایک کے نکلنے سے بھی دل کو

تسلی نہ ہو یہاں دلفریبی کے یعنی دل کو فریب دینے کے ہزاروں سامان ہیں لیکن

دل کی تسلی کا سارا سامان ہندوستان اور مشرق میں ہے۔ میرے ساتھ جو دونو  
 جوان طالب علم ہیں ان پر ہم افسردہ خاطر دن کا کچھ نہ کچھ اثر پڑ گیا ہے  
 افسردہ دل افسردہ کند مانجھے را  
 لیکن اگر کسی نوجوان کو یہاں کی دلفریبیوں کا شکار دیکھتا بھی ہوں تو  
 بیساختہ کہہ اٹھتا ہوں

چومی بینم کے کز کوئے تو دل شاد می آید  
 فریبے کز تو اول خوردہ بودم یاد می آید  
 رہا میرے ہم عصر دن اور ہم ملتوں اور ہم وطنوں کا اس مفارقت پر اظہار خیال۔ خدا  
 کرے انھیں بھی یہ مفارقت شاق گذرے اب تک تو بظاہر مجھی کو شاق گذر رہی  
 ہے اور اللہ درمن قال

وائے اس شخص کی قسمت جو تجھے یاد کرے  
 ہائے اس شخص کی قسمت جو تجھے یاد رہے  
 بر اورم ابھی میری قسمت پر آنسو ہی گراتے رہو کہ میں ہندوستان کو  
 اور مسلمانوں کو ہر وقت یاد کرتا رہتا ہوں۔ ابھی میری قسمت پر رشک نہ کرو کہ  
 کبھی ہندوستان والے اور مسلمان بھی مجھے یاد کر لیا کرتے ہیں۔ میں یہاں ایک  
 گوشہ تنہائی میں پڑا ہوں حالانکہ لوگ اسے گوشہ تنہائی نہ کہیں گے۔ اس لیے کہ  
 ویمبلڈن Wimbledon میں جا کر ٹلڈین Tilden لاکوسٹ Lacoste کو شاکو Cochet  
 بوروترا Borotra، ہنٹر Hunter پیٹرسن Patterson ہاکس Hawkes کوئین Coen  
 ہیلن ولسن Helanwills ڈی ایوریتھ Dealvarez سلی آسن Cily Aussen بیٹی نٹل  
 Betty Nothal کی لان ٹینس Lawn Tennis دیکھی۔ ہیڈن جا کر فوجی طیاروں کے  
 کرتب دیکھے۔ لارڈز Lords کے کرکٹ کے میدان میں جا کر آکسفورڈ اور کیمبرج  
 کا مقابلہ دیکھا نیوگیلر نی سینما New Gallery Cinema ریجنٹ اسٹریٹ Regent

Street میں جا کر بیری مور Barry More کو ٹالی ٹانگ Tenpest ایکٹ کرتے ہوئے دیکھا اور جارج برنارڈ شا George Bernardshaw کو اسی سینما میں جا کر دیکھا ہی نہیں بلکہ سنا بھی۔ اس لیے کہ مووٹیون Movie Tone میں نہ صرف تصاویر نظر آتی ہیں بلکہ آواز بھی صاف سنائی دیتی ہے۔ اور ہو ہونہ کہ گراموفون کی طرح گڑی ہوئی مگر جس شخص کی ساری عمر ملک و ملت کا کام کرتے گزری ہو اسے ان تماشا گاہوں میں بھی ہو کا عالم نظر آتا ہے غالب نے خوب فرمایا ہے کہ

ہے آدمی بجائے خود ایک محشر خیال

ہم انجمن سمجھتے ہیں خلوت ہی کیوں نہ ہو

لیکن استاد غالب نے بھی انجمن کو خلوت ظاہر نہیں فرمایا۔ حالانکہ یقیناً

ان پر بھی بارہا یہی کیفیت طاری ہوتی ہوگی کہ کسی کو اپنا ہم خیال نہ پا کر بھری محفل میں بھی قید تنہائی کا لطف اٹھانا پڑا ہو۔ بعض لوگوں کی خواہش تھی کہ میں یہاں سیاسی جماعتوں میں پہلے کی طرح حصہ لوں لیکن مجھے یہاں کی کسی جماعت پر اعتماد نہیں اور بھم اللہ ہزاروں ٹھوکریں کھا کر یہ تلخ مگر مفید ترین سبق اب سیکھ گیا ہوں کہ ہماری نجات خدا کے سوا اگر کسی کے ہاتھ میں ہے تو وہ خود ہم ہیں۔ اوپر خدا اور نیچے خود، مجھے کسی سے ملنے میں عذر نہیں اور جو مجھ سے میری بجائے پوچھے گا۔ اس کے سامنے اظہار خیالات کرنے میں مجھے ذرا تامل نہ ہوگا۔ مگر اب مجھے کسی کے پاس جا کر اپنے ملک اور اپنی ملت کا فسانہ غم دل سنانا نہیں ہے سکلات والا۔ میرا ۱۹۳۱ء کا دوست ہے اس نے پارلیمنٹ میں لٹچ لور چائے کے لیے بلایا میں گیا اور اس کے دوستوں سے ملا جن میں سے اسی کی طرح کمیونسٹ تھے اور کچھ لیبر پارٹی والے تھے۔ مگر جس طرح میں نے وہی کھانا کھلایا جو ڈاکٹر کے حکم کے مطابق تھا اور ہر وہ چیز چھوڑ دی جو اس کے حکم کے خلاف تھی اسی طرح ان احباب کے خیالات سے۔ بھی اسی حد تک اتفاق کیا کہ خدائے حکیم کی منشاء اور

۱۔ موصوف پاری تھے اور انگلستان میں بس گئے تھے۔ آپ کو انگریزی پارلیمنٹ کارکن بھی چنا گیا تھا۔



مرضی کے مطابق تھا۔ اور اس حد کے آگے اختلاف کیا۔ دارالعلوم کے مشہور لب دریائے نیمس Terrace یا "شہ بنشمن" پر ریمزے میکڈلنڈ<sup>۱</sup> اور دوسرے لیبر پارٹی کے عمائد اور اسی طرح اور پارٹیوں کے عمائد نظر آئے جو اپنے احباب کے ساتھ بیٹھے چائے نوش فرما رہے تھے۔ مگر اب ان میں سے ایک بھی ایسا نظر نہ آیا جس سے مل کر چارہ گرمی کی کچھ خواہش کرتا۔ حالانکہ پہلے سفروں میں انہیں کی تلاش اور جستجو ہی تھی اور ہر وقت اس کی آرزو رہتی تھی کہ کس طرح ان سے ملا جائے اور انہیں درد دل سنایا جائے۔ ان سے درمان کے لیے کہا جائے۔

یہاں بھی اب بریٹن کی کانفرنس منعقدہ ۱۹۲۶ء انجمن مخالفین

شہنشاہیت League Against Imperialism کی بنیاد ڈالی گئی اور میں بھی ایک طرف چپ چاپ تقریریں سن رہا تھا جس میں یہاں کی لیبر پارٹی کے Leftwing کے کچھ لوگ بطور نمائندوں کے اپنی ٹریڈ یونین کی شاخوں کی طرف سے آکر شریک ہوئے تھے۔ اور برطانیہ کی سامراجی پالیسی کے خلاف اظہار خیال کر رہے تھے۔ سر نیو اس آئینگو<sup>۲</sup> نے بھی ایک نہایت معقول تقریر کی جس میں سائمن کمیشن کے خلاف اظہار خیال کیا ہے۔ مگر میں اس جلسہ میں خاموش ہی بیٹھا رہا کیونکہ حقیقتاً برطانیہ کی سامراجی پالیسی خود اس ملک والوں کے لیے ایک سم قاتل اور زہر ہلاہل ہے۔ اور اگر یہ لوگ اپنے درد کا درمان چاہیں تو کیا تعجب ہے لیکن ہمارے درد کا درمان ان کے ہاتھ میں نہیں بلکہ خود ہمارے ہی ہاتھ میں ہے اور اس کا علاج بیان نہیں کیا جاسکتا۔ یہاں میں ملکی اور ملی علاج کے لیے نہیں آیا ہوں بلکہ اپنے ایک ذاتی مرض کے علاج کے لیے آیا ہوں البتہ جب اکثر نوجوانوں کو

۱ لیبر پارٹی کے لیڈر تھے ایک سے زیادہ بار انگلستان کے وزیر اعظم ہوئے۔ آخر میں اپنی پارٹی

سے کٹ کر قدامت پرستوں سے مل گئے تھے۔

۲ کانگریس کے سابق صدر، آپ نے بھی حال میں انتقال فرمایا

خود غرضی نفس پرستی اور محض معاش کوئی اور معاد فراموشی میں گرفتار دیکھتا ہوں تو خاموش رہنا مشکل معلوم ہوتا ہے۔ ایک بار مجھ سے بہت زور کے ساتھ محض ہندوستانیوں کے ایک جلسہ کے بعد خواہش کی گئی کہ کچھ کہوں تو میں نے یہی کہا کہ اگر ہمارا ملک تباہ ہو رہا ہے اور اس سے بھی زیادہ تباہ ہو گا تو صرف اسی باعث کہ ہم دھواں دھار تقریروں کے عاشق اور پر زور تحریروں کے گردید ہیں عمل کا جہاں تک تعلق ہے ہم ایک مفلوج جسم سے بہتر نہیں۔ سنا ہے کہ بار دہلی کے لیے چندہ جمع ہو رہا ہے۔ دیکھئے کس قدر بھیجا جاتا ہے۔ میرے نزدیک ہماری حب وطن اور ملت پروری کا صحیح معیار یہی ہو سکتا ہے۔ بقول ایک بزرگ کے ”میاں دل کی محبت ہاتھ سے پہچانی جاتی ہے“ ورنہ یہ سب حج حج دندان ہے یہاں لوگوں کو سخت تعجب ہوتا ہے کہ میں اس قدر خاموش ہوں۔ اکثر لوگوں کو تو معلوم ہی نہیں کہ میں اب تین ہفتہ سے لندن میں مقیم ہوں اس کے جواب میں میں بھی کہہ دیا کرتا ہوں کہ میری شورشوری ساری ہندوستان کے لیے ہے۔ یہاں بے نمکی ہی موزوں ہے وہاں لوگ میرے ہر وقت چیخنے چلانے سے تنگ تھے۔ یہاں میری خاموشی سے عاجز آگئے ہیں۔ اگر ہندوستان میں بھی کوئی اب میری خاموشی پر نالاں ہے تو اسے غالب کا شعر سنا دیجئے۔

زمن بجرم طہیدن کنارہ سے کر دی

بیا بقرمن و آرمیدنم بگر

آپ نے محمد خاں<sup>۱</sup> ”جدی“ کی خرافات کے متعلق جو کچھ لکھا ہے اس سے ساری حقیقت آشکارا ہو گئی۔ لیکن میں نے جو قاہرہ میں کہا تھا اس میں کوئی چیز

۱۔ بار دہلی میں مکان نہ دینے کی تحریک چل رہی تھی۔

۲۔ آپ ہیں تو ہندوستانی لیکن اس وقت ہندی حکومت میں ایک ممتاز عہدے پر تھے۔ ان کی طرف سے ہندوستان کے اخبارات میں ایک بار چھپا تھا جس میں مولانا شوکت علی مرحوم پر الزام لگایا گیا تھا کہ

انہوں نے ایک کتاب یعنی کو سلطان ابن سعود کے قتل کرنے کے لئے مکہ منظرہ بھیجا۔

کمزوری کی نہ تھی۔ میں نے شوکت صاحب کے کسی ایسی سازش میں شرکت کی  
 قطعی تردید کر دی تھی۔ مگر میں کس طرح بلا تمام واقعات کے علم کے کہہ سکتا تھا  
 کہ شوکت صاحب کے کسی فقرہ کو توڑ مروڑ کر بھی اسے قتل کی سازش نہ بنایا ہو  
 گا؟ شوکت صاحب سے زیادہ سادہ دل کوئی مسلمان بھی نہ ہو گا۔ ان کو ساری دنیا  
 پر بھروسہ ہے کہ جب خود ان کے دل میں کوئی بات نہیں ہے تو کسی کے دل میں  
 ان پر تھوڑا سا شبہ بھی ہرگز نہ ہو گا۔ اس لیے وہ تحریر و تقریر دونوں میں اجمال  
 و اختصار سے کام لیتے ہیں حالانکہ بعض اوقات تصریح و تشریح زیادہ کار آمد ہوتی  
 ہے۔ مگر وہ کہہ سکتے ہیں کہ تمہاری طوالت پسندی کیا کچھ زیادہ کار آمد ثابت ہوتی  
 رہتی ہے جو میں اس میں اپنا وقت ضائع کروں۔ باوجود میری تصریحات و  
 تشریحات کے میرے ہم وطنوں اور میرے ہم مذہبوں تک میرے متعلق اتنی  
 غلط فہمیاں پھیلانی ہیں کہ تو بہ ہی بھلی۔ مگر آپ رائٹر کے تار کو طول طویل بتاتے  
 ہیں حالانکہ جو اخبارات شوکت صاحب نے روانہ کئے ہیں ان میں تو وہ تار نہایت  
 ہی مختصر ہے۔ حقیقت یہ ہے کہ میں نے رائٹر کے کسی نمائندے سے کوئی گفتگو  
 نہیں کی۔ نہ کسی سے ملا۔ البتہ جو نہی میں عبدالحمید سعید بے کے دولت کدہ پر  
 پہنچا۔ مکہ معظمہ کے موتمر عالم اسلام کے دوست علی حسن صاحب ”الاخبار“  
 کے نمائندے میرے پاس آئے اور مجھے محمد خاں کراچی کے ان ”نوجندی“ کا تار  
 دکھلایا۔ جو مصر تک کے اخبارات کو بھیجا گیا تھا اور کہا کہ اس کے متعلق کچھ کہنا ہو  
 تو فرمائیے۔ چنانچہ ڈاکٹر احمد فواد بے ترجمان بنے اور میں نے کوئی تین کالم کا انٹرویو  
 دیا جس میں اس خرافات کی اس طرح تردید کر دی جس طرح شوکت صاحب نے  
 کی ہے اور اس کے بعد اسلام ملکیت تقلید جادہ اور مولویت، احیائے خلافت راشدہ  
 موتمر عالم اسلام کی ضرورت حجاز کے لیے صحیح ترین طرز حکومت ابن سعود کے  
 وعدوں اور وعدہ خلائفوں پر اپنے خیالات کو ایک مسلسل مگر مختصر طریقہ پر بیان کر

دیا۔ جسے سب حاضرین نے نہایت ہی پسند کیا شام تک انٹرویو کے پردف نہیں مل سکتے تھے اس لیے توکل بخدا علی حسن صاحب ہی پر سب کچھ چھوڑنا پڑا اور ان سے کہہ دیا کہ کل کے ”الاخبار“ کے بارہ پر۔ چے میرے نام لندن روانہ کر دو۔ ان مرد خدا نے نہ معلوم کیا کیا اب تک ایک پرچہ دستیاب نہیں ہوا۔ البتہ ایک صاحب ابوالنصر جن کا خط مولانا ابوالکلام سے ہو ہوتا ہے ان بیچارے نے ایک کاپی ارسال کی ہے۔ یہاں آتے ہی میرزٹامس کک کے ہاں سے خطوط اور اخبار لایا اور راستے ہی میں ایک دو کالم ”الاخبار“ کے پڑھے۔ یہاں آکر اچھی طرح پڑھنے کا ارادہ تھا۔ مگر اشرف نے ڈرائنگ روم کے میز پر وہ لفافہ رکھ دیا جس میں ابوالنصر صاحب کا خط اور اخبارات تھے۔ وہ لفافہ باوجود کامل تلاش کے اب تک نہیں ملا۔ ورنہ آپ کو ”ہمدرد“ اور خلافت میں ترجمہ کے لیے کب کا بھیج چکا ہوتا۔ آج ہی تھک کر ڈاکٹر فواد بے کو لکھ رہا ہوں کہ بھائی ”الاخبار“ ہمارے دونوں اخبارات کو بھیجا کرو۔ اور اس تاریخ کے پرچہ کی چند کاپیاں فوراً یہاں بھیجی اور بمبئی اور دہلی بھی روانہ کرو۔

اچھا اب آپ سے رخصت ہوتا ہوں۔ یہ خط جعفری کے خط میں رکھ کر بھیج رہا ہوں تاکہ ماجد میاں اور ظفر الملک اور وہ بھی اس سے آگاہ ہو جائیں۔ اور پڑھتے ہی آپ کو روانہ کر دیں۔ مصر کے حالات ان حضرات کے خط میں لکھوں گا پھر یہاں کے حالات تفصیل کے ساتھ قلمبند کر کے آپ کو یا ان کو ارسال کر دوں گا۔ مگر آئندہ ہفتہ میں کل سے تین دن کا فاقہ ہو گا اور مسہل بھی۔ آج کل صرف دو بار غذا ملتی ہے اور وہ بھی محض پھل درزش بھی کرنا ہوتی ہے اور ڈاکٹر ”مساج“ یعنی ماش بھی کرتے ہیں۔ ماجد میاں کے خط میں ڈاکٹر صاحب

کے ایک لیکچر کا خلاصہ اور ایک مضمون بھیجتا ہوں جس سے ان کے طبی خیالات  
آپ سب لوگوں کو معلوم ہو جائیں گے۔ اچھا اب رخصت

آپ کا دور افتادہ بھائی  
محمد علی

(۱۲)

## علاج

۵۱۔ کاؤنڈرش روڈ۔ لندن (ایس ڈبلیو ۱۲)

۱۵ جولائی ۱۹۲۸ء

پیارے جعفری۔ چند مطبوعہ کاغذات بھیجتا ہوں، جن میں میرے معالج کے طبی خیالات کا اظہار کیا گیا ہے۔ میرا علاج انھیں کے مطابق ہو رہا ہے اور دراصل معمولی اصطلاح میں ”علاج“ نہیں ہے بلکہ طرز بود و ماند کی اصلاح ہے۔

اگر ”اصلاح“ سے فائدہ ہوا تو پھر ساری عمر اسی طرح بسر کرنا ہو گئی۔ صرف دو وقت کھانا کھاتا ہوں اور ممکن ہے کہ ایک ہی وقت رہ جائے۔ پھلوں کے ساتھ گوشت کی اجازت نہیں ہے۔ نمک کو وہ غیر ضروری بلکہ مضر سمجھتے ہیں اور چونکہ گوشت بلا نمک اچھانہ معلوم ہو گا اس لیے میں نے گوشت ترک کر دیا ہے۔ اور صرف پھل اور ترکاریاں (زیادہ تر کچی مثلاً کاہو اور گلثری) کھاتا ہوں۔ مگر چونکہ شہد اور بالائی کی اجازت ہے اس لیے کچھ برا نہیں پڑ رہتا۔ ورزش صحیح طور پر سانس لینا اور مالش بھی جاری ہیں۔ اچھا ب رخصت ہوتا ہوں۔ کل سے تین دن کا فاقہ ہو گا۔ کل صبح کھانا نکالنے کے چمچے سے ڈیڑھ چمچا انیوز فروٹ سالٹ Enos Fruitsalt ٹاپ کر پیوں گا اور صرف پانی پر گذر ہو گی۔ شکر اب بھی بہت کم ہو گئی ہے صرف ۸ فیصدی رہ گئی ہے پیاس بہت کم ہے۔ پیشاب بھی کم آتا ہے۔ ایسٹون Acetone اب نہیں ہے مگر ایبو من Albumen زیادہ آرہا ہے گو ممکن ہے کہ ماہر تشریح کیماوی نے لکھنے میں غلطی کی ہو۔ اس وقت ۶ فی صدی

ہے۔ پہلے ایک فی صدی تھا۔ اس قدر زیادتی بظاہر لکھنے کی غلطی معلوم ہوتی ہے۔  
۱۲ جولائی کو پھر فاقہ کے بعد قارورہ بھیجا جائے گا۔ اس وقت معلوم ہو گا کہ کیا  
حالت ہے۔ دعا کرو کہ شفا نصیب ہو۔

تمہارا خیر طلب اور دعا گو بھائی

محمد علی

## بِسْمِ اللّٰهِ الرَّحْمٰنِ الرَّحِیْمِ

(۲)

لندن

۲۔ اگست ۱۹۲۸ء

پیاری زہرہ بی

خداوند کریم تمہیں زاہد اور طارق اور شوکت صاحب اور سب اعزہ واقربا دوست احباب کو اپنے حفظ و امان میں رکھے۔ تمہارے کئی خط مجھے ملے۔ علیحدہ خطوط لکھنے میں وقت بہت صرف ہوتا ہے اسی لیے میں ایک خط تمہاری بی بی کو لکھ دیا کرتا ہوں تاکہ دہلی اور رام پور والوں کو میرے حالات معلوم ہوتے رہیں۔ اور ایک خط ماجد میاں ظفر الملک صاحب اور جعفری کو لکھ دیا کرتا ہوں جو ”ہمدرد“ میں شائع ہو جاتا ہے۔ تاکہ سب لوگ میرے حالات سے واقف ہو جائیں۔ اور ایک خط تقریباً ہر ہفتہ شوکت صاحب یا عرفان صاحب کو لکھ دیا کرتا ہوں تاکہ تمہیں اور زاہد کو بھی تمام کیفیت معلوم ہوتی رہے۔ ایک ہی مضمون چھ سات مختصر سے خطوں میں لکھنے سے یہ بہتر ہے کہ ایک دو مفصل خط اس طرح ہر ہفتہ لکھ دیے جایا کریں۔ میں عمد ابدھ اور جمعرات کو کہیں باہر نہیں جاتا نہ کسی کو اپنے گھر بلاتا ہوں تاکہ خطوط لکھ دیا کروں۔ مگر پھر بھی ڈاکٹر کے یہاں ضرور جانا ہوتا ہے۔ اور یہاں جب گھر سے نکلنا ہوتا ہے تو چار پانچ گھنٹہ سے پیشتر آنا ممکن نہیں ہوتا۔ اتفاق سے جمعرات کے دن اکثر کوئی ضروری کام نکل آتا ہے اور اس کے باعث گھر چھوڑ کر جانا ہی پڑتا ہے۔ اس لیے اکثر ایسا ہوا ہے کہ ڈاک کے معمولی وقت کے نکل جانے کے بعد بڑے ڈاک خانہ جا کر وہیں بیٹھ کر خط لکھنا پڑتا



ہے اور وہاں ۶ بجے شام تک تو معمولی نمک سے خط نکل جاتے ہیں۔ لیکن ۷ بجے تک ۲ کا اور نمک لگانا پڑتا ہے اور ۸ بجے تک ۴ کا اور۔ ایک دو دفعہ تو اس کے بعد بھی ۲ کا زیادہ نمک لگا کر مار سلیز تک ہوائی جہاز کے ذریعہ سے خط بھیجنا پڑتے ہیں۔

یہ سب تفصیلیں اس لیے لکھ دی ہیں کہ تم یہ نہ سمجھو کہ میں تم سے غافل ہوں۔ زہرہ بی، میرا علاج جس طرح ہو رہا ہے اس طرح تم کو بھی اپنا علاج شروع کرانا پڑے گا۔ اور میں تم کو یقین دلاتا ہوں کہ انشاء اللہ تعالیٰ تم بہت جلد دہلی ہو جاؤ گی۔ تمہاری صحت اچھی رہے گی اور تم خوب محنت کر سکو گی۔ تم کسی اچھے ڈاکٹر سے اپنے دل کا امتحان کرا کر میری طرح فاقہ کرنا شروع کرو اور دن رات پہلے صرف دو کھانے پر پھر ایک ہی پر اور جہاں تک ہو سکے صرف پھلوں پر گذر کرو انشاء اللہ کبھی بیمار بھی نہ ہو گی۔ یہ طریقہ صرف ذیابیطس کے علاج ہی کا نہیں بلکہ ہر مرض کے علاج کا ہے۔ زاہد تو پھلوں کے عاشق ہیں ان سے کہو کہ اس طرح رہ کر دیکھیں۔

کیا تمہیں تعجب نہیں ہو تاکہ میں نے پانچ دن اور چھ راتوں سے کچھ نہیں کھایا ہے صرف چند نارنگیوں کا اور آدھ سیرانگوروں کا عرق ہی ہر روز پیا ہے اور اس روز بیٹھا تم کو خط لکھ رہا ہوں اور ابھی ایک جگہ دعوت میں جا رہا ہوں زیادہ حصہ پیدل ہی چل کر۔ اور رات کو دارالعلوم میں جا کر مباحثہ سنوں گا اور انشاء اللہ کل صبح کو پہلا کھانا کھاؤں گا اور وہ بھی صرف پھل ہوں گے اور ہفتہ بھر تک سوائے پھلوں کے کچھ نہ کھاؤں گا۔ شوکت صاحب سے بھی کہنا کہ آپ بھی یہ کر کے دیکھیں۔ پھلوں میں کسی پھل کی ممانعت نہیں ہے۔ البتہ مجھے اور انھیں اور تمہیں کیلا نہیں کھانا چاہیے۔ کھجوروں کی، آموں کی، انگوروں کی اجازت ہے۔ کوئی پھل ممنوع نہیں ہے۔ مجھے مشکل ہی سے بھوک معلوم ہوتی ہے بھوک تو معلوم

ہوتی ہے مگر آج چھٹے دن بھی صرف اتنی ہے جتنی کہ پہلے دن معلوم ہوتی تھی۔ پہلا فاقہ تو تین دن کا کیا تھا اور اس میں تو پھلوں کا عرق بھی نہیں پیا تھا صرف پانی پی کر گذر کیا تھا اور تیسرے دن اس سے زیادہ بھوک نہیں لگی تھی جو پہلے دن لگی تھی۔ ڈاکڑی کہتا تھا تو یقین نہیں آتا تھا مگر اب تجربہ کر کے دیکھ لیا۔ اور میں تو ۲۱ دن کا فاقہ کرنے کو بھی تیار ہوں۔

طارق میاں کا جس دن میرے ننھے ننھے خط کے جواب میں خط آئے گا اس دن ان کو بھی خط لکھوں گا۔ زاہد کو انشاء اللہ تعالیٰ اگلے ہفتہ خط لکھوں گا جس میں یہاں کے ٹینس لور کرکٹ کا حال ہو گا شوکت صاحب سے کہہ دینا کہ اگلے ہفتہ انشاء اللہ ان کو بھی مفصل خط لکھوں گا۔

انصاری صاحب لور مہاتما جی دونوں نے جو طریقہ مسلمانوں کے متعلق اختیار کر رکھا ہے اس کو سن کر سخت تکلیف ہوتی ہے۔ شوکت صاحب سے کہہ دینا کہ موتی لعل کی صدارت (میں) کانگریس کی سخت مخالفت کریں لور کہہ دیں کہ اگر جو اہر لال صدر نہ ہو تو مسلمان مخالفت کریں گے، الحمد للہ کہ شعیب صاحب خوب مضبوط ہیں۔

اچھا اب رخصت۔ سب کو پیار۔ طارق میاں کو خوب سا پیار میری طرف سے کہہ کر لیتا۔

تمہارا خیر طلب  
محمد علی

(۱۳)

## غریبان وطن کا قبرستان

لندن

۱۹ اگست

پارے ماجد میاں 'ظفر الملک صاحب اور جعفری

گذشتہ ہفتے میں جو "ہمدرد" کے پرچے آئے ان میں میرے کسی خط کا کوئی ذکر نہ تھا جس سے مجھے اندیشہ ہوا کہ شاید وہ خط جو یورپ پہنچ کر میں نے لکھا تھا اور ۲۱ جون کو ڈور کے اسٹیشن پر ڈالا وہ ۱۱ '۱۲ جولائی تک آپ حضرات کی نظر سے نہیں گزرا۔ اور اگر ماجد علی صاحب کے خط میں صاف تصریح نہ ہوتی کہ انہوں نے حیات صاحب کو اس تاکید کے ساتھ روانہ کر دیا ہے کہ وہ اس خط کو پڑھ لینے کے بعد فوراً جعفری کو بھیج دیں تو میرے دل میں ضرور یہ خوف بھی پیدا ہو جاتا کہ بیگم صاحبہ نے حیات صاحب کو وہ خط تو بھیج دیا مگر یہ لکھنا بھول گئیں کہ پڑھنے کے بعد وہ خط جعفری صاحب کو بھیج دیا جائے۔ تاکہ ان مندرجہ حالات سے قارئین "ہمدرد" بھی واقف ہو جائیں۔

جب تفصیل کے ساتھ کسی چیز کے متعلق لکھنا پڑتا ہے تو پھر ناممکن ہو جاتا ہے کہ اس کو ہر خط میں دہرایا جائے۔ اس لیے میں نے یہ انتظام کیا تھا کہ کسی نہ کسی کو ہر ہفتے مفصل خط لکھ دیا جائے اور وہ اسے آپ حضرات تک پہنچا دیا کریں۔ ۲۱ جون کا خط اس قدر طویل تھا اور اسی مصروفیت کی حالت میں لکھا گیا تھا کہ اس کے بعد کسی اور کو دو سطریں لکھنا بھی مشکل تھا۔ چنانچہ بیچاری بیگم صاحبہ تک کو اس ڈاک سے علیحدہ خط روانہ نہ کیا جاسکا، لیکن چونکہ ان کی اور بچیوں کی پریشانی کا سب سے زیادہ خیال تھا اس لیے میں نے حیات صاحب کا خط بجائے مکتوب الیہ کو

بھیننے کے بیگم صاحبہ کے پتے سے بھیج دیا۔ چونکہ اس ہفتہ کی ڈاک کے ”ہمدرد“ میں بھی اس کا کہیں ذکر نہیں کیا گیا ہے اس لیے مجھے اندیشہ ہوا کہ شاید حیات صاحبہ اسے دہلی بھیجنا ہی بھول گئے۔ اور چونکہ آپ کو بظاہر اس خط کا کوئی علم نہیں اس لیے آپ غالباً ان کو بھی نہیں لکھیں گے کہ آپ کی یاد دہانی پر وہ اسی خط کو آپ کے پاس بھیج دیں۔ اس لیے مجبوراً میں آپ کو لکھ رہا ہوں کہ ان سے وہ خط ضرور منگالیں۔ وہ پہلی ستمبر کو غالباً بمبئی سے نواب صاحب بھوپال کے ہمرکاب روانہ ہوں گے۔ اس خط کو ملتے ہی ان کو لکھ دیجئے کہ وہ اپنے خط میں آپ حضرات کو شریک کر لیں۔ مجھے خوف ہے کہ میں نے لندن سے جو ڈاک پہلی بار ارسال کی اس میں کوئی خط آپ حضرات کے نام ارسال نہیں کیا، لیکن بیگم صاحبہ کو بچیوں کو اور ماجد علی صاحب کو خطوط لکھ دیے تھے اور نیز شوکت صاحب کو اور سب سے زیادہ تفصیل کے ساتھ چونکہ بیگم صاحبہ ہی کو لکھا گیا تھا اس لیے ان سے درخواست کی تھی کہ وہ اپنے خط کا ایک حصہ شوکت صاحب کو اور جعفری کو بھجوا دیں۔ مگر وہ اس شرکت کو گوارا نہیں کرتیں۔ اور ان کے پچھلے خط میں لکھا ہوا آیا ہے کہ آپ میرے خط میں کسی کو شریک نہ کیجئے۔ خواہ کتنا ہی مختصر خط ہو وہ میرے لیے مخصوص ہونا چاہیے۔ مجھے کاتب بننے کی فرصت نہیں۔ معلوم نہیں کہ اس کے بعد انہوں نے اس خط کی نقل جعفری کو بھیجی یا نہیں؟ بہر حال ”ہمدرد“ میں اس کا کہیں ذکر نہ تھا اور اگر وہ بھیجی بھی گئی ہے تو غالباً جمعرات تک آپ حضرات کو مل گئی ہوگی۔ خیر اب یہ انتظام کیا جاتا ہے کہ سب سے زیادہ مفصل خط بالعموم آپ ہی کے نام جایا کرے گا۔ اور جو دوسرے خطوط لکھے جائیں گے ان میں سب کا حوالہ دے دیا جائے گا کہ بعد اوائے آداب کے عرض پرداز ہوں کہ یہاں خیریت ہے اور آپ کی خیریت درگاہ سے نیک مطلوب ہے۔ بڑوں کو سلام چھوٹوں کو

ع۔ تمت تمام شد۔

پہلے اپنی صحت کے متعلق عرض کر دوں کہ اس بار ۶ دن کے فاقہ سے جس میں نارنگی اور انگور کا عرق پینے کی اجازت تھی میری طبیعت بہت اچھی ہو گئی اور یہی نہیں کہ شکر نہیں آئی بلکہ باوجود چربی کے تقریباً اسی مقدار میں پائے جانے کے جو گزشتہ ہفتہ میں تھی میرے پاؤں کے تلووں میں اعصابی سوزش بالکل نہیں ہوئی۔ البتہ گزشتہ ہفتے کے دن چند نوجوان طلباء کے ساتھ ریجنٹس پارک میں چڑیا گھر Zoological Garden دیکھنے کے لیے جانا ہوا۔ اور چونکہ اس دن صبح کو بہت ہی کم پھل کھائے تھے اس لیے ان طلباء کے ساتھ چائے میں شریک ہو گیا۔ افسوس کہ یہاں شہد نہ مل سکا اور شکر کا استعمال کرنا پڑا۔ اس دن میں نے خوب ہی بد پرہیزی کر ڈالی اور مکھن روٹی اور جیم کا بھی استعمال کیا اور کیک کے بھی دو ایک ٹکڑے کھائے۔ یہ میری پہلی بد پرہیزی تھی ورنہ نہ کبھی شکر کا استعمال کیا اور نہ کبھی جیم اور نہ کبھی کیک کا یہاں تک کہ روٹی بھی تقریباً ڈیڑھ مہینے سے نہیں کھائی۔ گو میرے دوست احباب کو شاید اس کا یقین نہ آئے لیکن حقیقت یہ ہے کہ جب بد پرہیزی کرنا پڑی تو میں نے عمد اپیٹ بھر کر بد پرہیزی کر لی۔ تاکہ دیکھوں اس کا اثر کیا ہوتا ہے چنانچہ چند ہی گھنٹوں کے بعد سزا بھی پائی۔ پورے ایک ہفتے کے بعد تلووں میں اعصابی سوزش پھر شروع ہوئی اور اس کا کچھ نہ کچھ اثر کل تک رہا۔ البتہ آج ایک وقت کا فاقہ کرنے کے بعد الحمد للہ وہ کیفیت بالکل دور ہو گئی اور اس شیریں تجربہ نے میرے یقین کو اور بھی پختہ کر دیا کہ میرے معالج غذا کے متعلق جو کچھ کہتے ہیں وہ یقیناً صحیح ہے۔ اس ہفتے سوائے اس بد پرہیزی کے میں نے ان کے کہنے پر اس قدر اور بھی عمل کیا کہ گوشت مطلق نہیں کھایا بلکہ سوائے تھوڑی سی ابلی ہوئی مٹر کے کوئی پکی ہوئی ترکاری بھی نہیں کھائی اور صرف پھلوں پر گزار کیا۔ مگر پھلوں میں علاوہ نارنگیوں کے اور ناشپاتیوں کے اور خوبانیوں وغیرہ کے کچھ گریاں بھی کھائی گئیں (بادام، اخروٹ

وغیرہ) اور لطف یہ ہے کہ کھجوریں بھی روزانہ میں پچیس کھائی گئیں۔ اس لیے اس پر ہیز میں شکایت کا ذرا بھی موقع نہ ملا۔ ارادہ ہے کہ پھر قارورہ کیمیاوی تجربہ کے لیے بھیجوں تاکہ معلوم ہو جائے کہ فاقہ نہ کرنے کے بعد بھی شکر مفقود رتی ہے یا نہیں۔ ورزش کے معاملے میں البتہ بہت کچھ فرو گذاشت ہوئی ہے لیکن آج سے ارادہ کر لیا کہ دن میں کم سے کم دو تین بار ورزش ضرور کیا کروں گا۔ ڈاکٹر صاحب کا قول ہے کہ صحیح غذا سے زیادہ صحیح ہوا کی ضرورت ہے اور جب تک اندر کی ہوا پوری طرح باہر نہ نکالی جائے گی جسم کا اندرونی حصہ صاف نہ ہو گا اور تمام ورزشیں اسی غرض سے کرائی جاتی ہیں کہ میں سانس صحیح طریقے سے لے سکوں۔ چربی پوری طرح سانس لینے میں مانع نہ ہوتی رہے۔ وہ کہتے ہیں کہ اگر میری سانس لمبی ہو گئی تو غذا بھی زیادہ ہضم کی جاسکے گی اور تھوڑی بہت بد پریزی سے بھی زیادہ نقصان نہیں پہنچے گا۔ بہر حال یقیناً اس ڈیڑھ مہینے کے علاج میں اتنا اتفاق ہوا ہے جو اس سے پہلے کبھی نہیں ہوا تھا اور میں شوکت صاحب کو بھی لکھنے والا ہوں کہ وہ بھی اب پھلوں پر گزارہ کیا کریں اور جس طرح سے میں زمین پر لوٹ لوٹ کر اور دوسری ورزشوں میں لمبی لمبی سانسیں لیا کرتا ہوں وہ بھی لیا کریں۔ میرا وزن سات سیر گھٹ چکا ہے۔ کمر چار انچ کم ہو گئی ہے اور سانس ایک سو ستر سے ترقی کر کے دو سو تک پہنچ گئی ہے۔ ان کا وزن تو یقیناً بیس پچیس سیر گھٹ جائے گا بلکہ اس سے بھی زائد اور وہ تھوڑے ہی عرصے میں

کمر پتلی ضراحی دار گردن

کے مصداق ہو جائیں گے۔ بیگم صاحبہ بیچاری مدت سے دبلا ہونا چاہتی ہیں ان کے لیے بھی یہی علاج مفید ہو گا اور چونکہ وہ نقرس کے مرض میں مبتلا بھی ہیں اس لیے یہ طریق علاج اس مرض کے لیے بھی مفید ثابت ہو گا۔ میں بار بار زور دے رہا ہوں کہ لڑکیوں کو لے کر وہ بھی یہیں چلی آئیں اور ابھی اسی مضمون کا تار

انہیں دے چکا ہوں۔ حمیدہ کی بیماری نے بیحد پریشان کر دیا ہے اگر وہ یہاں آگئیں تو حمیدہ بی کا بھی اسی طریقے پر یہاں علاج شروع کر دیا جائے گا لیکن دیکھیے وہ آتی بھی ہیں یا نہیں؟

جہاں اس قدر اپنی صحت یابی کے متعلق لکھ چکا ہوں اور وہاں چند سطریں ایک بزرگ قوم کی وفات کے متعلق بھی لکھنا مناسب نہ ہوگا۔ جمعہ کی صبح کو میں نے اپنا فاقہ ختم کر دیا۔ ڈاکٹر صاحب چاہتے تھے کہ دو دن اور فاقہ کیا جائے لیکن چونکہ میں امام صاحب سے وعدہ کر چکا تھا کہ ٹانگل گیٹ کے دارالصلوٰۃ میں نماز کے بعد مصلیوں سے اسلام کے متعلق ایک مختصر سے مکالمے کی بھی ابتدا کروں اور خوف تھا کہ اگر اسی دن ”افطار“ نہیں کیا گیا تو شاید کمزوری زیادہ محسوس ہو لیکن جو حالت جمعرات کو تھی اگر اس کا پہلے سے ذرا بھی گمان ہوتا تو میں ہرگز جمعہ کو افطار نہ کرتا اور دو چار دن اور فاقہ کرتا۔ کیا معلوم تھا ٹھیک جس وقت میں افطار کر رہا تھا اسی وقت سید امیر علی صاحب دنیا سے رخصت ہو رہے تھے۔ وہ لندن سے کچھ دور سسکس کاؤنٹی کے ایک چھوٹے سے قصبے میں اس زمانہ میں آرام فرما رہے تھے۔ اور مسز امیر علی صاحبہ کے قول کے مطابق آخر وقت تک کام کرتے رہے۔ گو کچھ عرصے سے وہ صاحب فرمائش تھے اور ایک نرس کے ساتھ ہی وہ چلا پھرا کرتے تھے تاہم کسی کو گمان نہ تھا کہ وہ اس قدر جلد داعی اجل کو لبیک کہنے والے ہیں۔ یہاں جس طرح جینا مشکل ہے اسی طرح مرنے کا بھی مشکل ہے۔ جس دن امیر علی صاحب کا انتقال ہوا اسی دن لوگ چھٹیاں منانے جا رہے تھے۔ تجمیز و تکفین کرانے والے پیشے کی یہاں ایک کمپنی ہے۔ چنانچہ اسی نے مرحوم کی میت کو روڈ چ سے ویسٹ فسٹر تک پہنچایا ہو گا اور منگل کے دن تعطیل ختم ہونے پر تابوت بنانے کا انتظام کیا اسی کمپنی کی ایک اسپیشل ٹرین واٹر لو اسٹیشن سے منگل کے دن بارہ بجے کے قریب بروک ووڈ Brook wood کو جو ووکنگ Woking اور ایلڈر

شاٹ Aldershot کے درمیان واقع ہے روانہ ہوئی۔ اور اس میں جنازہ اور اس کو کاندھا دینے والے روانہ ہوئے۔ یورپین رسم کے مطابق پھولوں سے تابوت چھپ گیا ہو گا اس لیے کہ جب میں قبرستان پہنچا تو قبر پھولوں سے بالکل ڈھکی ہوئی تھی۔ میں چند طالب علموں کے ساتھ مونز میں روانہ ہوا تھا۔ مجھے پہلے اس کا علم نہ تھا کہ لوگ اسپیشل میں قبرستان جانے والے ہیں۔ اتوار کی شب کو سر محمد رفیق صاحب سے ملا تب اس کا حال معلوم ہوا اور میں اس سے پہلے ہی مونز کا انتظام کر چکا تھا۔ احتیاطاً ہم لوگ اسپیشل سے بھی پہلے مونز میں لندن سے روانہ ہوئے لیکن بد قسمتی سے ادھ راج میں مونز رک گئی اور اس کے صاف کرنے میں مونز کے مالک کو کچھ غلط فہمی ہوئی جس کے باعث گھنٹہ بھر تک راستے میں رکنا پڑا بالآخر گزرتی ہوئی ایک مونز چلانے والے سے درخواست کی گئی کہ آٹو موبائل ایسوسی ایشن کے سپاہی کو آگے چل کر بھجوادیں۔ یہ مالکان مونز کی ایک جمعیت ہے جس کا سالانہ چندہ دو پونڈ ہے اور اس کی طرف سے تھوڑے تھوڑے فاصلے پر عمدہ دروی پننے ہوئے سپاہی بٹھلا دیے گئے ہیں جو مونز والوں کو راستہ بھی بتاتے ہیں اور اگر کوئی حادثہ واقع ہو جاتا ہے تو مونز اور مونز والوں دونوں کی مرہم پٹی کرتے ہیں۔ ان کے پاس مونز بائسکلیں ہیں جن میں سائڈ کار کی جگہ ایک چلتی پھرتی مونز والوں کی ڈپنٹری ہے۔ اس سپاہی کے آتے ہی سب کچھ ٹھیک ہو گیا اور یہ ۴ مہنت میں بروک وڈ Brook Wood کے قبرستان جا پہنچے۔ دو کنگ کی مسجد کے امام صاحب نماز جنازہ پڑھا چکے تھے اور سید امیر علی صاحب ہمارے پہنچنے سے پہلے ہی سپرد خاک کئے جا چکے تھے۔ البتہ ان کے صاحبزادے وارث امیر علی صاحب مع اپنی والدہ ماجدہ کے اس وقت وہیں موجود تھے۔ چنانچہ قبر پر فاتحہ پڑھنے کے بعد ان کے پاس گیا اور تعزیت کی۔ اس قبرستان میں ہزاروں ہی قبریں ہیں اور اس شہر خوشاں کا نام بھی Necropolis ہے۔ ریل کی پٹری اس کے



اندر تک آتی ہے نہایت وسیع میدان میں باغ لگایا گیا ہے جس کے چاروں طرف پختہ احاطہ کی دیوار ہے نہایت عمدہ سڑکیں روٹھیں چلنے پھرنے والوں کے لیے بنا دی گئی ہیں۔ بلکہ گھر آنے کے بعد ہمیں معلوم ہوا کہ ہم کو لہجہ نہ ملنے کے باعث جو چائے کے وقت دو گنگ جا کر انڈے وغیرہ کھوانے پڑے اس کی ضرورت نہ تھی۔ اس شہر خموشاں کے اندر ایک اچھی خاصی ریستوران بھی موجود تھی جہاں لہجہ کھایا جاسکتا تھا۔ یہاں ایک چھوٹا سا حصہ مسلمانوں کی قبروں کے لیے بھی ہے اور ایک حصہ پارسیوں کی قبروں کے لیے اور اسی طرح ایک حصہ ہندوؤں کی قبروں کے لیے ہے، مگر سید امیر علی صاحب نے عین حیات ہی میں ایک قطعہ اپنے اور اپنے خاندان والوں کے لیے اس طرف خرید لیا تھا جہاں متمول عیسائی دفن ہوتے ہیں۔ یوں تو تجھیز و تکفین کا انتظام کرنے والی کمپنی نے سب کچھ کر لیا ہے لیکن بعد کو معلوم ہوا کہ قبر کا رخ کسی قدر غلط تھا۔ لیکن الحمد للہ کہ کچھ زیادہ غلطی نہ تھی دفن کرتے وقت قطب نما تلاش کی گئی اور ایک شخص کے پاس مل بھی گئی اس کے دیکھنے سے معلوم ہوا کہ قبر کی سمت میں صرف تھوڑی سی کجی تھی زیادہ نہ تھی اور امام صاحب نے میت کا منہ صحیح طور پر قبلہ کی سمت موڑ دیا تھا ہم لوگ جب پہنچے تو قبرستان میں پندرہ بیس آدمی ہی رہ گئے تھے جن میں ایک لارڈ ہیڈلے اور پنجاب کے سابق لیفٹنٹ گورنر سر سالوئی ڈین تھے۔ لارڈ ہیڈلے کے پاس ہی ایک اور بزرگ بھی تھے جن کا اسم گرامی انگلستان کے اخبارات اور رسالوں میں یا تو جنگ افغانستان کے بعد یا ایک نظر آنا شروع ہوا تھا یا اب پھر دو سال سے مکہ معظمہ کی موتمر عالم اسلام کے بعد سے زیادہ تر اسی سلسلے میں پھر نظر آنے لگا ہے۔ آپ سمجھ گئے ہوں گے کہ یہ بزرگ کون ہیں۔ یہ ”سردار“ اقبال علی شاہ صاحب تھے۔ چونکہ اس سے ایک ہی روز پیشتر مجھ سے ان بزرگ کی ٹیلیفون پر گفتگو ہو چکی تھی۔ جس کے متعلق میں ابھی کچھ عرض کروں گا۔ اور مجھ سے مایوس ہو چکے

تھے۔ اس لیے اس بار علیک سلیک کی بھی نوبت نہ آئی۔ سر لوئی ڈین صاحب نے مجھے پہچان کر اردو میں مزاج شریف کہہ کر میرا حال دریافت فرمایا اور فرمایا کہ ہاں میں آپ کو اچھی طرح پہچانتا ہوں۔ میں جواب میں الحمد للہ کہہ کر اور ان سے ہاتھ ملا کر آگے بڑھا۔ مجھے امیر علی صاحب کی قبر کا اور مسلمانوں کی قبروں سے اتنے فاصلے پر ہونا اور متمول انگریزوں کی قبروں سے اس قدر متصل ہونا کچھ زیادہ اچھا نہیں معلوم ہوا۔ مسلمانوں کی قبریں غالباً پہلے یہاں نہ تھیں۔ جتنے کتبے ملے ان سب کو میں نے پڑھا اور معلوم ہوا کہ سب سے پرانی قبر ایک خاتون ضعیفہ احمد فارسی کی ہے۔ جس وقت یہ بیچاری دفن ہوئی تھیں اس وقت شاید کسی کے پاس قطب نما بھی نہ ہوگی اس لیے کہ قبر کی سمت صحیح نہیں ہے۔ اس کے پاس ہی بمبئی کے مشہور و معروف اور نہایت قابل مسلمان ڈاکٹر حبیب جان محمد صاحب کی قبر ہے جس کا ایک ذیابیطس کے عارضہ میں نیشنل لبرل کلب میں انتقال ہو گیا تھا۔ اسی قبرستان میں حیدر آباد کے خطیب امجد حسین کھوکھر، ضلع جہلم کے شیخ عبدالجید اور رائدر کے داؤد ابراہیم موتالا کی بھی قبریں ہیں۔ جن میں سے موثر الذکر کا موثر کے تصادم سے اسی سال انتقال ہوا ہے اور ان کے ایک رفیق جو اسی تصادم میں زخمی ہوئے تھے اس بار ہمارے شریک سفر تھے۔ انھیں قبروں میں ایک قبر مصطفیٰ صحیحی منز لوی کی ہے جو مصری تھے نیز ایک قبر آغا خاں صاحب کے چچا زاد بھائی اور حاجی بی بی صاحبہ کے بھائی آغا شمس الدین شاہ کی بھی ہے۔ اس قبر پر غالباً آغا خاں کی طرف سے یہ عبارت کندہ کی گئی ہے۔

برادر م عزیز

ز رفتن تو من از عمر بے نصیب شدم  
سفر تو کردی دمن در وطن غریب شدم  
آغا خاں صاحب کو کون غریب کہے گا لیکن ان کی ”غریب الوطنی“ اب

ایک ضرب المثل ہے۔ نہ معلوم اس شعر میں کس وطن کی غربت کی طرف اشارہ ہے۔ ان بڑی بڑی پختہ قبروں کے علاوہ کتنی ہی کچی قبریں بھی ہیں اور چند پر بہ ظاہر حکومت کی طرف سے دوران جنگ میں لوح مزار بھی لگا دی ہیں۔ چنانچہ حسب ذیل فوجی یہاں دفن ہیں۔

..... میں ان سب کے لیے فاتحہ پڑھ کر آیا ہوں اور ان کے نام اس لیے لکھ لایا ہوں کہ اگر ”ہمدرد“ کے ذریعہ سے ان کے دور افتادہ پسماندوں کو جن میں سے شاید ہی کوئی ادھر آنکے اطلاع مل جائے کہ ایک مسلمان ان قبروں پر فاتحہ پڑھ آیا ہے تو غالباً انھیں خوشی ہوگی۔

ان مسلمانوں کی قبروں میں ایک عجیب و غریب قبر بھی نظر پڑی وہ ایک ہندو سپاہی کی تھی جس پر اناللہ وانا الیہ راجعون ..... کھدا ہوا تھا۔ نہ معلوم یہ ”اوم بھگوتی“ نام تو نہیں اور اوم کی جگہ غلطی سے فقط ..... کھدا گیا۔ مجھے اس وقت اس کی اطلاع نہ تھی کہ یہاں ہنود کا بھی کوئی قبرستان ہے اور قیاس بھی اس کے خلاف تھا اس لیے کہ ہندوؤں کے مردے تو جلادے جاتے ہیں۔ اس لیے صرف اس ایک ہندو کی قبر کو دیکھ کر تعجب ہوا اس کا نام موتی رام نمبر ۱۱۲ الفنری کھدا ہوا تھا۔ جب ہم وہاں سے چل دیے تو معلوم ہوا کہ ایک حصہ ہنود کی قبروں کے لیے بھی ہے اور وہاں ہنود کی قبریں بھی موجود ہیں۔

مسلمانوں سے کچھ ہی فاصلے پر پارسیوں کی متعدد قبریں ہیں اور یہ حصہ بہت زیادہ شاندار ہے۔ سب سے زیادہ عظیم الشان قبر تو ڈاڈیا صاحب کی ہے جس کے متعلق میں ابھی عرض کروں گا۔ اس کے علاوہ ایک مسقف حجرہ کے اندر سر رتن ٹاٹا کی قبر ہے اور دوسرے میں ان کے والد ماجد جمشید جی نوشیرواں جی ٹاٹا کی قبر ہے۔ اس کے سامنے جمشید جی کی ہمشیرہ مسز داراب جی سکلات والا کی قبر ہے۔ جس پر ان کا مجسمہ (صرف سر اور گردن وغیرہ) پتھر کا کھدا ہوا بنا دیا گیا ہے۔

داراب جی صاحب کی قبر بھی وہیں ہے غالباً یہ شاہ پور کے والد ماجد اور والدہ ماجدہ کی قبریں ہیں۔ مسز داراب جی کے چہرہ پر اور بالخصوص آنکھ کے پاس کسی پرند کی بیٹ پڑی ہوئی تھی جسے میں نے وہاں سے علیحدہ کر کے صاف کر دیا۔ اور شاہ پور جی کے لیے دعا مانگی کہ یہ بہادر اور سچا ہمدرد نوع انسان اور محبت وطن انسانوں اور ہندوستانیوں کی کامیابی کے ساتھ خدمت کرتا رہے۔

مگر دیکھنے کے قابل واڈیا صاحب کی عالیشان قبر ہے۔ اس شہر خموشاں میں آنسو گرانا تعجب کی بات نہیں، مگر ہنسی آنا ضرور تعجب انگیز ہے۔ لیکن ہم میں سے ایک بھی اپنی ہنسی ضبط نہ کر سکا جب کہ ہم نے ایک جانب اس کتبہ کو پڑھا

*I Am Nowrosje Nashirwanje Wadiu of the ancient Aryan race  
of Persia. A citizen of the loyal town of Bombay who lie here peacefully  
under the far off Sky of wide famed Britain.*

نہ معلوم بمبئی جس میں نرمیاں اور بھروچہ جیسے پارسی آج بھی ہیں جس میں داد بھائی نوروجی اور فیروز شاہ مہتا اور جمشید جی نوشیرواں جی ٹاٹا اور رتن ٹاٹا جیسے پارسی گزر چکے ہیں۔ وہ واڈیا صاحب کے اظہار ”وفاداری“ اور اس قدر اصرار کے متعلق کیا کہے گا۔ کیا بمبئی میں صرف جنس وفاداری ہی ملتی ہے۔ حق پرستی، حب وطن اور حریت کی جنسوں کا وہاں کال ہے؟ برطانیہ کی شہرت یقیناً دور دور تک پھیلی ہوئی ہے۔ خواہ وہ کیسی ہی کیوں نہ ہو لیکن یہ سمجھ میں نہیں آیا کہ اس کے آسمان کو کیوں ”دور“ کہا گیا ہے۔ ہر جگہ کا آسمان وہاں کی زمین سے یکساں فاصلے پر ہو گا۔ یہ برطانیہ کا آسمان اس قدر دور کیوں ظاہر کیا گیا؟ اس کتبہ کو جس نے پڑھا وہ بے اختیار ہنس پڑا۔ مگر آنجہانی واڈیا صاحب کا اس میں تصور نہیں ہے ”مردہ بدست زندہ“ بہ ظاہر ان کے کسی وفادار پسماندہ نے ان توقعات کی بناء پر جو انہیں دور دور مشہور ”برطانیہ“ سے ہیں برطانیہ کے آسمان اور ”وفادار“ بمبئی کی

زمین کی اس طرح مٹی پلید کی ہو گی۔ لیکن یہ عبارت بہ ظاہر کسی پارسی کی بھی تصنیف کردہ نہیں ہے۔ اس لیے کہ باقی تین جانب جو کتبے ہیں ان کی عبادتوں سے صاف معلوم ہوتا ہے کہ لکھنے والے کو ژند اوستا سے کہیں زیادہ بائبل پر عبور ہے ”او ہوند“ کا نام تو صرف ایک جگہ آیا ہے لیکن (Saviour Redeemer Father of his Childern) کے القاب کی تکرار کی گئی ہے اور اسی طرح Lordgod کی ذیل کی عبارت کو پڑھیے تو صاف معلوم ہو جائے گا کہ کسی عیسائی کی تصنیف کردہ ہے۔

*Thou who openest the gate of the morning to ascending sun. O. Thou sun of righteousness arise with healing in thy wings & lift up the light of thy countenance on us that in thy light we may see the light of life ever lasting.*

ہم یہاں سے چلے تو لڑکوں کو بھوک لگی تھی اس لیے دو کنگ میں داخل ہوتے ہی کاٹیرج ہوٹل ملا۔ وہاں موٹر رو کی اور ہوٹل میں داخل ہو کر خانساماں یا ”خانم سامان“ کی تلاش کی۔ ایک میم صاحبہ جو غالباً مالکہ تھیں نکل آئیں اور پہلے تو چائے دینے کا وعدہ فرمایا لیکن جب میں آگے بڑھا اور میں نے پوچھا

کہیے کچھ اور بھی ہمت ہو گی

یہ لڑکے بھوکے ہیں لہذا اب تک نہیں کھایا ہے تو اسوں نے گھبرا کر چائے دینے سے بھی انکار فرما دیا۔ ہمارا قیاس ہے کہ انھیں ”شیخ“ سے خوف آیا اور ان کو اندیشہ ہوا کہ کہیں ”شیخ“ اپنی عبا میں ہوٹل کے چھری کانٹے اور چمچے دبا کر نہ لے جائے یا کہیں مالکہ ہی کا مالک نہ بن بیٹھے۔ میں نے دو تین ہی دن ہوئے اپنے مکان سے قریب ہی سینما میں وہ فلم دیکھی جس کا The Sheikhs Song عنوان ہے اور جس میں رڈلف ویٹیو آنجہانی مراقش کے ایک نوجوان ”شیخ زاوہ“ کا ”پارٹ“ کرتا تھا۔ ان فلموں کو دیکھ کر کچھ تعجب نہیں اگر ان ممالک والے اس

اندیشہ سے متردد ہوں کہ اگر ”شیخ زادوں“ کی درازدستیاں یہ ہیں تو نہ معلوم خود ”شیوخ“ کی دازدستیاں کیسی ہوں گی۔ جی میں آیا کہ ہوٹل کی مالک صاحبہ کو مجبور کیا جائے کہ قانون کی رو سے وہ ہمارا مطالبہ مسترد نہ فرمائیں۔ لیکن ان کی سرانسیمنگی پر رحم آیا اور قصبے میں آگے جا کر ایک ریسٹوران میں چائے پی گئی۔ سلا دکھایا گیا اور انڈوں کے آمولیٹ جس کو خانساں ”مالیٹ“ کہتے ہیں۔ لڑکوں کو کھائے گئے (چکھ میں نے بھی لیا)

اب ذرا ”سردار“ اقبال علی شاہ صاحب کا حال سنئے آپ سے زیادہ کون جانتا ہے کہ ان ”نسوار خوار“ نے علی برادران کے خلاف کیا کیا زہرا کھلا ہے۔ یہ افغانوں کے اس مشہور خاندان کے ایک سپوت ہیں جو غالباً حکومت افغانستان کے خلاف کچھ کاروائی کر کے ہندوستان بھاگ آیا تھا اور یہاں سردھنہ ضلع میرٹھ میں آکر پناہ گزیں ہوا تھا۔ اس خاندان کے بہت سے افراد سے مجھے نیاز حاصل ہے اور بعض تو علی گڑھ میں ہمارے ساتھ پڑھتے بھی رہے ”سردار“ اقبال علی شاہ صاحب بھی علی گڑھ کے پرانے طالب علم ہیں اور جب میں ۱۹۱۳ء میں سیدوزیر حسن صاحب کے ساتھ یہاں آیا تھا اس وقت آپ ایڈنبرا میں تعلیم پاتے تھے۔ امتحان تو یہاں شاید ایک بھی پاس نہیں کیا مگر ایک میم صاحبہ سے شادی ضرور کر لی۔ سنا ہے ایک عرصہ تک تو ان کے والد ماجد نے جو تحصیلدار تھے کچھ روپیہ بھیجا لیکن اس کے بعد یہ سلسلہ منقطع ہو گیا۔ ان کے علی گڑھ کے ایک رفیق کے پاس ان کا ایک طول طویل خط ہے جس میں انہوں نے اپنی اقتصادی مشکلات کی داستان کو دہرایا ہے اور پھر بتایا ہے کہ کس طرح غازی امان اللہ خاں کے اعلان جنگ کے بعد ان مشکلات کا حل اس طرح نکل آیا کہ انہوں نے یہاں کے اخبارات کو برطانیہ کی تائید میں مضامین بھیجے جو پہلے تو مسترد ہوتے رہے لیکن بعد کو انڈیا آفس کے ایما سے اور مجھے یقین ہے کہ ”اصلاح“ کے بعد شائع ہونے

گئے۔ جب میں ۱۹۲۰ء میں پھر یہاں آیا تو یہ بھی مجھ سے ملنے آئے۔ مگر میں نے اتفاقات نہیں کیا، البتہ حیات صاحب کی مروت نے انہیں مجبور کیا کہ ملاقات سے انکار نہ کریں۔ اس لیے دو ایک بار آپ ہمارے مکان پر تشریف لائے ۱۹۲۵ء میں آپ مجھ سے دہلی میں ملے اور ”کامریڈ“ کے اسٹاف میں نوکری کی خواہش کی اور نمونہ ایک مضمون بھی لکھ کر دیا۔ میں اگر ان پر اعتماد کر بھی سکتا تب بھی اس مضمون نے ان کی قابلیت کی اس طرح قلعی کھول دی کہ ان کو نوکری دینا میرے لیے ناممکن ہو گیا۔ اور زیادہ سے زیادہ یہ کر سکا کہ ان کے سخت اصرار پر ان کے مضمون کی عبارت کو بار بار اصلاح دے کر اسے ”کامریڈ“ میں چھاپ دیا گیا۔ اس کے بعد انہوں نے The News Pectator نام کا ایک ہفتہ وار پرچہ خود نکالنا شروع کیا۔ جس کو یہ میرے نام بھی بھیجتے رہے پہلا پرچہ بھیجتے وقت جو خط میرے نام آپ نے ارسال فرمایا تھا اس میں میرے ساتھ اپنی عقیدتمندی کا بہت کچھ اظہار فرمایا گیا تھا۔ لیکن اس پرچے کے پہلے ہی صفحے پر آپ کا پہلا ہی نوٹ شوکت صاحب کی مذمت میں تھا۔ جلد ہی معلوم ہو گیا کہ اس پرچے کی اشاعت کی غرض کیا تھی۔ نواب صاحب بھوپال کے خلاف ہر پرچے میں زہر اگلا جاتا تھا اور ان کے بھیجتے کو ریاست کا حق دار بتایا جاتا تھا۔ چند ماہ بعد آپ نے مجھ سے درخواست کی کہ آپ کا یہ پرچہ میں اپنے پریس میں شائع کیا کروں جس میں میں نے فوراً ہی انکار کر دیا۔ اس کے بعد پرچہ شائع ہونا بند ہو گیا۔ اگر کسی شخص کو یہ حسن ظن ہو کہ جو مضامین آپ کے نام نامی سے یہاں کے اخبارات اور رسالوں میں شائع ہوتے رہتے ہیں وہ آپ ہی کے لکھے ہوتے ہیں تو وہ دفتر ”کامریڈ“ ”ہمدرد“ سے The News Pectator کی فائل منگا کر اپنی ضعیف الاعتقادی کی اصلاح کر سکتا ہے۔ خیالات پریشان اور رکیک عبارت بے ربط اور ناقص آپ کی حقیقی قابلیت کے ثبوت میں موجود ہیں۔ اگر اس کے بعد بھی کسی کو

مزید ثبوت درکار ہو تو وہ مئی یا جون ۱۹۲۱ء کی پاپونیر کی فائل اٹھا کر دیکھ لے جس میں ایک پرچہ میں پڑھنے والے کو پہلے ہی صفحے پر ایک ایڈیٹوریل نوٹ ملے گا جس میں میرے ایک خط کا جو یہاں سے شوکت صاحب کے نام لکھا تھا مذاق اڑایا گیا ہے۔ اسی وجہ سے وہ پرچہ میری نظر سے گزرا تھا لیکن اس نوٹ کے بعد ایک اور نوٹ بھی ہے جس میں ”سردار“ اقبال علی شاہ وسط ایشیا کے Expert (ماہر) کے ایک مضمون کے متعلق جو یہاں ایک مصور پرچہ میں مع چند تصاویر کے شائع ہو چکا تھا درج ہے کہ اس میں جو تصویر دی گئی ہے وہ یقیناً ”سردار“ صاحب نے اپنے سفر کے ایام میں ہرگز نہیں کھینچی تھی نہ اس مقام کی تصویر ہے جس کا سردار صاحب نے ذکر فرمایا ہے۔ بلکہ اس سے بہت دور ایک اور مقام کی تصویر ہے اور ایک انگریز فوجی افسر کی کھینچی ہوئی ہے جو اس کی ایک تصنیف کردہ کتاب میں شائع ہو چکی ہے اور اس کے فلاں صفحہ پر موجود ہے اور ہمارے وسط ایشیا کے محقق ایک سارق سے زیادہ حیثیت نہیں رکھتے۔ آپ کے اخبار کے بند ہونے کے بعد آپ کی میم صاحبہ ہندوستان سے ولایت کو چل دیں اور اس ”جنوری“ کے ”دسمبر“ کی طرح

سالہا سال ہوئے ہیں ترے پیچھے پھرتے

جنوری تو ہے تو اے ماہ دسمبر میں ہوں

آپ نے تعاقب کرنے کی ٹھانی۔ سنا گیا ہے کہ والد ماجد سے روپیہ کا پھر مطالبہ کیا گیا اور جب ان غریب نے کہا کہ میرے پاس روپیہ کہاں تو ان کو دھمکی دی گئی کہ اگر روپیہ نہیں دیا گیا تو ایک دیوانی کے مقدمے میں فریق ثانی کی طرف سے ان کے خلاف گواہی دیدی جائے گی۔ اس پر ان کے دوستوں نے کہا کہ بھائی کہیں سے قرض دام لے کر دیدو ورنہ مقدمہ بگڑ جائے گا۔ چنانچہ روپیہ اس طرح ملا۔ اس کے بعد بمبئی تشریف لائے تو حبیب الرحمان خان صاحب (نواب سندریا



جنگ بہادر) جو یقیناً ان کے والد ماجد کو ان کی علی گڑھ کی تحصیل داری کے زمانہ سے جانتے تھے۔ عازم حج نظر آئے پھر کیا تھا؟ آپ نے فرمایا کہ حضرت عجیب بات ہے میں بھی احرام سفر باندھ کر آیا ہوں مگر جدہ کا ٹکٹ نہیں ملتا۔ انہوں نے فرمایا کہ بھائی ایک ٹکٹ تو میرے پاس ہے چنانچہ اس ٹکٹ کو لے کر آپ نے مکہ معظمہ کا قصد فرمایا اور انہیں کے طفیلیوں میں آپ ”جلالہ الملک عبدالعزیز آل سعود ملک الحجاز والنجذ و ملطھاتما کے ”مہمان“ بنے۔ اور ان سے مکہ معظمہ میں ملاقات کی اور ایک دن جو غالباً پہلا ہی دن تھا ان کے ہمراہ آپ موتمر عالم اسلام میں بہ طور وزیر کے شریک ہوئے۔ یہ باتیں میں نے مکہ معظمہ میں سنی تھیں۔ مگر چونکہ میں نے خود تحقیقات نہیں کی ہے اس لیے نہیں کہہ سکتا کہ کہاں تک صحیح ہیں۔ مکہ معظمہ پہنچ کر آپ ہم سے بھی ملنے آئے وہاں پہلے ہی سے متعدد جو اسیس ”دور دور مشہور برطانیہ“ موجود تھے آپ کو دیکھتے ہی ہم سب بول اٹھے کہ آہا آپ بھی تشریف لے آئے۔ آپ ہی کی کسر تھی۔ کم سے کم مکہ معظمہ میں تو نہ انگریزی ٹوپی ”برسر“ تھے اور نہ لباس انگریزی ”دربر“ غالباً ٹوپی تو ترکی تھی اور ریشم کالا بنا کوٹ تھا اور ٹانگوں میں شلوار۔ لیکن اس بد بخت کی کم نصیبی کو کیا کہا جائے گا جو اس طرح مفت سفر کر کے بھی حج سے دو دن پہلے جدہ کو چل دے اور وہاں سے عازم یورپ ہو جائے۔

”ٹائمز“ میں آپ کے مضامین ماجد میاں نے جو مجھے ارسال فرمائے تھے۔ ان میں سے ایک مضمون میں ایک عبارت ہے جس سے ظاہر ہوتا ہے کہ موتمر عالم اسلام کے جلسے اس ترکی قلعے میں منعقد ہوئے تھے جو پہاڑ پر واقع ہے۔ حالانکہ سارے جلسے جیاد کے میدان والی ٹیبلہ یا ترکی فوجی بارک میں ہوئے تھے جو اس پہاڑ اور قلعے کے نیچے واقع ہے۔ اس عبارت سے صاف ثابت ہوتا ہے کہ مضمون کا لکھنے والا کوئی ایسا شخص ہے جس نے اس قلعے کی تصویر ہی دیکھی ہے اور

غلطی سے ترکی شملہ کو ترکی قلعہ سمجھ گیا ہے۔ اور خود موتمر میں ہرگز موجود نہ تھا حالانکہ ”سردار“ صاحب یقیناً ایک دن ضرور وزیر کی حیثیت سے شریک ہوئے تھے۔ یعنی نام تو آپ کا تھا مگر کام کسی انگریز کا تھا۔ آپ کا کام صرف اس قدر تھا کہ شوکت علی محمد علی کے خلاف چند جھوٹی باتیں دل سے گھڑ کر دشمنان اسلام اور دشمنان ہندوستان کے ہاتھ آپ نے فروخت فرمادی تھیں۔ اس موتمر کے بعد آپ کے نام سے نہ شائع کر دیے گئے ہوں گے۔ تو میں پچیس مضامین شائع کر دیے گئے ہوں گے اور اس کے بعد آپ کا ایک لکچر ساؤتھ فیلڈ کی اس قادیانی مسجد میں زیر صدارت سر مائیکل لوڈوانر سابق لیفٹنٹ گورنر پنجاب دلویا گیا جس کے افتتاح کا وعدہ کر کے شہزادہ فیصل ابن عبدالعزیز آل سعود نے بلا آخر انکار کر دیا تھا اور جس کے لیے قادیان سے میرے پاس ایک تار آیا تھا کہ میں سلطان ابن سعود کو پھر آمادہ کروں کہ اپنے صاحبزادے کو اس مسجد کے افتتاح کی اجازت دے دیں۔ مضامین اور لکچر دونوں علی برادران کی مذمت سے بھرے ہوئے تھے۔ لیکن میری حیرت کی انتہا نہ رہی جب مجھے اس مکان کی مالکہ صاحبہ نے سب سے لوپر کی منزل سے سب سے نیچے کی منزل میں یہ کہلوا کر طلب فرمایا کہ ایک صاحب آپ سے ٹیلیفون پر بات کرنا چاہتے ہیں۔ اور ان صاحب نے فرمایا کہ میرا نام اقبال علی شاہ ہے ٹیلیفون پر جو مکالمہ ہوا اب اسے سنئے۔

”سردار“ اقبال علی شاہ۔ مولانا السلام علیکم معاف فرمائیے گا میں نے

آپ کو تکلیف دی

محمد علی۔ وعلیکم السلام

س۔ ل۔ ع۔ ش۔ مجھے اس کا علم نہ تھا کہ آپ کو لوپر سے نیچے آنا پڑے گا

میں سمجھتا تھا کہ ٹیلیفون آپ ہی کے کمرے میں ہے۔

م۔ ع۔ ارشاد فرمائیے۔

س۔ ا۔ ع۔ ش۔ فرمائیے آپ کا مزاج تو اچھا ہے۔

م۔ ع۔ جی نہیں

”س“ ا۔ ع۔ ش۔ امید ہے آپ نے میرا قصور معاف فرمادیا ہوگا۔

م۔ ع۔ جی نہیں

”س“ ا۔ ع۔ ش۔ آپ کا قلب تو نہایت وسیع ہے

م۔ ع۔ مگر میرا دماغ بالکل تنگ نہیں ہے

”س“ ا۔ ع۔ ش۔ کیا میں آپ کی خدمت میں حاضر ہو سکتا ہوں۔

م۔ ع۔ جی نہیں

”س“ ا۔ ع۔ ش۔ میں تو پہلے ہی عرض کر چکا ہوں کہ امید ہے کہ آپ

نے میرا قصور معاف کر دیا ہوگا۔

م۔ ع۔ لور میں بھی پہلے ہی عرض کر چکا ہوں کہ جی نہیں۔

اس کے بعد میں نے ان ذات شریف کو ان کے تمام مضامین یاد دلائے

لور ان کا لکچر یاد دلا یا لور کہا کہ میں تنگ دل نہیں لیکن اس قدر ضعیف الدماغ بھی

نہیں ہوں کہ ایسے پاجیوں سے دھوکا کھاؤں۔ مجھے تعجب ہے کہ برطانیہ کے ایسے

گرگوں کو اس کی طرف سے ایسے گندے کام اور جاسوسی کرتے پھرتے ہیں۔ کیسے

اتنی ہمت ہوئی کہ مجھ سے ٹیلیفون پر گفتگو کریں اور مجھ سے ملاقات کرنا چاہیں۔

میں نے کہا کہ اب اس سلسلہ کو ختم ہونا چاہیے اور میں نے ٹیلیفون کو فوراً منقطع کر

دیا۔

اب اس خط کو بھی اسی خاتمہ پر بالخیر کرنا چاہتا ہوں۔ ورنہ بے چاری بیگم

صاحبہ کے نام دو سطر میں نہ لکھ سکوں گا۔ مہاراجہ پیالہ کا لکچر اور نیکیسی والے کی

میرے ساتھ گستاخی لور اس کا ثمرہ اور اس ثمرے کا جو ثمرہ بنگالی طالب علم کو اور

مجھے چکھنا پڑا وہ داستان اس ہفتے ملتوی رہی۔ انشاء اللہ کل پرسوں اسے لکھ رکھوں گا

تا کہ اگلے ہفتے ضرور بضرور آپ تک جا سکے۔

”ہمدرد“ کی اشاعت کے متعلق کوئی صاحب کچھ نہیں تحریر فرماتے۔ پرچہ ماشاء اللہ خوب نکل رہا ہے۔ خرچ ظفر الملک صاحب کی ہمت سے گھٹ گیا ہے اور اس پر بھی دس صفحے نکل رہے ہیں اور بارہ کا ارادہ ہے۔ خدا اجر خیر عطا فرمائے۔ مگر یہ تو بتائیے کہ قدر دانی میں کس قدر اضافہ ہوا۔ اب آپ صاحبوں اور ”ہمدرد“ اور اسلام اور ہندوستان کے لیے دعا پر اس عریضے کو ختم کرتا ہوں۔

آپ کا بھائی

محمد علی

گزشتہ جمعرات کو (یعنی ۲ اگست کو) میں دارالعوام گیا تھا۔ جمعہ کو دارالعوام کا آخری اجلاس تھا۔ اور سکات والا کے پیہم اعتراضوں اور سوالوں پر لیبر پارٹی نے محض نام کے واسطے بجٹ کے سلسلے میں ہندوستان کا مسئلہ بھی چھیڑا۔ صرف دو گھنٹے ایک شب کو ہندوستان کے ۲۲ کروڑ انسانوں کے لیے بھی وقف کئے گئے۔ مگر وہ بھی آخری اجلاس میں اور کنزرویٹو فرقہ والوں نے عمداً کینیڈا کو انگریزی مزدور بھیجنے کے سلسلے میں فضول تقریریں کر کے اور وزیر محکمہ کے جواب کے بعد بھی تقریر کے سلسلہ کو جاری رکھ کر اور خلاف انتظام طے شدہ یہاں کے سابق سپاہیوں کی سول سروس میں نوکری کے مسئلہ کو بھی اٹھا کر اتنی دیر لگادی کہ ہندوستان کا ذکر خیر بجائے ۹ بجے کے شب کے ساڑھے دس بجے شروع ہوا اور ساڑھے بارہ بجے پر ختم ہو گیا۔ رات کے بارہ بجے تک کی کارروائی اخبار ڈیلی ٹیلیگراف کی فائل کے ساتھ بھیج دی ہے۔ اور باقی کارروائی یوسف حسین خاں (برادر ذاکر صاحب جو آج کل میرے ہمراہ اسی مکان میں مقیم

ہیں) خرید کر کے غالباً آج ہی آپ کو روانہ کر دیں گے۔ سکلات والے کی تقریر بے مثل تھی اور ارل ونٹرٹن نے اسی میں مصلحت سمجھی کہ اس کا مطلق جواب نہ دیں۔ کل مباحثہ کا حال انشاء اللہ اگلے ہفتے ارسال کروں گا۔

محمد علی

(۱۴)

## تہذیب یورپ کے چند مناظر

راہی ملک جرمنی

۱۶۔ اگست ۱۹۲۸ء

پیارے ماجد میاں ظفر الملک صاحب اور جعفری السلام علیکم ورحمۃ اللہ میں ۱۳۔ اگست کی شب کو لندن سے نکلا ہوں اور دو دن پیرس قیام کر کے آج تین ”بچاچھ“ کے ساتھ جرمنی جا رہا ہوں۔ جن میں سے دوہ صاحبین ہیں جن کے ساتھ میں لندن کے مکان میں رہا کرتا تھا اور ایک عبدالرحمن صاحب صدیقی کے بھانجے محمد امین فقہہ صاحب کے صاحبزادہ جو ہمارے فرانس کی حدود میں ترجمان اور سارے عالم میں ہمارے خراچی ہیں۔ خالد صاحب ۹ جو ان کی ہی سے اپنے والد کے ایک دوست کے دوست کے ترجمان اور رفیق سفر بن کر لندن سے نکلے تھے اور ان ”بچاچھ“ کو مارسیلز تک پہنچائے تھے۔ اس کے بعد جب شوکت عمر صاحب نمبر سی پالیٹیکس سے جہاں وہ ۷، ۸ ماہ سے پڑھ رہے تھے کامیاب ہو کر لندن یونیورسٹی کے سیکنڈ ایر میں داخل ہو گئے۔ اور ان کے ساتھ اشرف صاحب کو لندن کاٹنے لگا۔ اور ہمیں ڈاکٹر ذاکر حسین کے بھائی یوسف کے ساتھ چھوڑ کر جو پیرس کی ساربون یونیورسٹی سے دفتر وزیر ہند اور برٹش میوزیم میں مطالعہ کرنے آئے ہیں پہلی اگست کو پیرس چلے آئے تھے۔ میرا ارادہ تھا کہ پہلی ستمبر تک لندن رہ کر کرمل آشن سے علاج کراتا رہا ہوں اور اس کے بعد فرانس آ جاؤں اور بالآخر ایک ہفتہ اٹلی رہ کر عازم ہندوستان ہو جاؤں البتہ راستہ میں ایک ہفتہ مصر میں بھی قیام کروں اور اگر کچھ پیسے بچ سکیں تو فلسطین بھی

ہوتا آؤں۔ لیکن اگست کا مہینہ لندن والوں کے لیے چھٹی کا مہینہ ہوتا ہے اور غریب اور امیر مرد اور عورت اور بچے دو تین دن سے لے کر دو ماہ تک کے لیے لندن سے باہر سمندر کے کنارے یا کسی اور تفریح گاہ کو چلے جاتے ہیں۔ چنانچہ کرنل آسن صاحب بھی ۱۱ اگست سے ۱۰ دن کے لیے انگلستان کے مشہور اور قدیم جنگل نیو فاریسٹ میں چلے گئے ہیں، یہاں دو کنگ کے امام صاحب نے اصرار فرمایا کہ عید میلاد کے جلسہ تک جو ۸ ستمبر کو ہونے والا ہے لندن میں قیام کروں۔ اور اس جلسہ میں ایک تقریر کرنے کے بعد انگلستان سے رخصت ہوں۔ جب میں قاہرہ گیا تھا تو ڈاکٹر احمد فواد نے سخت اصرار کیا تھا کہ یورپ چھوڑنے سے پیشتر جرمنی کے مشہور شہر فریڈرٹھ کے ذیابیطس کے ماہر ڈاکٹر پروفیسر فان نارڈن کو بھی اپنا حال سنا تا آؤں۔ اور گو میں کہہ چکا تھا کہ میں علاج صرف کرنل آسن کا کروں گا۔ لیکن ان کے اصرار پر اس کا وعدہ کر چکا تھا کہ ان سے اپنا طبی معائنہ ضرور کرا لوں گا تاکہ معلوم ہو جائے کہ کرنل آسن کے علاج کے بعد اب حالت کیسی ہے۔ اس لیے گذشتہ ہفتہ میں ایک دن جا کر اپنے پاسپورٹ کی بلجیم، جرمنی اور ہالینڈ کے لیے بھی توسیع کرا لیا۔

عجیب حسن اتفاق ہے کہ دوسرے ہی دن جرمنی سے چٹو پدھیا صاحب مسز نیڈو کے بھائی کی دعوت بھی آئی۔ میں ان کا دعوت نامہ اور اس پر میں نے جو جواب لکھا تھا دونوں ملفوف کئے دیتا ہوں۔ جس سے آپ کو معلوم ہو جائے گا کہ دعوت کس قسم کی تھی اور میں نے اس کا کیا جواب دیا۔ مجھے اس وقت ترجمہ کرنے کی فرصت نہیں ہے آپ حضرات خود ترجمہ کر سکتے ہیں ورنہ میں نے اس کا خلاصہ اس خط میں دے دیا ہوتا۔ میں ۱۱ ہی کو روانہ ہو گیا ہوتا مگر بیگم صاحبہ کو جو تار گزشتہ بدھ کو دیا تھا اس کے جواب کا پیر تک انتظار تھا۔ گو گزشتہ ہفتہ کے تار

کا جواب نہ آنے سے تقریباً پوسی ہو چکی تھی اور میں نے یقین کر لیا تھا کہ وہ میجر سعید محمد خاں کے ساتھ جو بھوپال سے ۴ اگست کے جہاز میں روانہ ہو رہے ہیں، معد لڑکیوں کے نہیں آرہی ہیں۔ ۱۳ اگست کو ان کا جواب بھی آگیا کہ روپیہ کا کوئی بندوبست نہیں ہو سکا اور میں نے حمیدہ بی کو خدا پر چھوڑ کر خود جرمنی جانے کے لیے رخت سفر باندھنا شروع کیا۔ تھوڑی دیر میں چٹوڑہیا صاحب کا تار بھی برلن سے آگیا کہ سب اطلاعات کر دیے گئے۔ چنانچہ وقت بچانے کے لیے اسی شب گاڑی میں یوسف صاحب سے رخصت ہو کر روانہ ہو گیا۔ یہ راستہ ساؤتھیمپٹن لورڈرے اور اورے ہو کر آتا ہے۔ اور چینل (ردوبار انگلستان) کے عبور کرنے میں ۶ گھنٹے لگتے ہیں۔ عام طور پر لوگ اس سے گھبراتے ہیں لیکن وقت کی بچت ہوتی ہے۔ اس لیے کہ رات کو ڈور کیلے ہو کر اور فاک اسٹون بولون ہو کر سفر کیا جاسکتا ہے۔ راستہ میں بڑی خیر ہو گئی۔ ساؤتھیمپٹن کے اسٹیشن پر کوئی قلی نہ ملا اس لیے اپنے ہینڈ بیگ وغیرہ اور سوٹ اٹھا کر میں بھی اور مسافروں کے پیچھے ہو لیا اور انہی کے ساتھ ایک کشتی پر سوار ہو گیا۔ اگر جاتے ہی سونے کے لیے کیبن نہ مانگا جاتا تو بجائے فرانس کے میں جزائر چینل پہنچ گیا ہوتا۔ جب میں نے کشتی پر سوار ہو جانے کے بعد اپنا ٹکٹ کمرہ لینے کے لیے دکھایا تو پتہ چلا کہ

ترسم نہ ری بکعبہ اے اعرابی  
کیں رہ کہ تو میردی بترکستان است

فورا اتر کر اس طرف گیا جہاں ایک دوسری کشتی، فرانس جانے کے لیے کھڑی تھی۔ غریب فرانسیسی مزدوروں کو تو ۵ فرانک مزدوری کے مل جاتے ہیں تو اسے غنیمت سمجھتے ہیں لیکن یہاں کے قلیوں کو ۲ شلنگ بھی مشکل سے کافی ہوتے ہیں اور استغناء کا یہ عالم ہے کہ مسافروں کی طرف بہت کم توجہ کرتے ہیں۔ رہے



ٹیکسی والے تو اس جماعت میں تو ایسے خبیث بھرے ہوئے ہیں کہ کچھ ٹھکانا نہیں، ساری دنیا سے زیادہ بھاری ست اور سڑیل ٹیکسیاں لندن کی ہیں لیکن کرایہ پیرس کی عمدہ ترین ٹیکسیوں سے بھی سگنا چوگنا ہے اور انعام بطور انعام کے قبول نہیں کیا جاتا بلکہ حق سے بھی زیادہ سمجھا جاتا ہے اور اگر خوردہ لینا پڑتا ہے تو بڑے اصرار کے بعد ملتا ہے۔ شلنگ ورنہ ایک شلنگ کا ڈیڑھ شلنگ کرایہ ہو اور ڈھائی دیا جائے تو ٹوپی چھو کر جیب میں رکھ لیتے ہیں اور نہایت اطمینان سے رخصت ہونا چاہتے ہیں۔ ان ٹیکسی والوں کے متعلق انشاء اللہ آئندہ کسی خط میں تفصیل سے لکھوں گا اور وہ سارا قصہ دہراؤں گا جو مجھے پیش آیا تھا۔ اور جس کی بدولت لندن کے ایک پر جوش بنگالی طالب علم کو ٹیکسی والے کو دو پونڈ بطور خرچہ دینے پڑے تھے اور مجھے ان کی حمایت کرنے والے سولسٹر اور پیرسٹروں کو ان کے گھنٹہ بھر کی محنت کے لیے ۵ پونڈ ۷ شلنگ ۶ پنس دینا پڑے تھے۔ ۱۴ کو پیرس پہنچ کر اسی وقت راہی فریفرٹ ہو گیا ہوتا۔ مگر چٹوپادھی صاحب کا خط جس کے متعلق ان کا تار آیا تھا کہ اس میں ہدایات سفر ارسال کئے گئے ہیں۔ مجھے اس دن ٹامس کک کے یہاں سے نہ مل سکا اس کے علاوہ ”بچاچھ“ کو سین ڈرین کی سیر کرانے گیا تھا۔ واپسی میں یکا یک داہنے پاؤں میں درد شروع ہوا اور اسی کے باعث شب کو حرارت ہو گئی۔ درد کل بھی رہا اور آج بھی باقی ہے اور قیاس یہی ہے کہ یہ سب ذیابیطس اور نیورائٹیس کی علامت ہے۔ چنانچہ آج شب کو فریفرٹ پہنچ کر کل صبح کو پیر بھی دکھاؤں گا میری صحت کی عام حالت اچھی ہے۔ پچھلے فاقہ کے بعد ایک ہفتہ تک میں نے گوشت نہیں کھایا بلکہ محض پھلوں اور بغیر پکی ہوئی ترکاریوں پر یعنی کھیرا کڑی دلائی بیگن اور کاہو پر گذر کیا۔ قارورہ کا امتحان کر لیا تو شکر نصف فیصدی تھی اور چربی ۱۰۰/۷۰ فی صدی تھی۔ فاقہ کرنے کے بعد شکر بالکل نہ تھی اور چربی ۱۰۰/۳ فی صدی تھی۔ وزن مخصوصہ ۶۴۳ سے بڑھ کر ۶۱۶ ہو گیا

تھا وزن تو نہیں بڑھا تھا صرف چھ چھٹانک کی زیادتی ہوئی تھی مگر خلاف توقع کمر ۱۲ انچ بڑھ گئی تھی اور پاؤں کے تلووں میں اعصابی سوزش پھر کسی قدر شروع ہو گئی تھی۔ اس لیے میں نے پھر ڈاکٹر گالپا کے دستور کے مطابق سفر میں فاقہ شروع کر دیا اور آج فاقہ کا چوتھا دن ہے۔ البتہ جس شب کو بخار آیا تھا اور سردی محسوس ہونے کے باعث ترکاری کا شور با بچا چنچ تیار کرالائے وہ پی لیا تھا۔ مگر صبح ہی کو فروٹ سالٹ کا ایک مسہل اور لے لیا۔ رات اور پرسوں رات بھی بائیں پاؤں میں اعصابی سوزش ہوئی تھی۔ اس سے کچھ امید بھی بندی تھی ہے کہ مرض کا فاقوں سے مقابلہ ہو رہا ہے اور ہر میت اٹھانے سے پہلے مرض زور دکھا رہا ہے۔

میرا ارادہ تھا کہ کل آپ کو خط لکھتا مگر اس درد کے باعث نہ لکھ سکا اور بجائے اس کے کہ خالد کو ساتھ لے کر پیلس نامی میوزک ہال دیکھنے چلا گیا۔ برادران من! اب تو مدت سے کسی محفل رقص و سرود میں شریک نہیں ہوتا ہوں اور باوجود نفس مارہ کے بہت سے مطالبات کے انھیں پورا کرنے سے باز رہتا ہوں۔ انھیں کیفیات قلبی کو ایک شعر میں اس طرح ادا کیا تھا۔

یکبارگی ہوس کے چھٹے سارے مشغلے

اے دل نگاہ یار یہ کیا سحر کر گئی

ہندوستانی گانا سننے کو البتہ اب بھی دل تڑپا کرتا ہے اور شوکت صاحب نے تو ایک دوبار نفس کو بہت ہی لالچ دالیا۔ اس لیے کہ گوہر جان کی طرف سے وہ دعوت لائے تھے کہ کبھی کبھی تو گھر آکر کچھ سن لیا کیجیے۔ میں قسم کھاتی ہوں کہ سوائے اقبال کے اشعار کے اور حسرت کی غزلوں کے آپ کو کچھ اور نہ سناؤں گی۔ لیکن میں نے ضبط و صبر سے کام لیا اور کہلا بھیجا کہ اب تو معذور ہوں۔ البتہ جب کبھی کلکتہ جاتا ہوں تو پیارے صاحب کا گانا ضرور سن لیا کرتا ہوں اور ”جنت نگاہ“ نہ سہی ”فردوس گوش“ تو ضرور نصیب ہو جایا کرتی ہے۔ مہاراجہ الور کے

ہمراکب رامپور گیا تھا تو پہلی شب کو جب میں محفل رقص و سرود میں حاضر نہ ہوا تھا تو بلوایا گیا تھا مگر جب میں نے عذر پیش کر دیا، تو مہاراجہ صاحب نے اسے قبول نہ فرمایا، بلکہ خود بھی اس کے بعد محفل رقص و سرود میں شریک نہ ہوئے اور اس کے عوض توالی کی محفل اپنی قیام گاہ کے پاس ہی ہر شب کو منعقد کرائی۔

ہندوستان میں جو تھیٹروں کی حالت ہے وہ آپ کو معلوم ہے۔ سینما میں بھی اکثر سوائے بوس و کنار کی تصاویر کے کچھ نہیں ہوتا۔ اس لیے میں سینما میں نہیں جایا کرتا اور ”بچاچھ“ کو یہ سن کر سخت تعجب ہوا کہ میں نے آج تک چارلی چپلن کو سینما میں نہیں دیکھا تھا۔ اور گزشتہ ہفتہ ہی میں اپنے محلہ کے ایک سینما میں ان کے ”فلم“ پروگرام میں دیکھتے ہی بس پر سے اتر پڑا۔ حالانکہ ٹکٹ پکاؤلی کے لیے تھا تاکہ وہاں جا کر ایک تھیٹر میں سینما دیکھیں۔ البتہ میں سنجیدہ ڈراما کا عاشق ہوں اور ایلن بری جو ابھی انتقال کر گئی ہے اور اور رنگ بیروہور اور نری اور مسز نری فارلبس رابرٹس اور مسز پیٹرک اور پھر ان کی بیوی گرٹو ڈائلنٹ ولسن بیرٹ اور ٹائڈ چیفریز اور پھر لیلامیک کار تھی وغیرہ کو آکسفورڈ کی تعطیلات میں دیکھنے کے لیے بار بار تھیٹر جایا کرتا تھا۔ ۱۹۱۳ء میں جب آیا تھا تو مطلق فرصت نہ تھی پھر بھی برنارڈشا صاحب کے ایک تماشہ کو دوبار جا کر دیکھا۔ لیکن اب وہ بڑے بڑے ایکٹریاں نہ رہے تھے۔ ۱۹۲۰ء میں تو اتنی بھی فرصت نہ تھی جتنی کہ ۱۹۱۳ء میں تھی اور حقیقت میں دل بھی اب اس ڈراما میں لگا ہوا تھا جس میں مصطفیٰ کمال پاشا اور ان کے ساتھی اناطولیہ میں ایکٹ کر رہے تھے۔ البتہ اس بار ذرا فرصت تھی اور ہنڈن میں طیاروں کے کرتب دیکھنے کے بعد شفیع کی رمیسٹوران میں ہندوستانی کھانا کھا کر تھیٹروں کی طرف رخ کیا مگر کہیں جگہ نہ ملی۔ ”بچاچھ“ کے اصرار سے ہو برن کے امپائر نامی میوزک ہال میں گیا اور بالکل خیال نہ رہا کہ یہاں تو محفل رقص و سرود گرم ہوتی ہوگی جب وہاں پہنچ چکا تو میری آنکھوں نے

پہلی بار تھیٹر میں وہ نظارہ دیکھا جو کبھی جوانی میں بھی نہ دیکھا تھا، یعنی چند عورتیں ٹخنوں سے لے کر رانوں تک برہنہ ہمارے یہاں کی کبوتریوں کی طرح کرب و کھار رہی ہیں۔ جب میں تیس برس پیشتر انگلستان آیا تھا تو میوزک ہال میں ہر رقصہ ریشم کے ٹائٹ یعنی رانوں تک موزے پہنے ہوئی تھی پھر بھی ایسے رقص گاہوں میں جانا ”رنگیلے پن“ کی علامت تھی۔ لیکن اب تھیٹروں میں برہنگی کیوں نہ آئے، جب سمندر کے کنارے ہر تفریح گاہ میں ہزاروں عورتیں مردوں کی طرح بنیان کا جائگیا پہنے انھیں کے ساتھ تیرتی پھرتی ہیں اور اس کا نظارہ گواہ تک میں نے کسی بندرگاہ پر جا کر نہیں کیا ہے۔ تاہم اپنے جہاز ہی پر ولایت آتے وقت دو تین میم صاحبان کو شوق پر کرچ کی حوض میں کودتے پھاندتے اور مردوں کی گردنوں پر سوار ہوتے دیکھ چکا تھا۔ آجکل ہر مصور اخبار میں ان ہزار ہا ”غسالجات“ کے حسن کی نمائش اور اس کا مقابلہ ہو رہا ہے۔ چنانچہ میں ہر ہفتہ چند پرچے مولانا عرفان کی خدمت میں بھیج دیا کرتا ہوں کہ وہ سمجھ سکیں کہ اب نوبت کہاں تک پہنچ گئی ہے۔

بردر ان من! حقیقت میں اب پردہ یہاں تک اٹھ چکا ہے کہ شب عروسی بھی بے نقاب نظر آتی ہے۔ جب انگلستان کا یہ حال ہو جہاں میری طالب علمی کے زمانہ میں عورتوں اور مردوں کا ساتھ ساتھ نہانا قطعاً ممنوع تھا۔ حالانکہ اس زمانہ میں عورتوں کا سارا جسم ڈھکا ہوتا تھا تو پھر آجکل پیرس میں کیا کچھ نہ ہوتا ہو گا۔ جب میں نے ”بچاچھ“ سے سنا کہ وہ مولانا اوڈنولی برٹیر جا کر اس عریانی کا نظارہ کر چکے ہیں تو میں نے بھی محض اس خیال سے کہ

کہ سالک بے خبر نہ بود ز راہ و رسم منزلہا

فیصلہ کیا کہ پیلس جا کر دیکھوں تو کیا کچھ نظر آتا ہے اس سے پہلے

”پاری پلنیر“ نامی ایک رسالہ میں متعدد تصاویر دیکھ چکا تھا جس میں دو مساتیں

”وحید“ اور ”دہلی“ نامی بھی تھیں ان کا لباس دیکھ کر مجھے اس امر یکن عورت کا قول یاد آیا جس نے لکھا تھا کہ ”ہاں میں جانتی ہوں کہ ہندوستان کا قومی لباس کیا ہے۔ ہندوستان کا قومی لباس ایک پٹکا اور ایک جیبی رومال ہے۔“ ان غیر مستورات کے سر پر بھی ایک پٹکا تھا اور باقی جسم کے لیے ایک نہایت مختصر سا جیبی رومال رہ گیا تھا اس رومال کو رومالی کی جگہ دیکھ کر بے اختیار غالب کے اس شعر میں تصرف کرنے کو جی چاہتا تھا

ہائے اس چار گرہ کپڑے کی قسمت غالب

جس کی قسمت میں ہو معشوق کی خشقت ہونا

میں نہیں کہہ سکتا کہ خشقت کے جے کیا ہیں۔ آج تک کبھی لکھنے کا اتفاق

ہی نہیں ہوا۔ مجھے تو یہ خیال تھا کہ یہ ہمارے رو بہ بکھڑ والوں کی پشتو کا ایک لفظ

ہے اور رنخ لورش کا اجتماع یقیناً پختو پر دلالت کرتا ہے لیکن ”بچاچچ“ نے

تصدیق کر دی کہ یہ لفظ مستعمل عام ہے بلکہ پیش یا افتادہ ہے جس کا انگریزی ترجمہ

شاید یہ ہو گا **Wornthread Bare**۔ جو کچھ میں نے دیکھا اس کے صرف ایک حصہ

کی تصاویر آپ کی خدمت میں ارسال کرتا ہوں۔ اگر ان کے بلاک بھی مل جاتے

تب بھی ہمدرد میں یہ تصاویر شائع نہ ہو سکتیں گو ایک بار شائع ہو جائیں تو یقیناً

ہمدرد کی اشاعت زمیندار اور انقلاب سے بڑھ جائے۔ اور ایک مجرد بے ریٹے

مؤلف کے تجربات ”شب عروسی“ وغیرہ کو بھی مات کر دے۔

اب میں اس خط کا بھی خاتمہ بالخیر کرتا ہوں۔ ہم سیلان سے جو فرانس

کا ایئر شاٹ یا رولوپنڈی ہے گذر چکے ہیں اور اب نیلسی سے گذر رہے ہیں جو

دائے زے پہاڑوں کے سلسلہ کے پیچھے فرانس کے مدافعتی خط کے وسط میں

ہے۔ ممکن ہے کہ اگلا خط اتنا لمبا بھی نہ ہو سکے اس لیے کہ اس دن میں انگلستان کو

واپس ہو رہا ہوں گا۔ گزشتہ ہفتہ میں اردہ کر چکا تھا کہ جمعہ کے بعد ہی آپ کو خط

لکھنا شروع کر دوں گا۔ لیکن نماز جمعہ کے بعد نماز گاہ میں گھنٹہ ڈیرہ گھنٹہ جماعت سے مذہبی مکالمہ کیا کرتا ہوں اور اس کے بعد آرنلڈ صاحب سے ملنے گیا اور وہاں سے قادیانی جماعت کے ساتھ شب کا کھانا کھانے گیا مگر صرف دعوت ہی نہیں تھی بلکہ ایک پورا استقبال ہو گیا۔ ایک نو مسلم آئرش نے ایڈریس پڑھ کر سنایا اور مجھے بھی تقریر کرنا پڑی اور وہاں کے امام شائق درو صاحب نے بھی تقریر کی اور دوسرے دن انھیں نو مسلم آئرش مین صاحب کے ساتھ ان کی موٹر میں لندن سے ۴۰۰ میل باہر ان کے دوست اور اپنے واقف کار ایک انگریز نو مسلم صاحب سے ملنے جانا پڑا۔ جو نیا سالیینڈ (افریقہ) میں سرکاری ڈاکٹر ہیں ان کا نام ڈاکٹر سائڈرسن ہے اور حج بیت اللہ میں ان سے ملاقات ہوئی تھی ان کو ہم نے تار دے دیا تھا مگر افسوس کہ وہ تار ملنے سے پہلے ہی کہیں باہر جا چکے تھے۔ یہ نیا سالیینڈ کی زبان کے حروف تیار کر رہے ہیں تاکہ عربی رسم الخط میں حروف کا اضافہ کر کے قرآن کریم کا اس زبان میں ترجمہ ٹائپ میں شائع کر دیا جائے انشاء اللہ واپسی پر ان سے پھر ملنے ضرور جاؤں گا۔ اس سفر کے باعث خط جمعرات سے پیشتر اس بار بھی شروع نہ کیا جا سکا اور جتنا لکھا گیا ہے اس کے لیے آپ کو اشرف صاحب کا شکر یہ ادا کرنا چاہیے جنہوں نے اب تک سوکھی روٹی نہیں کھائی ہے۔ چونکہ ”بیچاچ“ کو سیر و تفریح کے لیے علیحدہ روپیہ نہیں ملا ہے۔ اس لیے میرے طریقہ علاج پر عمل کر کے وہ صرف ایک وقت سوکھی کھاتے اور پیٹ کاٹ کر سفر کرتے ہیں۔ اور نیولین کے مشہور مقولہ پر کہ ”نوج پیٹ کے بل چلا کرتی ہے“ ایک دوسرے معنی میں عمل کر رہے ہیں۔ فی امان اللہ

آپ کا بھائی محمد علی

(۱۵)

## ایک جلاوطن ہندوستانی سے ملاقات

میرے پیارے مسٹر چٹو پدھیال

آپ کے برلن کے دفتر سے بھیجا ہوا اگست کا خط جس پر میرا پتہ صرف مولانا صاحب کیونڈش روڈ ایل لکھا ہوا تھا مجھے آج ہی ملا ہے۔ اس خط میں مجھے اطلاع دی گئی تھی کہ آپ نے چند ہی روز پیشتر مجھے ایک خط مولانا صاحب معرفت ٹامس کک کمپنی کے پتہ سے بھیجا تھا اور مجھ سے درخواست کی گئی تھی کہ میں وہاں سے اس خط کو منگالوں۔ بہر حال خوش قسمتی سے دونوں خط کہ جن پر محمد علی کا نام بھی پتہ پر نہ تھا ضائع نہ ہوئے۔ اور جب میں نے ڈاکٹر ذاکر حسین خاں صاحب کے بھائی کو جو یہاں میرے ساتھ رہتے ہیں کک کمپنی میں بھیج کر خط کو مجھ تک پہنچا دینے کی درخواست کی تو انہوں نے فوراً بھیج دیا اور مجھے آپ کا اپنا بھیجا ہوا خط جس پر تین اگست کی تاریخ تھی اور برلن سے بھیجا گیا تھا آج شام کی ڈاک سے مل گیا۔

اچھا اب آپ اپنی محبت آمیز دعوت کے متعلق بھی سن لیجئے۔ اصل یہ ہے کہ اس مرتبہ میں یورپ کوئی اپنے خرچ سے نہیں آیا ہوں اور نہ کسی خاص غرض سے بھیجا گیا ہوں۔ بلکہ ایک فیاض رئیس ہز ہائینس مہاراجہ اور نے جب یہ دیکھا کہ میں مر رہا ہوں تو انھیں مجھ پر ترس آیا اور انہوں نے مجھے مجبور کیا کہ یہاں آکر دمبل اسٹریٹ میں ان کے ڈاکٹر سے علاج کراؤں جو اگرچہ شاہی فوجی طبی جماعت سے تعلق نہیں رکھتے تھے۔ لیکن اس طریقہ علاج پر اعتقاد نہ رکھنے

لے ہندوستان کے ایک انتہا پسند سیاسی رہنما۔ آپ عرصہ دراز سے جلاوطن ہیں۔ بیشتر قیام جرمنی اور روس میں رہا۔ آپ مسز سردجینی ٹائیڈ کے بھائی ہیں۔

کے باعث اب قدرتی طریقوں پر امراض کا علاج کیا کرتے ہیں۔ یہ بالکل صحیح ہے کہ مہاراجہ صاحب کی جانب سے مجھ پر کسی قسم کی پابندیاں عائد نہیں کی گئی تھیں اور حق یہ ہے کہ اگر ایسی کچھ پابندیاں عائد کی جاتیں تو میں شکر یہ کے ساتھ ان کی فیاضانہ امداد کی قبولیت سے انکار بھی کر دیتا۔ تاہم میں خود محسوس کرتا ہوں کہ یہاں مجھے کوئی ایسی بات نہ کرنی چاہیے جو میں ہندوستان میں رہ کر نہ کر سکوں اور اس مرتبہ اپنی یورپ کی سیاحت سے کوئی سیاسی فائدہ حاصل نہ کرنا چاہیے۔ اور حق یہ ہے کہ مجھے اس بات کا یقین بھی نہیں ہے کہ ہم ہندوستانی لوگ اپنی یورپ کی سیاحت سے کسی قسم کا سیاسی فائدہ اٹھا سکتے ہیں۔ ہمارے عمل کا مناسب میدان ہندوستان ہی میں ہے اور صرف وہی جگہ ہے جہاں سے آزادی اسلام اور آزادی ہند کے متعلق اپنا کام کر سکتا ہوں۔ اس لیے میں سوائے اپنے ہی آدمیوں کے جلسوں کے اور جلسوں میں شریک نہیں ہوتا۔ اور نہ ہی اخبارات ہی کے لیے کچھ لکھا کرتا ہوں۔ نہ ملاقات پر بیان دیا کرتا ہوں۔ لیکن اگر کوئی شخص میرے خیالات معلوم کرنے کا خواہشمند ہو تو خواہ وہ ملکیت پسند ہو یا ملکیت کا مخالف قدامت پسند ہو یا اشتراکی یا اشتہالی غرضیکہ کوئی ہو میں انکار نہیں کیا کرتا۔ یہی میں نے اپنے محبت قدیم مسٹر سکلات والا سے بھی کہہ دیا تھا جب انہوں نے مجھے گورہال کے ایک عام جلسہ میں شرکت کی دعوت دی تھی۔

اچھا اب یہ سلیے کہ میں آپ سے نیاز حاصل کرنے کا بیحد مشتاق تھا۔ کچھ تو اس وقعت کی وجہ سے جو آپ کی ذات گرامی کی میرے دل میں ہے اور کچھ اس لیے کہ آپ میری عزیز دوست سر و جینی کے بھائی اور ان کی پیاری بچی پدمیا (جس کی دوبارہ علالت کی خبر میں نے ابھی ہندوستان سے آئے ہوئے اخبارات میں پڑھی ہے) اور میرے اپنی آکسفورڈ کی بہن ”شاک ہیڈ پٹیئر“ کے ماموں ہیں۔ لیکن میں حیرت میں تھا کہ آپ سے کس طرح مل سکوں گا کیونکہ جرمنی



جانے کا میرا قطعاً ارادہ نہ تھا اور اپنے پروانہ راہداری پر صرف فرانس، سویٹزرلینڈ کے نام لکھا کر لایا تھا یا اطالیہ کا۔ جہاں ہندوستان کو واپس ہوتے ہوئے راستہ میں جانے کا ارادہ تھا۔ قاہرہ میں میرے ایک ڈاکٹر دوست نے مجھ سے تاکید کر دی تھی کہ میں فرنیچر ٹ کے ڈاکٹر نارڈین سے ضرور ملوں۔ اس لیے جب اس دن میرے موجودہ معالج نے مجھ سے یہ ذکر کیا کہ وہ ۱۱ تاریخ کو لندن سے باہر جانے والے ہیں اور ۲۱ سے پہلے واپس نہ آئیں گے تو میں نے بھی سوچا کہ لاؤ اپنے پروانے پر بلجیم، ہالینڈ اور جرمنی کے نام بھی لکھو الوں۔ اور ممکن ہو تو جرمنی ہو آؤں، اس طرح جناب میں نے کل ہی پروانہ راہداری پر ضروری ناموں کا اضافہ کر لیا ہے اور تیرہ یا چودہ تاریخ کو پیرس جانے کے متعلق اور ۱۴ یا ۱۵ کو وہاں سے جرمنی جانے کے متعلق سنجیدگی سے غور کر رہا تھا۔ اگر آپ ایک ڈاکٹری کے طالب علم مسکی عبدالعلی خاں رامپوری سے واقف ہوں اور انہیں ایسی جگہ بھیج دیں کہ میرے حدود جرمنی میں داخل ہوتے ہی وہ مجھے مل جائیں یا آپ خود ہی اتنی تکلیف فرمائیں تو میں بہت ہی ممنون ہوں گا۔ اس صورت میں فرنیچر ٹ ڈاکٹر نارڈین سے بھی مل لوں گا اور ایک دو روز کے لیے برلن بھی چلا چلوں گا۔ جو صاحبان میرے خیالات معلوم کرنا پسند کریں گے ان کے سامنے جو کچھ رطب و یا بس ہے وہ پیش کر دوں گا۔ ازراہ کرم تاریخ کے ذریعے سے مجھے مطلع فرمائیے کہ آپ کیا انتظام کر سکیں گے۔ خدانہ کرے کہ ڈاکٹر فان نارڈین اپنے ایک ہی معائنہ کی فیس میں میرا دیوالیہ نکال دیں۔ میں آج کل بہت ہی نادار ہو رہا ہوں اور تین ماہ کے مصارف کے لیے جو رقم میرے پاس تھی اسے دو مہینے سے بھی کم میں خرچ کر چکا ہوں۔ یہ ذکر میں نے اس لیے کر دیا ہے کہ میں آپ سے یہ درخواست کرنے والا ہوں کہ میرے لیے کسی ایسے ہوٹل میں بندوبست کیجیے گا جو ایک غریب آدمی کے لیے موزوں ہو۔ اور پھر غریب بھی ہندوستان کا۔ عبدالعلی خاں

رامپوری کو میرے سفر جرمنی کے ارادہ کی اطلاع دینی نہ بھول جائے گا۔  
آپ میرے ٹیلیفون نمبر پر جو اسٹریٹھم ۶.۵۷ ہے تار بھیج سکتے  
ہیں اور جواب میں میں آپ کو اپنی لندن سے روانگی اور پھر پیرس سے روانگی کے  
تار بھیج دوں گا۔ یہ میں آپ ہی کی مرضی پر چھوڑتا ہوں کہ میں آپ سے بلجیم میں  
ملوں یا براہ راست جرمنی کو چلا جاؤں۔ لیکن مہربانی کر کے ڈاکٹر نارڈین کے  
متعلق سب باتیں ضرور معلوم کر کے رکھیے۔ تاکہ جب ہی ہم فریڈکرفٹ پہنچیں تو  
ان سے ملاقات کا انتظام کیا جاسکے۔  
(ترجمہ از انگریزی) ”ہمدرد“

آپ کا مخلص  
محمد علی

(تقریباً وسط اگست ۱۹۲۸ء)

(۱۶)

## دارالشفاء فرنیکفرٹ

(۱)

پروفیسر ڈاکٹر فان نارڈین کا ذاتی مطب و شفاخانہ 'سڑک کا نام شفر' مکان  
 کا نمبر ۷۸، مقام فرنیکفرٹ بروریائے سین، ملک جرمنی  
 ۲۱۔ اگست ۱۹۲۸ء

پیارے ماجد میاں، ظفر الملک صاحب و جعفری  
 السلام علیکم ورحمۃ اللہ وبرکاتہ!

پروفیسر ڈاکٹر فان نارڈین صاحب (جن کو یہاں گیسایم رات) یعنی  
 ”علامہ فن طب“ کہا جاتا ہے، کے مطب بلکہ یوں کہیے کہ ذاتی شفاخانہ میں بستر پر  
 پڑا ہوا، بلکہ یوں کہیے کہ بستر سے بندھا ہوا۔ تاکہ سیدھے پاؤں کو اگر خفیف سی  
 خفیف حرکت دینا چاہوں بھی تو نہ دبے سکوں، یہ خط آپ حضرات کو تحریر کر رہا  
 ہوں جو خط پیرس سے چل کر لور ریل میں بیٹھ کر ۱۶ کو لکھو لیا گیا تھا اور فرانس کی  
 سرحد کے قریب ہی سے ڈالا گیا تھا۔ اس میں پاؤں میں ۱۴ اگست کو یکایک سخت  
 درد پیدا ہو جانے اور اس کے باعث حرارت بھی ہو جانے کا ذکر کر چکا ہوں۔  
 میرے عزیز دوست اور ڈاکٹر انصاری کے ساتھ کے پڑھے ہوئے ڈاکٹر بہجت  
 وہی مصری وطن والے اور ترکی رعایا ایم ڈی ہیں اور قاہرہ کے طبیبی کالج میں  
 تشریح کے نہایت قابل پروفیسر رہ چکے ہیں۔ گواہ مطب نہیں کرتے اور  
 نہایت سائنٹیفک طریقہ پر ترکی مٹھائی ”راحت لقوم“ جس کا انگریزی نام ٹرکش  
 ڈلائٹ Turkish Delight ہے اپنی ہی قائم کردہ فیکٹری میں جو پیرس کے

مضافات میں سین کلو جیسی دلاویز جگہ میں بنایا کرتے ہیں۔ میں نے جب سوئیز لینڈ ہی میں انہیں مابنترو کے پاس سے تیرتے میں ۱۹۲۰ء میں دیکھا تھا۔ جہاں معزول ترکی خلیفہ عبدالجید آفندی قسطنطنیہ سے جلا وطن کئے جانے کے بعد سب سے پہلے ۱۹۲۳ء میں پناہ گزین ہوئے تھے تو میں ان کی مرضی مولا ہونے کا قائل ہو گیا تھا۔

مطب کرنے، علم التشریح پڑھانے اور ”راحت لقوم“ بنانے میں تو کسی قدر مناسبت بھی ہے۔ میرے ایک کرم فرما جو حکیم صاحب رحمۃ اللہ علیہ کے ہندوستانی دواخانہ کے بہترین مخرجات بھی تیار کر لیا کرتے ہیں۔ گاجر کا حلوا بھی بیٹھل تیار کراتے ہیں۔ مگر میں نے ڈاکٹر وہبی کا اسم گرامی سب سے پہلے غالباً ۱۹۰۷ء میں سنا تھا اور وہ اس طرح کہ مدراس کے روزانہ انگریزی اخبار ”محمدن“ نے ان کا مضمون نقل کیا تھا جسے انیسویں صدی اور مابعد Nineteenth Century & After میں انہوں نے اتحاد اسلامی پر شائع کر لیا تھا اور جس سے بہتر اسلام اور بین اسلامزم کے مترادف ہونے کا ثبوت میں نے کسی تحریر میں نہ پہلے دیکھا تھا نہ آج تک دیکھا ہے۔ ان کے متعلق انشاء اللہ میں پھر کبھی تفصیل سے کچھ لکھوں گا اس وقت اتنا ہی لکھتا ہوں کہ ان کی راحت لقوم کو میں نے قسطنطنیہ کے ماہر فن رکابدار حاجی بکیر سے جس کے کام کا ساری ترکی میں اور یورپ تک میں شہرہ ہے بہتر پایا تھا اور ہمارے رفیق سیاست ڈاکٹر نہادر شاد (ترک) نے جو پیرس میں ہمارے ”بیورو“ کے روح رواں تھے جب یہ سنا تھا تو فرمایا تھا کہ اگر وہ حاجی بکیر کی برابر ہی ”راحت لقوم“ بنالیں گے تو لاکھوں کمالیں گے۔ اس وقت ڈاکٹر صاحب سوئیز لینڈ میں جلا وطن ترکوں کے ساتھ رہ رہے تھے اور سائٹنگ طریقہ پر راحت لقوم بنانے کے تجربے فرما رہے تھے۔ اس کے بعد انہوں نے ایک مصری پاشا عزیز عزت پاشا کی شرکت میں پیرس میں اس کا اور چاکولیت وغیرہ کا کارخانہ

کھول دیا جواب تک قائم ہے۔ جب میں پیرس ۱۶ جون کی شب کو پہنچ رہا تھا تو انھیں کو تار دیا تھا کہ اسٹیشن آکر مجھے مل لیں اور جب دوسرے دن ان سے ملا تھا تو انھیں کے ذریعہ سے پیرس کی یونیورسٹی سار بون کے ذیابیطس کے علاج کے ماہر پروفیسر مار سیل لابی سے ملا تھا۔ اور ان کو اپنا حال جا کر سنایا تھا، گو علاج سوائے کرتل آسٹن کے کسی کا مقصود نہ تھا۔ انھیں سے پیرس چھوڑتے وقت کہہ آیا تھا کہ جب لندن سے فارغ ہو کر کچھ دن فرانس آکر رہوں گا تو ایک مختصر سے جھوپڑے کی ضرورت ہوگی، کسی خوشنما منظر کے قریب سین کلو میں، سین ڈر میں یا فائنٹائن بلو میں تلاش کر رکھیں۔

اس بار بھی انہی کو اپنے آنے کا تار دیا تھا۔ انہوں نے میرا پاؤں دیکھا مگر تشخیص مرض نہ کر سکے۔ درود نہ صرف پیرس کے دو دن کے قیام تک باقی رہا بلکہ پیرس سے فرینکفرٹ آتے ہوئے اور یہاں آکر بھی باقی رہا۔ چٹوپادھی صاحب کو پہلے ہی لکھ چکا تھا کہ میرے رامپور کے ہموطن اور علی گڑھ کے کلاس فیلو حنیف خاں صاحب (عرف عمر خان صاب چترالی) کے صاحبزادے کو لکھ دینا کہ یا تو جرمن سرحد ہی پر یا فرینکفرٹ آکر میرے ترجمان بن جائیں۔ ان کا نام عبدالعلی خان ہے اور یہ ”علی برادران“ کے بھتیجے ہیں اس کے علاوہ چٹوپادھی صاحب ہی کے ذریعہ سے ڈاکٹر فان نارڈین سے بھی ملاقات کا وقت مقرر ہو چکا تھا۔ فرینکفرٹ ہم رات کے پونے نو بجے پہنچے اور اسٹیشن پر عبدالعلی صاحب سے ملاقات ہوئی۔ پاس ہی کے ایک ہوٹل میں قیام کیا اور چار دن کے فاقہ کے بعد جس میں نارنگی اور انگور کا عرق پیا تھا پاس کے ایک ریسٹوران میں جا کر کھانا کھایا۔ مگر درد کی تکلیف کے باعث سب سے پہلے ڈاکٹر صاحب کے گھر ملاقات کے مقررہ وقت کرنے کے لیے ٹیلیفون دلویا اور معلوم کیا کہ دن کے گیارہ بجے مطب میں ملیں گے۔ چنانچہ دو نارنگیوں کا عرق چوس کر ادھر کو روانہ ہوا۔ عجیب

شاندار مطب ہے پورا ہوٹل معلوم ہوتا ہے اور یقیناً کوئی ہیکٹر مریضوں کے قیام و طعام و علاج کی تو جگہ ہوگی ان سے ملا بھاری بھر کم آدمی ہیں۔ سر کے بال سفید ہیں چہرہ سرخ ہے اور عمر تخمیناً ۵۵ یا ساٹھ سال کی ہوگی۔ ممکن ہے کہ زیادہ ہو انگریزی سمجھ لیتے ہیں اور بول بھی خاصی لیتے ہیں۔ یہاں کون ہے جو انگریزی یا فرانسیسی بالکل نہیں جانتا ان کی ماہرہ جراثیم جو خون اور قارورہ وغیرہ کا کیمیاوی امتحان کیا کرتی ہیں نہایت عمدہ انگریزی بولتی ہیں اور بلا تکلف ان کے رفیق کار اور ان کے دونوں اسٹنٹ جن سے ملنے کا اتفاق ہوا وہ بھی خاصی بول لیتے ہیں۔ ان کی ہیڈ نرس میری تیمارداری کرتی ہیں وہ بھی مطلب سمجھ لیتی ہیں اور سمجھا دیتی ہیں کسی نہ کسی قدر انگریزی ہر ایک نرس جانتی ہے۔ دربان اچھی طرح انگریزی جانتا تھا ایک کمرہ میں ہمیں بٹھایا گیا اور کہا کہ پروفیسر آپ کو ابھی بلا تے ہیں ایک اور مریض کے متعلق مشورہ ہو رہا ہے۔

دس منٹ بعد میری باری آئی۔ پروفیسر نے کوئی پون گھنٹہ تک میرا تمام حال سنا پھر قارورہ امتحان کرانے کے لیے لیا اور کپڑے اترا کر دل اور پھیپھڑوں کا امتحان کیا۔ مجھے کہنے لگے اس طرح چند گھنٹے رہنا کافی نہیں ہے۔ تمہارا کیس بہت دلچسپ ہے۔ میں خود اپنے لیے اور سائنس کے لیے اس کی تحقیقات ضروری سمجھتا ہوں۔ تم برلن جا کر پھر یہاں چلے آؤ اور ہوٹل میں قیام نہ کرو میرے مطلب ہی میں رہو تاکہ میں بار بار تمہیں دیکھ سکوں اور ہر وقت کے حالات کا معائنہ کر سکوں اور تمہاری غذا اور بود و باش کے طریقہ کو ایک نظم میں لا کر رائے قائم کر سکوں۔ میں نے وعدہ کیا کہ چٹوپادھیہ سے مل کر ۱۹ کی شب کو چل دوں گا اور کم از کم تین چار دن رہ کر لندن واپس جاؤں گا۔ اور ضرورت ہوگی تو لندن سے رخصت ہونے پر بجائے فرانس اور سویٹزر لینڈ جانے کے فرینچرفٹ ہی چلا آؤں گا۔ بالآخر میں نے موزہ اتار کر اپنا سوچا ہوا دھنپاؤں دکھایا اور وہ بیچ کی

انگلی جس پر آبلہ سا پڑا ہوا تھا اسے دیکھتے ہی ان کے چہرہ پر تردد اور پریشانی کے آثار صاف نظر آنے لگے اور انہوں نے کہا کہ میں تمہیں برلن جانے کے اجازت نہیں دے سکتا بلکہ ہوٹل تک بھی تمہیں نہ جانے دوں گا۔ تم کو اسی وقت بستر پر دراز کر دیا جائے گا خد لوند کریم کا شکر ہے کہ تم ٹھیک وقت پر آگئے ہو ورنہ چند گھنٹہ بعد ہی شائد حالت نہایت خطرناک ہو جاتی۔ میں Conservative Treatment کروں گا اور اس انگلی کو بھی بچانے کی کوشش کروں گا۔ اگر دیر ہو گئی ہوتی تو غالباً پاؤں کا ٹنڈا پڑتا۔ یہ ابھی ابتدائی سٹجکچرین ہے اور خدا کرے کہ بڑھ کر پوری سٹجکچرین نہ ہو جائے۔ عبدالعلی خاں کو اس مرض کا انگریزی نام نہیں آتا تھا مگر جرمن نام لیتے تھے اور کہتے تھے کہ ہم نے اس میں کتنے ہی پاؤں اور ٹانگیں کاٹ کر پھینک دی ہیں۔ چنانچہ اسی وقت ہم نے عبا اور کریم اور جوتے اتار دیے اور پلنگ پر دراز ہو گئے۔ ایک ڈھانچہ جس پر روئی اور کپڑا لپٹا ہوا تھا لایا گیا دو تین موٹے موٹے گدے یا تھکیے لائے گئے اس پر وہ ڈھانچہ یا فریم رکھا گیا اس پر پوری دائیں ٹانگ رکھی گئی۔ اور کپڑا باندھ کر پٹی باندھ دی گئی اور پیر کو ڈھانچے کے ساتھ اس طرح باندھ دیا گیا کہ اگر میں اسے ہلانا بھی چاہوں تو نہ ہلا سکوں۔ جس احتیاط سے ساری ٹانگ کے نیچے اور ڈھانچے کے اوپر یعنی دونوں کے درمیان روئی کے متعدد پل رکھے جاتے ہیں اس سے مجھے اپنے مرض کے خطرناک ہونے کا عجیبی احساس ہوتا ہے۔ دروپاؤں کی انگلی میں نہ تھا پشت پا کے دائیں طرف یعنی باہر تھا۔ اور ٹھیک یہیں میرے خسر عظمت علی خاں صاحب مرحوم کے ایک پھنسی نکلی تھی جس کے باعث ان کو اس قدر تکلیف ہوئی تھی کہ منڈیشہ سے جہاں وہ ”صوبہ دار“ تھے سادو کے اسٹیشن تک وہ ٹانگے میں آنے کے قابل بھی نہ رہے تھے۔ بلکہ پاکی میں لائے گئے تھے اندور لا کر پھنسی چیری گئی تھی مگر ذیابیطسی خون میں اندمال کی طاقت باقی نہ تھی انگور نہیں بندھنے پاتا تھا روز بد گوشت، کاٹا جاتا تھا اور

کے پھائے ڈالے جاتے تھے اور اس کے قطرے دن رات پکائے جاتے تھے چند دن بعد گردن میں بھی کارنیکل نکلا۔ جس کو بعد میں وائسرائے لارڈ ہارڈنگ کے سر جن جیمس رابرٹس ریڈیٹنسی سر جن اندور ہی نے شگاف دیا تھا۔ مگر اسی دن جان نکلنا شروع ہو گئی اور تہجد کے وقت وہ اس عالم فانی سے رخصت ہو گئے۔ عجیب اتفاق ہے کہ جن چچا سے انہیں عشق تھا یعنی میرے والد مرحوم اسی دن ان کا بھی انتقال ہوا تھا۔ ایک کاے ار رمضان المبارک (یوم بدر و یوم الفرقان) کو مغرب کے وقت دوسرے کا اس کے بعد کی شب میں ۲ گواصلہ ۷ برس کا تھا۔

اب اس توارد کو دیکھیے کہ نہ صرف میرے اس جگہ درد تھا جہاں علی بھیا مرحوم کے پھلسی نکلی تھی بلکہ میری عمر بھی اب ٹھیک وہی ہے جس عمر میں انہوں نے انتقال فرمایا تھا۔ مگر میرا قیاس تھا کہ غالباً ابھی میں نہ مروں بلکہ کچھ کر کے مروں کیونکہ میں اسی دن جس دن لندن سے روانہ ہوا تھا بال بال مرتے مرتے بچا تھا وہ اس طرح کہ نواب صاحب بہادر پالن پور سے جن کے والد بزرگوار کی دعوت پر میں سدھ پور سے جہاں بڑوہ میں چار برس تک رہا تھا اور جو پالن پور سے صرف ایک ہی اسٹیشن کے فاصلہ پر ہے میں پالن پور گیا تھا اور ان کے دونوں نوجوان صاحبزادوں سے بھی نیاز حاصل کیا تھا اور جو مجھ پر اس وقت سے برابر نوازش کرتے چلے آئے ہیں۔ میں ہوٹل سیل میں ملنے گیا تھا سخت شرمندہ تھا کہ ہم دونوں ایک ہی جہاز میں پورٹ سعید سے آئے تھے اور کمرے بھی پاس ہی تھے اور ان کی ایک مہمان اور دوست ٹھاکر صاحب بہادر لیمیڈی کے صاحبزادے اور ان کے پرائیویٹ سیکرٹری تو میرے ہی کمرہ میں تھے۔ لیکن لندن آنے کے بعد نیاز حاصل نہ کر سکا تھا۔ جس دن اپنا فاقہ ختم کر کے ملنے گیا تھا تو معلوم ہوا تھا وہ کل ہی براعظم یورپ تشریف لے جا چکے ہیں اور ۱۲ اگست کو واپس تشریف



لائیں گے۔ کئی ہفتہ کا انتظار کرنے کے بعد ۱۲ کو ٹیلیفون پر پوچھا تو معلوم ہوا کہ ۱۳ کو تشریف لائیں گے چنانچہ ۱۲ جس دن کہ میں خود عازم براعظم یورپ تھا ٹامس کک کے ہاں سے کچھ روپیہ لے کر اور گاڑیوں کا وقت اور کرایہ دریافت کر کے اسٹریٹنامی سڑک کی طرف ہوا۔ اس گزرگاہ پر جس قدر آمد و رفت ہوتی ہے مشکل ہی سے کسی اور گزرگاہ پر ہوتی ہو۔ ویسٹ اینڈ Westend سے جہاں امرا رہتے اور خرید و فروخت کرتے ہیں ایسٹ اینڈ Eastend کو جہاں سب سے زیادہ کاروبار ہوتا ہے یہی راستہ آتا ہے۔ ایک زمانہ میں تو یہ بے حد تنگ تھا لیکن بعد کو اس میں نہ صرف کثیر توسیع کر دی گئی ہے۔ اور جس طرح کانپور کی ”اے۔ بی۔ روڈ“ میں ہنود کے ایک مندر کو میرے حبیب صادق لاڈو مسٹرن نے ایک جزیرہ بنا کر بچا دیا تھا، مگر بساطی بازار کی مسجد کے ایک حصہ کو نہیں بچایا تھا اسی طرح یہاں بھی متعدد گرجا بطور جزائر بنا کر بچا دیے گئے ہیں۔ ابھی اور تو توسیع باقی ہے اور ایک دکان سے دو تین چھوٹی چھوٹی ٹائم پیس نصف دایموں پر مجھے بھی اسی باعث مل گئی ہیں کہ وہ دکان تو وسیع کے باعث گرائی جانے والی ہے۔ اب سنیے کہ اس گزرگاہ عام کے وسط میں لنڈن کا ایک مشہور ترین ہوٹل سیسل نامی بھی ہے۔ جہاں سری نو اس آئیگر صاحب قیام فرما چکے تھے اور جہاں نواب صاحب بہادر پالن پور قیام فرما ہیں۔ عین اس جگہ سڑک کسی قدر خراب ہو چکی تھی۔ اور چونکہ اگست لنڈن والوں کے لیے رخصت پر جانے کا مہینہ ہے اس لیے عام طور پر آج کل سب سڑکیں درست کی جا رہی ہیں۔ چنانچہ آسٹریٹڈ کا ایک حصہ بھی ادھیڑا اور بنایا جایا جا رہا تھا۔ میں عین ہوٹل سیسل کے سامنے بس پر سے اتر اور چونکہ تیز سے تیز موٹر چلانے والے بھی راستہ کے قاعدہ کا خیال رکھتے ہیں، یعنی جانے والی سڑک کی بائیں جانب سے جاتے ہیں اور آنے والے بائیں جانب سے (گو اپنی وہ بھی بائیں جانب سے) اس لیے سڑک کے ایک طرف سے دوسری طرف کو جانا ہو

تو عبور کرتے وقت لوگ یہ دیکھ لیا کرتے ہیں کہ ان کے عقب سے تو کوئی نہیں آرہا ہے اگر کوئی موٹر وغیرہ آرہی ہو تو آدھی سڑک طے کر کے وسط میں رک جاتے ہیں پھر اپنے سامنے کی طرف دیکھ لیتے ہیں کہ سامنے سے یعنی ان کے دائیں طرف سے تو کوئی نہیں آرہا ہے۔ اور اگر کوئی موٹر وغیرہ نہ آتی ہو تو اس نصف سڑک کو بھی عبور کر لیتے ہیں۔ آج تک برابر اسی طریقہ پر سڑکیں عبور کرتا رہا۔ لیکن ۱۳ اگست کو یہ غلطی ہوئی کہ جب بس سے اتر اور دیکھا کہ آدھی سڑک بائیں ہاتھ والی ٹوٹی ہوئی ہے اور بند پڑی ہے اور دونوں طرف سے آنے جانے والی سواریاں صرف داہنے ہاتھ والی نصف سڑک پر چل رہی ہیں تو اس کا خیال نہ رکھا اور یہ سمجھ کر میں پہلے صرف نصف سڑک کو عبور کروں گا۔ اپنے عقب سے آنے والی گاڑیاں دیکھ لوں۔ اگر کوئی نہ آتی ہو تو گزر جاؤں نہایت احتیاط سے دو تین بسوں کو گزر جانے دیا اور جب عقب کا راستہ بالکل صاف نظر آیا تو نہایت اطمینان سے سڑک کے اس نصف حصہ کو عبور کرنا شروع کیا۔ حالانکہ دراصل ساری سڑک اب یہی نصف حصہ تھا اور مجھے ایک چوتھائی حصہ کو اس طرح عبور کر کے رک جانا چاہیے تھا اس لیے کہ باقی چوتھائی حصہ پر دوسری طرف سے گاڑیاں آرہی تھیں وہ اور بھی نظر سے اوجھل ہو گئیں۔ لیکن جب چوتھائی سڑک طے کر چکا تو دیکھا کہ تین چار قدم ہی کے فاصلہ پر ایک بڑی موٹر لاری آرہی ہے فوراً رکنا چاہا مگر رکنا آسان نہ تھا۔ لاری والے کے لیے روکنا اور بھی مشکل تھا البتہ وہ لاری کو اپنے بائیں طرف موڑ سکتا تھا چنانچہ کچھ میں رکا کچھ اس نے موٹر صرف خیریت اسی پر گزری کہ میری بائیں کہنی اس کے آگے کے پیسہ کے گارڈ پر لگی اور میں نے اپنے تئیں اس کے پیوں میں کچل جانے سے بچا لیا۔ ان دو چار سیکنڈوں میں جو لاری کو دیکھنے اور اس سے بچنے کی کوشش میں لگے۔ ان میں تو میں نے سمجھ لیا کہ بس اب گیا۔ مگر جو نئی چارپانچ سیکنڈ بعد بالکل

بچ گیا اور جسم کے کسی حصہ میں خراش تک نہیں آئی تو یقین ہو گیا کہ خداوند کریم کو ابھی مجھے دنیائے فانی سے اٹھانا منظور نہیں ہے۔ چنانچہ باوجود اس عجیب تواریخ کے جو معظم صاحب کے والد مرحوم اور میری علالت عمر میں واقعہ ہوا۔ مجھے پوری امید تھی اور ہے کہ جلد صحتیاب ہو جاؤں گا اور اس وقت تک سب علامتیں اس کی پائی جاتی ہیں۔

پاؤں کو مطلق حرکت نہ دینے اور اونچا رکھنے کا یہ نتیجہ ہوا کہ دوسرے دن سو جن کم تھی اور جب آبلہ میں شگاف دیا گیا اور مادہ نکلا تو معلوم ہوا کہ اس میں کوئی خاص چیز ایسی نہ تھی جس سے کچھ زیادہ خطرہ ہو۔ قارورہ کا ہر روز تین بار امتحان ہوتا ہے شکر بالکل نہیں آرہی ہے فالحمد للہ۔ پروفیسر صاحب کو خون کے امتحان کی بہت فکر تھی۔ پہلے دن چونکہ دو نارنگیوں کا عرق پی کر آیا تھا اس لیے احتیاطاً اس دن امتحان نہیں کیا گیا۔ ہفتہ کو یعنی ۱۸ اگست کو میرا بایاں کان چھیدا گیا تاکہ کان کی لو میں کچھ سے خون لیا جاسکے۔ الحمد للہ کہ خون میں بھی شکر کی مقدار صرف ۱۲۵ نکلی جو نارمل Normal کے برابر ہے۔ نارمل مقدار ۸۰ء سے لے کر ۱۲۰ء تک سمجھی جاتی ہے۔ یقیناً کمرل آشن کے علاج نے ناکدہ کیا تھا اور قارورہ اور خون دونوں کے امتحان نے اس کا کافی ثبوت دے دیا۔ ورنہ جب میں لندن پہنچا تو اس وقت قارورہ میں شکر کی مقدار ۳۷۳ء فیصدی تھی۔ اور جب کلکتہ کے مشہور سوراہی ڈاکٹر رائے نے جنوری میں امتحان کیا تھا تو شکر کی مقدار قارورہ میں ۵ فیصدی اور خون میں ۳۳۰ء فیصدی تھی جو نارمل سے چوگنی پنچ گنی کے قریب تھی۔ درد صرف پشت پا میں تھا بلکہ پنڈلی کی ہڈی کے دونوں جانب تھا اور معلوم ہوا کہ رگیں پھول گئی تھیں۔ اور خون کی روانی میں کمی تھی۔ مگر اب وہاں نہایت ہی خفیف سادرد ہے۔ جاگ کے پاس گلٹی نکل آئی تھی جس میں تکلیف تھی اب وہ باقی نہیں ہے۔ چونکہ کراچی کے جیلخانے ہی میں ۱۹۲۰ء میں

سوزش شروع ہوئی تھی اور اسی کے باعث ۱۹۲۶ء میں مکہ معظمہ میں موتمر عالم اسلام کے دوسرے اجلاس سے ذرا ہی پہلے قلب کی طرف کا آدھا جسم مفلوج جیسا ہوا جاتا تھا اور سوا گھنٹہ تک یہی کیفیت رہی تھی۔ اور ۱۹۲۸ء کی ابتدا سے پیروں کے تلمودوں کی اعصابی سوزش نے زندگی کو موت سے زیادہ تکلیف دہ بنا دیا تھا جو اب تک ایک خاص حد تک باقی ہے۔ اور یوں تو دونوں پیروں کے تلموے اور انگلیاں ایک حد تک اپنا حس کھو چکی ہیں اس لیے کل دائیں ہاتھ میں جہاں بانہ ختم ہوتی ہے رگ میں سے کوئی چھٹانگ بھر خون نکالا جا چکا ہے تاکہ بورک ایسڈ (پیشاب) کا بھی امتحان کر لیا جائے اور آج انشاء اللہ ٹانگوں کی ہڈیوں اور رگوں کا عکس ریزن X.Rays کے ذریعے سے فوٹو لیا جائے گا۔ اور اسی کے بعد پروفیسر صاحب کوئی رائے قائم کر سکیں گے ان کے تشریف لانے اور اسی مصوری کا انتظار ہے۔ خوشی کی بات ہے کہ خون کا دباؤ بھی کم ہے۔ جب کلکتہ میں جنوری میں لیا گیا تھا تو ۱۶۵ تھا حالانکہ میرے لیے نارمل ۱۴۹ ہونا چاہیے مگر اب صرف ۱۴۰ ہے۔ نمبر پچر دن میں چار بار لیا جاتا ہے اور اسی طرح نبض کی حرکت بھی شمار کی جاتی ہے۔ تھرما میٹر یہاں صرف سنٹی گریڈ ہوتا ہے جس میں نارمل ۶۳ ۷۳ ہے۔ پہلے تو اس قدر تھا مگر اب برابر ۳۶۶۳ سے لے کر ۳۶۶۹ تک جاتا ہے۔ اس سے نہیں بڑھنے پاتا نبض ۸۰ اور ۸۸ کے درمیان میں رہی ہے۔ غذا وہ رکھی گئی ہے جو کرنل آسٹن نے بتائی تھی یعنی پھل اور سلاد یعنی کا ہو ٹماٹر اور کھیرا کٹری مگر یہاں پانچ وقت غذا دی جاتی ہے۔ ایک علی الصباح چائے اور پھل اس کے بعد دس بجے جرمن فطیر ثانی یعنی سیکنڈ جرمن بریک فاسٹ - Second Break۔ Fast اس میں میرے لیے صرف چند پھل ہوتے ہیں مثلاً آڑو یا ناشپاتی پھر ایک بجے لچھ ہوتا ہے جس میں پہلے سلاد اور پھل دیے جاتے تھے ۴ بجے چائے اور پھل اور ساڑھے سات بجے یا آٹھ بجے پھر ڈنر یا یہاں کی اصطلاح میں ایچ اس لیے کہ

یہاں کاؤنر دوپہر کا لچ قرار دیا جاتا ہے۔ اس میں بھی سلاوا اور پھل ہوا کرتے تھے۔ پھلوں میں خربوزے کو خاص طور پر پروفیسر صاب نے شروع ہی سے اصرار کر کے دینا شروع کیا۔ حالانکہ ڈاکٹر انصاری وغیرہ اس کو کاربوہائیڈریٹس کی بناء پر یعنی گیہوں کے نشاستہ کی طرح کی چیز اس میں ہونے کی بنا پر ممنوع قرار دیا کرتے تھے۔ کرنل آسٹن تو کسی پھل کے بھی خلاف نہ تھے اور انگور اور خرما کھلاتے تھے۔ فان نارڈین بھی کہتے ہیں کہ ہم انجیر اور خرما تو نہیں دیا کرتے البتہ کرنل آسٹن نے کیلا ممنوع قرار دیا تھا، مگر یہاں کل ایک کیلا بھی دیا گیا۔ پہلی شب کو ایک نیم برشٹ انڈا ملا تھا مگر پھر نہیں۔ چائے میں دودھ آج سے پہلے ملتا رہا مگر آج صبح لیموں ملا، شکر کی جگہ سکرین ملتی ہے مگر رقیق جو بالکل بد مزہ نہیں ہوتی۔ البتہ پہلے دن کے بعد نمک بالکل بند ہے اور یقین جانئے کہ اس سے شکر کا بند کیا جاتا بھی کم اذیت ہے۔ تعجب ہے یہ بھی کرنل آسٹن ہی چاہتے تھے اور اسی لیے میں نے گوشت اور ترکاری کھانا بھی چھوڑ دیا تھا صرف پھل کھایا یا کھڑی۔ پیرس میں بھی غالباً مار سیل لائے کے کہنے سے ڈاکٹر بہجت وہی نے نمک بند کرنے کے لیے کہا تھا۔ دریافت کرنے سے معلوم ہوا کہ قارورہ میں کچھ خفیف سا اثر ایسی ٹون Accetone زہر کا نکلا تھا۔ یہ دہلی میں بھی تقریباً برابر جاری رہا تھا۔ مگر Bank reptine کی جگہ مینی اسٹر لین کی گولیاں کھانے سے کم ہو گیا تھا۔ نام ہی کو باقی تھا۔ انگلستان میں ابتداء بالکل نظر نہیں آیا۔ پروفیسر نے خود دیکھ کر غذا میں اضافہ کر دیا اور اب ذیابیطس کی روٹی جو روٹی کیا ہوتی ہے ہارٹیا پڑ سے زیادہ ہلکی ملنے لگی ہے۔ اور تازہ پنیر مگر افسوس کہ بے نمک، اس کے علاوہ تین بار چھانچ ملتا ہے یعنی دودھ جس میں سے بکھن نکال لیا گیا ہو۔ یہاں کا دودھ تو بہت ہلکا نظر آیا (شاید عمدہ پانی ملا کر دیا جاتا ہو) کرنل آسٹن نے تو میرے لیے بند ہی کر دیا تھا۔ گو کسی قدر بالائی کی اجازت تھی۔ مگر چھانچ خوب گاڑھا اور مزے دار ہوتا ہے۔ کل ذرا بیچ بدن کی

صفائی کے ساتھ جو ایک غسل آکر کیا کرتا ہے الکل اور دیگر ادویہ کا ایک مرکب بھی بدن پر مل دیا جاتا ہے تاکہ علاوہ صفائی کے پیٹھ پلنگ پر پڑے پڑے نہ لگنے پائے۔ مگر آج تو بید تھک گیا ہوں دائیں ٹانگ پلنگ سے ایک فٹ سے بھی زیادہ اونچی رکھی جاتی ہے اور اگر کسی قدر تکیہ لگا کر بیٹھتا ہوں تب تو زویہ اور بھی تنگ ہو جاتا ہے اور جلد تھک کر لیٹ جانا پڑتا ہے۔

یہ خط زیادہ تر لینے لینے لکھا گیا ہے اور اب چونکہ سب کچھ پوری پوری تفصیل کے ساتھ لکھ چکا ہوں اس لیے اب اسے ختم کرتا ہوں۔ اتنا اور لکھ دوں کہ نیند خوب آتی ہے مجبوراً دس بجے عشا سے فارغ ہو کر سونا شروع کرتا ہوں اور گو فجر کے قریب ہی آنکھ کھل جاتی ہے مگر کوئی وضو کرانے والا نہیں ہوتا۔ اس لیے پھر سو جاتا ہوں اور کوئی ساڑھے سات بجے اٹھتا ہوں۔ الحمد للہ کہ طہارت اور وضو کا اچھا انتظام ہو گیا ہے۔ روئی کی تین پہلوں پر لوٹے کی ٹوٹی سے پانی دلو کر استنجا کر لیا کرتا ہوں ہمارے وضو اور طہارت کا زسوں پر بہت اچھا اثر پڑا ہے۔ نیز

ستر عورت کی احتیاط کا۔ چلتے وقت اپنی زس Schwester Hildegard Arnold خوبصورت نہیں کہ تعریف بھی کر دوں۔ نہایت نیک صورت بی بی ہے اور جس محنت سے میری تمارداری کرتی ہے اس سے زیادہ محنت سے تو میری والدہ ماجدہ اور میری بیگم صاحبہ بھی نہ کر سکتیں۔ یہ ساری منزل اسی کے سپرد ہے اور اگر وہ تمام سولہ کمروں کے مریضوں کی اس محنت سے تمارداری کرتی ہے تو یقیناً دن رات میں ۲۴ گھنٹہ سے بھی زیادہ کام اسے کرنا پڑتا ہے۔ مگر میرا خیال ہے کہ جو دو ڈھائی گھنٹہ وہ مجھ پر صرف کرتی ہے وہ خاص مہربانی ہے۔ اس کی ایک اسٹنٹ بھی ہے جو اس سے زیادہ نیک صورت اور نیک سیرت معلوم ہوتی ہے۔ اور دوسرے دن سے وہ بھی میرے یہاں کام کیا کرتی ہیں مگر پھر بھی بیڈی گارڈ کی آمدورفت اور محنت جاری ہے، بالخصوص میری ٹانگ کو ڈھانچہ میں رکھنے اس

میں روئی دبانے اور پاؤں کو اس میں باندھنے اور پھر اس پر ایک بٹا کھانچہ چڑھانے اس کو پٹنگ سے باندھنے تاکہ وہ نیچا نہ ہو جائے اور سرک نہ جائے اور اس پر کسبل اور چادریں چڑھانے اور بستر تکیے درست کرنے کا کام تو وہ خود اپنے ہی ہاتھ سے دو تین وقت کیا کرتی ہیں چونکہ یہ اپنے اسٹنٹ سے زیادہ انگریزی جانتی ہیں اس لیے ان سے گفتگو بھی زیادہ رہتی ہے اور گو انگریزی بہت زیادہ انھیں بھی نہیں آتی، تاہم کوشش کر کے انھیں انگریزی کے ذریعہ سے دن میں تین چار بار ہنسا دیا کرتا ہوں۔ اور اب اسی پر اس خط کو ختم کرتا ہوں تاکہ نہ آپ کو گمان ہونہ بیگم صاحبہ اور بچیوں کو، جن کے لفافے میں اس خط کو بند کر کے بھیج رہا ہوں تاکہ وہ ایک مختصر سا خط ملنے سے نہ گھبرا جائیں کہ میں بستر مرض ہی پر نہیں بستر مرگ پر پڑا ہوا ہوں۔ لوریوں تو جو مرضی مولا کی۔ جس دن میرا پاؤں دیکھ کہ یکایک پروفیسر صاحب سخت متروک ہو گئے تھے تو بار بار اپنا یہ شعر یاد آتا تھا۔

تو جو آمادہ ہو اے دل تو ہے پھر دار بھی ہیچ

آزما دیکھ یہ سب کھیل ہے تیاری کا

یقیناً میں دنیا سے اس قدر بیزار نہیں ہوں کہ مرنے کی دعا مانگوں بلکہ اسے چھوڑتے وقت آجکل تو ضرور افسوس ہوگا۔ لیکن جہاں تک سوچا اور غور کیا داعی اجل کو لبیک کہتے وقت انشاء اللہ ہچکچاؤں کا بھی نہیں۔ مگر صحیح معنوں میں نہیں ہوتے ”تیار“ ربنا ظلمنا انفسنا وان لم تغفر لنا وترحمنا لنكونن من الخاسرین آیہ کریمہ بار بار زبان پر آتی ہے اور سورہ بقرہ کا حسن خاتمہ۔ خداوند کریم انھیں پر خاتمہ بالخیر کرے۔ ارادہ تھا کہ سیلان سے گزر کر نینسی نہیں بلکہ ٹول کے بعد سے جو اردون کی طرح ان فرانسیسی قلعہ جات کی زنجیر کی ایک کڑی ہے جو سوٹیزر لینڈ کے شمال سے بیلفورٹ سے شروع ہوتی ہے اور وردون تک چلی جاتی ہے اور جس کی باقی ایک کڑی ایلسپی نال ہے جو راستہ کا

ملاقہ میٹز تک گیا ہے۔ ۷۰ء ۷۱ء ۱۸ء میں کھو کر اب صلح و صفائی کی رو سے فرانس نے تقریباً نصف صدی بعد پھر حاصل کر لیا ہے۔ اس کا کچھ حال پھر اس علاقہ کا جو میٹز کے بعد سے سار تک پڑتا ہے جو جرمنوں ہی کا مانا گیا ہے۔ مگر جس پر قبضہ فرانسیسوں کا ہی ہے۔ پھر سار بروکین کے بعد سے فرینکفرٹ تک کا کچھ حال جس قدر ایک ریل میں بیٹھ کر سفر کرنے والے کو معلوم ہو سکتا ہے، لکھ کر بھیجوں مگر اس وقت تک پچیس صفحہ ہو چکے ہیں اور بھولے نہیں کہ میں مریض ہوں اور پانگ پر پڑا ہوں۔ حقیقت یہ ہے کہ میں نے اس خط میں بھی طوالت اس لیے پسند کی ہے کہ آپ حضرات کو اور بیگم صاحبہ اور بچیوں کو پورا ثبوت مل جائے کہ میں ابھی بظاہر مر نہیں رہا ہوں۔ یہ سب کچھ تو ہوا مگر سوال پیسہ کا ہے۔ یہاں صرف کمرہ کھانے وغیرہ اور نرسنگ کے روزانہ ۲۵ مارک یعنی ۷۰ روپیہ دینا پڑیں گے۔ اور دو اداروں اور پروفیسر صاحب کی فیس علاوہ ہندوستان کے افلاس کے متعلق میں نے انگریزوں کی اس بار بار کی بکو اس کے بارہ میں *But living is Cheaper in India* (وہاں کی زندگی تو سستی ہے) جل کر عرض کیا تھا کہ *Yes and dying is only just a little cheaper* (وہاں کی زندگی تو سستی ہے) اور مر جانا زندگی سے کچھ ہی زیادہ سستا ہے)۔ یہاں کے مصارف کے خوف سے کہنا پڑتا ہے *Living is dear in*

*Europe and on the whole dying is much cheaper*

زندگی یورپ میں سخت گراں ہے اور سب چیزوں کا لحاظ کیا جائے تو مر جانا ہی سستا ہے۔ جس چیز کا موت سے بھی زیادہ خوف ہے اپنے اس محسن کو جس نے اس اصرار کے ساتھ مجھے یورپ بھیجا ہے۔ لکھنا ہے کہ ابھی کسی قدر اور روپیہ کی ضرورت ہوگی، اس لیے دست بدعا ہوں کہ خدا جلد شفا کے کامل عطا فرمائے، اب بالکل رخصت ہوتا ہوں عبدالعلی صاحب شب سے میرے ہی کمرہ میں فرد کش ہیں۔ اور انہیں ان کا مدرسہ کھلنے تک یا اگر ۳۱ اگست سے پہلے یہاں سے نکل



بھاگ سکا تو اس وقت تک اپنے ہی ساتھ رکھو نگا۔ ان کی وجہ سے بہت اطمینان ہے  
سن ہلڈی گارڈ بیگم صاحبہ اور بچیوں کو سلام شوں بھیجتی ہیں والسلام  
آپ کا دور افتادہ مر یض بھائی  
محمد علی

(۲)

فرنیفرٹ بردریائے سین، جرنی ۲۹ اگست

برادر م ظفر الملک صاحب السلام علیکم ورحمۃ اللہ وبرکاتہ!

گذشتہ تحریر میں میں اپنی اندیشہ ناک علالت کا حال بالتفصیل دے چکا ہوں اب اگرچہ اس پیر کے باعث جس میں پیرس میں ۱۴ اگست سے دور ہونا شروع ہو گیا تھا اور جس کی انگلی کے آبلہ کو یہاں شگاف دیا گیا تھا کوئی اندیشہ باقی نہیں ہے اور انگور بنتا نظر آرہا ہے اور نئی کھال بھی انشاء اللہ دو چار دن میں نکل آئے گی مگر پرسوں سے دوسرے پیر میں پنجہ کے قریب ایک ایک دو دو اور تین تین منٹ سے لے کر پانچ منٹ میں نہایت تیز درد کی چمک ہو رہی تھی اور رات کو تو اس قدر تکلیف تھی کہ نیند نہ آنے کا اندیشہ تھا۔ اس لیے کوئی دس بجے چھوٹے ڈاکٹر صاحب کو بلا کر خواب آور دوا کی دو گولیاں احتیاطاً لے لی تھیں۔ مگر الحمد للہ نیندان کے بغیر ہی آگئی اور درد بھی صبح کو باقی نہ تھا۔ ابھی کسی قدر درد شروع ہوا تھا مگر ملنے کی دوا جو مکمل تین بار ملی جا چکی ہے اب بھی ملو کر پاؤں کو بندھو ادیا ہے اور درد بند ہو گیا۔ میرا ارادہ آج سوائے بیگم صاحبہ کے کسی کو کچھ نہ لکھنے کا تھا۔ چنانچہ ان کے خط میں لکھ دیا تھا کہ وہی جعفری کو بھیجا جائے لیکن ابھی لندن سے ہندوستان کی ڈاک آئی ہے اور اس میں آپ کا مفصل و مشرح نوازش نامہ ملا۔ ”ہمدرد“ کے متعلق میں اس لیے مایوس ہو رہا ہوں کہ باوجود وقت پر نکلنے کے حجم کے بڑھ جانے کے اور اس تنوع کے جو فلسطین عراق اور مصر و قسطنطنیہ وغیرہ کے خطوط کے شائع ہونے سے پیدا ہو گیا ہے۔ اور نیز بعض مضامین خاص کی اشاعت سے اب تک ”ہمدرد“ کی اشاعت مطلق نہیں بڑھی۔ اس کا جاری رکھنا محض آپ کی محنت شاقہ اور آپ کی بینظیر کفایت شعاری کی بدولت ممکن ہوا ہے۔ پبلک کا

مذاق یقیناً بگڑا ہوا ہے۔ اور مجھے اس طرح اس کی اصلاح کی مطلق امید نہیں۔ میں اب تو اور بھی سختی کے ساتھ اپنی پہلی رائے پر قائم ہوں واپسی پر دیکھیے کیا ہو۔ میں یقیناً اب اس قدر محنت شاقہ برداشت نہ کر سکوں گا۔ اور گو کرنل آسٹن نے فاقہ اور بنا پستی پر گذر کرنے کا طریقہ خوب سکھا دیا ہے۔ جس کے باعث میرے ذاتی مصارف اس قدر زیادہ نہیں ہوں گے۔ تاہم مجھے خوف ہے کہ میں جعفری کی تنخواہ پر کام نہ کر سکوں گا۔ لیکن یہ سب آئندہ کی باتیں ہیں۔ بھائی ظفر الملک صاحب! میں آپ کی ہمت اور آپ کے استقلال کا قائل ہوں کہ آپ نے اب تک ”ہمدرد“ کو جاری رکھا۔ یہ کسی دوسرے کے دل گردے کا کام نہ تھا خداوند کریم آپ کو اس کا اجر دے گا، مگر ملک و ملت نے تو خاک اجر نہیں دیا۔ تعجب ہے کہ شیرانی صاحب نے بھی مضامین نہیں بھیجے۔ مجھ سے تو کم از کم ہر ہفتہ ایک طول طویل اور مفصل خط کا اس قدر سختی کے ساتھ مطالبہ تھا۔ افسوس ہے کہ جس ہفتہ لندن سے چلا تھا اس ہفتہ ”ہمدرد“ نہیں مل سکا تھا اور غلطی سے میاں یوسف نے اسے یہاں بھیجا بھی نہیں البتہ گذشتہ دو ہفتوں کی ڈاک کک کے ہاں سے آگئی ہے اور جس ہفتہ کی ڈاک میں آپ کا خط آیا ہے اس کے اخبارات انشاء اللہ کل آجائیں گے۔ ممکن ہے کہ یوسف صاحب بھی چھوٹی ہوئی ڈاک ”ہمدرد“ کل تک بھیج دیں گے۔ شروع سے آخر تک پڑھتا ہوں ایک دن یا ڈیڑھ دن ہمدرد پڑھنے کی نذر ہو جاتے ہیں اور ایک دن یا ڈیڑھ اس کو خط لکھنے میں۔ اس لیے یہ نہ سمجھیے کہ یہاں ”ہمدرد“ سے میرا تعلق کسی طرح کم ہو گیا ہے۔ سب کو سلام شوق آپ کا دور افتادہ مریض بھائی

محمد علی

## (۳)

ابھی صبح کے ساڑھے پانچ بجے ہیں۔ حنیف صاحب کے لڑکے عبدالعلی صاحب نے ابھی وضو کر لیا تھا وضو کر کے نماز فجر ادا کی اور خدا کا شکر ادا کیا کہ اس نے اتنی اصلاح فرمادی۔ اب بفضلہ تعالیٰ پاؤں کی انگلی کا انگور بن گیا ہے ذرا کھال ابھی کچی ہے یا پوری طرح نہیں بنی ہے۔ مگر انشاء اللہ جمعہ تک بالکل اچھی ہو جائے گی اور خدا نے چاہا تو اس دن میں رخصت بھی ہو سکوں گا۔ ابھی مختلف غذائیں کھلا کھلا کر اور مختلف اوقات میں قارورہ لے کر ڈاکٹر میری حالت کا اندازہ کر رہا ہے میں نے پچھلے خط میں لکھا تھا کہ منگل کے دن یعنی ۲۱ اگست کو میرے پاؤں کا X.Rays کے ذریعہ سے فوٹو لیا گیا تھا۔ خدا کا شکر ہے کہ پاؤں کی انگلی کی ہڈی تک بال بال بیچ گئی اور اس پر گھبرین کا اثر ہونے نہیں پایا۔ اب میں گزشتہ اتوار سے چند گھنٹے روز آرام کری پر بیٹھ لیتا ہوں۔ زخمی پاؤں سامنے ایک کرسی پر تکیہ رکھ کر پھیلا دیا جاتا ہے۔ کھانے کو اب صبح کو دو انڈے ایک بھوسی کی روٹی کا کچا توس کچھ مکھن کچھ ذیابیطسی جو مزے میں بالکل معمولی جیم کی طرح ہوتا ہے اور چائے کی تین پیالیاں ملتی ہیں۔ یہ صبح کے ساڑھے آٹھ بجے تک مل جاتا ہے۔ اس کے بعد دس بجے جرمن لوگ دوسرا کھانا کھایا کرتے ہیں۔ اس میں دو آڑو یا دو ہاشپاٹیاں ملا کرتی ہیں۔ ڈیڑھ بجے کے قریب لٹچ ہوتا ہے جو دراصل ڈنر ہے۔ آج کل اس میں سوپ ملتا ہے۔ مرغی گوشت ترکاری اور سلاوا ملتا ہے اور پھل گزشتہ اتوار کو Ice Cream بھی ملی تھی اور اس کے ساتھ ایک ایک بھی۔ مگر یہ سب چیزیں ذیابیطسی شکر یعنی سیکرین سے تیار کی جاتی ہیں اور یہاں کی رقیق سیکرین سے بہتر میں نے آج تک کوئی سیکرین نہیں دیکھی۔ چار بجے چائے ملتی ہے اور اس کے ساتھ ہی بھوسی کی روٹی کا ایک کچا توس اور ایک ڈبل روٹی جو پا پڑ سے بھی ہلکی اور

”ہو ادار“ ہوتی ہے۔ اور کچھ مکھن اور کچھ پھل پھر آٹھ بجے رات کو ڈنر Dinner یا Supper ملتا ہے۔ پہلے تو صرف سلا دیا ترکاری اور پھل ہوا کرتے تھے یا پنیر اور ذیابیطسی ڈبل روٹی۔ مگر اب دو تین دن سے رات کو بھی گوشت یا مچھلی یا ترکاری ملتی ہے اور پھل پیٹ بھر سے زیادہ مل جاتا ہے۔ میں نے تو ڈاکٹر صاحب سے کہا تھا کہ اگر اجازت ہو تو تھوڑا سا چھوڑ دیا کروں۔ مگر حکم ملا کہ ابھی طاقت بڑھانا چاہئے کھائے جاؤ۔ بہر حال خدا کا شکر ہے کہ اب تک شکر کا نام نہیں ہے نہ معلوم یہ پیر میں درد کیسے پیدا ہوا اور آبلہ کیوں پڑا۔ ورنہ میں تو اب تک اسی کا قائل ہوں کہ پھل سلا د کھانے اور فاقہ کرنے کا یہ نتیجہ ہوا کہ اب تک اس قدر کھانے پر بھی جب کہ ورزش کیا حرکت تک بند ہے۔ شکر مطلق نمودار نہیں ہوئی۔ گذشتہ پیر کے دن یعنی ۷ اگست کو گردوں کا امتحان اس طرح کیا گیا کہ ۷ بجے علی الصبح بغیر دودھ اور بغیر سکرین کے ہلکی چائے کی چھ پیالیاں پلا دی گئیں اور قارورہ لیا گیا اور پھر آٹھ بجے قارورہ لیا اور بھوسی کی روٹی کے دو کچے توں اور ذرا سا مکھن کھانے کو ملا۔ پھر نو بجے قارورہ لیا گیا اور پھر دس بجے پھر ایک گلاس دودھ پینے کو ملا پھر گیارہ بجے قارورہ لیا گیا پھر ۱۲ بجے پھر ایک بجے پھر کچھ گوشت اور ترکاری کھانے کو ملی پھر تین بجے قارورہ لیا گیا پھر پانچ بجے پھر سات بجے پھر تھوڑی سی روٹی اور مکھن ملا اور صبح کے ۷ بجے تک قارورہ لیا گیا اور اس کے بعد جا کر کہیں پانی پینے کو ملا۔ پرسوں سے ایک اور آفت کا سامنا کرنا پڑا تھا یعنی بائیں پاؤں میں ایک سخت تیز درد کی سی چمک ہو جاتی تھی۔ کل تین بار ایک دو اپلائی گئی مگر رات کو اس قدر تکلیف ہوئی تھی کہ اندیشہ تھا نیند ہی نہ آئے۔ اس لیے چھوٹے ڈاکٹر نے دو گولیاں خواب آور احتیاط دے دی تھیں کہ اگر نیند نہ آئے تو کھالینا الحمد للہ کہ نیند خوب آگئی اور گولیوں کی ضرورت نہیں پڑی۔ صبح کو اٹھ ہوا تو درد کا پتہ نہیں۔ مجھے اندیشہ تو ہونے لگا تھا کہ کہیں اس پیر میں بھی آبلہ نہ پڑ جائے اور شگاف نہ دلوانا پڑے۔ مگر

اب جا کر خداوند کریم نے اطمینان نصیب کیا ہے۔ ڈاکٹر برابری کہتا تھا کہ یہ کوئی اندیشہ ناک بات نہیں ہے مگر دودھ کا جلا ہوا اچھا چھ کو بھی پھونک پھونک کر پیتا ہے۔ اچھا اب رخصت ہوتا ہوں گذشتہ ہفتہ کی ڈاک بدھ کے دن ۲۲ اگست کو گئی تھی۔ اسی کے بعد سے غذا میں تدریج ترقی شروع کی گئی تھی اس دن سے تھوڑا تھوڑا سا نمک ملنا شروع ہوا ہے اور مچھلی مرغی اور دوسری قسم کا گوشت رفتہ رفتہ دیا جانا شروع ہوا ہے۔ اب تک یہاں کوئی پچیس پونڈ صرف ہو چکے ہیں اور لطف یہ ہے کہ ڈاکٹر صاحب کی فیس قارورہ اور خون کے امتحان اور X. Rays کے فوٹو کے مصارف کا بل ابھی تک آیا بھی نہیں ہے۔ اس ہفتہ غالباً پندرہ پونڈ صرف ہوں گے۔

(۱۷)

## غسل میت سے غسل صحت

فان نارڈین کا مطب۔ فرنیفکرت (جرمنی)

یکم ستمبر ۱۹۲۸ء

پیارے عراقان! خداوند کریم تم پر اپنے انفضال نازل فرماتا رہے اور تمہیں ہمیشہ اپنے حفظ و امان میں رکھے۔ تم سے بعد شرمندہ ہوں کہ غالباً ۱۲ جولائی کے بعد سے تمہیں ایک خط بھی نہیں لکھا۔ اور ۱۶ جون کو یورپ پہنچ کر کوئی خط لکھا تو وہی ۱۲ جولائی والا ایک خط۔ مگر حقیقت یہ ہے کہ علاوہ اس مختصر سے خط کے جو میں ہر ہفتہ بیگم صاحبہ کو لکھا کرتا ہوں، میں ہفتہ میں ایک ہی مفصل و مشرح خط لکھ سکتا ہوں اور چونکہ ”ہمدرد“ میں وہ شائع ہو جایا کرتا ہے اس لیے وہ خط تمام اعزہ و اقارب اور تمام دوست احباب کے نام ہی کا ہوتا ہے۔ اور جو خط ۱۲ جولائی کو میں نے تمہیں لکھا تھا مجبوراً اس کو بھی ”ہمدرد“ والوں ہی کے پتے سے بھیج دیا کیونکہ اس ہفتہ کوئی اور مفصل خط نہ لکھ سکا۔ اس وقت شام کے چھ بجے ہیں اور میں اس پرائیوٹ مطلب میں جو ذیابیطس کے علاج کے ماہر گیائٹم رائیٹ (علامہ فن طب) فان نارڈین کا ہے مگر جس کے رہنے کھانے اور تیمارداری اور دو وغیرہ کے انتظامات ایک کمپنی کے سپرد کئے گئے ہیں۔ صرف علاج کی فیس وہ خود لے کر اپنے رفقاء کار اور اسٹنٹوں کے درمیان تقسیم کر لیا کرتے ہیں۔ نمبر ۲۲ کے کمرہ میں بستر پر بیٹھا ہوا یہ خط تمہیں لکھ رہا ہوں۔ آج پہلا دن ہے کہ غسل کی اجازت ملی ہے اور گوہر روز ایک کپڑے کو تر کر کے اور اس پر صابون لگا کر سارے بدن کو سوائے زخم خوردہ سیدھی ٹانگ کے ایک قسم کا ”غسل“ یہاں کا غسل

دے دیا کرتا تھا۔ پھر اس کپڑے کو دھو کر بدن سے صابون چھنایا کرتا تھا اور اس کے بعد اسی کپڑے کو گیلیا کر کے اس پر الکل ڈال کر جسم کو اور بھی صاف کر دیا کرتا تھا اور جانگوں میں اور پیٹھ پر پوڈر مل دیا کرتا تھا تاکہ پسینہ کے باعث بدبو پیدا نہ ہو جائے یا بستر پر پڑے پڑے کمر لگ کر زخم نہ پیدا ہو جائے۔ تاہم کہہ نہیں سکتا کہ معمولی غسل کے بغیر طبیعت کس قدر بے قرار تھی۔ الحمد للہ کہ آج پانچ بجے ایک بڑے ٹب میں لیٹ کر گرم پانی اور صابون سے خوب دیر تک میل چھناتا رہا۔ پھر اور لوٹے بھر بھر کر نیم گرم اور سرد پانی ڈالا اور ”پاک“ ہوا مگر ابھی تک چونکہ سیدھے پاؤں کی بیچ کی انگلی میں آبلہ پڑ گیا تھا کھال پوری طرح نہیں بن پائی ہے اس لیے وہ پاؤں پانی سے باہر ہی رکھا گیا۔ سارے جسم کی طہارت اور صفائی کے بعد پر مینڈیٹ آف پوٹاش ڈال کر ایک فٹ باٹھ Footbath یعنی دو باشت کے ٹب میں اسی قدر گرم پانی میں جس قدر گرم جسم تھاز خمی پاؤں کو بھی غسل دیا گیا۔ اس پاؤں کا غسل دو دن سے جاری ہے۔ مقصد بلا تکلیف کے پرانی زخمی کھال کو دور کرنا تھا تاکہ نئی کھال نکل آئے اور میل کچیل کے باعث زخم بگڑنے نہ پائے۔

۱۳ اگست کو لندن سے غسل کر کے چلا تھا ۱۸ دن کے بعد آج غسل نصیب ہوا ہے۔ ۷ کی دوپہر سے صاحب فراش ہوں اور گو ۲۶ اگست سے چند گھنٹہ آرام کرسی پر بیٹھنے کی اجازت مل گئی، البتہ زخمی پیر کے سامنے ایک کرسی رکھ کر اور اس پر نرم تکیہ رکھ کر تکیہ پر پھیلا دیا جا ۳ تھا۔ تاہم چونکہ انگلی کے نیچے حصہ میں نئی کھال بنا شروع ہو گئی تھی مگر اوپر کے حصہ کی موٹی کھال مشتبہ تھی اور ڈاکٹر کا گمان تھا کہ اس کے نیچے کچھ مواد باقی ہے۔ اس لیے نیچے کے حصہ کو اس کے نیچے پر اسٹیک Stick زور سے باندھ کر تاکہ پانی اس تک نہ پہنچنے پائے۔ اوپر کے حصہ پر گرم پانی میں کپڑا تر کر کے بطور ہاٹ کمپرس Hot Compress کے



باندھ دیا گیا تھا۔ اس لیے زیادہ زور سے نیچے کے حصہ کے بندھنے کا یہ نتیجہ ہوا کہ ساری ٹانگ بھاری پڑ گئی اور مجبور ہو کر اوپر کے حصہ کا کمپرس کھول دیا گیا اور نیچے کے حصہ کا بندھن بھی دور کر دیا گیا۔ اور ویسٹرن لگا کر ہلکی سی پٹی باندھ دی گئی اور دوسرے دن سے فٹ ہاتھ شروع کر دئے گئے۔ اس ٹانگ کے بھاری پڑنے سے پھر خائف ہو کر میں نے کرسی کو دور ہی سے سلام کیا اور پھر بستر پر دراز ہو گیا اور دن اسی بیم ورجا میں گزارے۔ مگر آج الحمد للہ اس قابل ہو گیا کہ کرسی پر بھی بیٹھ سکوں اور غسل بھی کر سکوں اگرچہ ایک ذیابیطس کے لیے ایک چیونٹی کے کاٹنے اور کھال میں سر سوزن سے باریک تر چھید ہو جانے سے ملک الموت کے لیے پھانگ کھل جاتا ہے اور جب تک پٹی بالکل نہ کھل جائے نہیں کہہ سکتا کہ پاؤں کی ایک انگلی کو بھی صحت نصیب ہو گی چہ جائے کہ مرض ذیابیطس سے نجات مل گئی اور اعصابی سوزش بھی جواب تک بدستور جاری ہے بند ہو گئی۔ تاہم اس غسل کو غسل صحت کہوں تو شاید قبل از وقت خوشی اور اطمینان کا اظہار نہ سمجھا جائے۔ پیارے عرفان! عظمت علی بھیا (بیگم صاحبہ اور معظم صاحب کے والد مرحوم) کے ٹھیک اسی عمر میں اور ٹھیک اسی جگہ ایک پھنسی نکلی تھی مگر شکاف لگائے جانے کے بعد ذیابیطس خون میں اندمال کی قوت نہ پائی گئی۔ اور یہ گوشت بنتا تھا اور کانا جاتا تھا مگر نہ بننے پاتا تھا (چہ جائیکہ نئی کھال بھی بن جائے) اور پھر گردن میں ایک اور پھنسی نکلی جس کو وائسرائے لارڈ ہارڈنگ کے خاص سرجن سر جیمس نے شکاف دیا اور تہجد کے وقت عین اسی دن جس دن کہ میرے والد مرحوم نے انتقال فرمایا تھا (یعنی ۷ ارمضان المبارک روز بدر اور یوم الفرقان) رخصت ہو گئے۔ اس عہل بیطس کی بدولت میں بار بار اس بستر مرض پر پڑ چکا ہوں جو بہت آسانی سے بستر مرگ ہو سکتا ہے۔ اس لیے جس طرح مکہ معظمہ میں موتمر عالم اسلام کے دوسرے ہی اجلاس کی صبح کو میں نے سمجھ لیا تھا

کہ اب چلنے کی تیاری ہے اسی طرح اس بار بھی اپنا یہ شعر پڑھ کر دنیا کو چھوڑنے پر  
راضی ہو چلا تھا کہ

تو جو آمادہ ہو اے دل تو ہے پھر وار بھی بیچ  
آزما دیکھ یہ سب کھیل ہے تیاری کا  
البتہ فرق اتنا تھا کہ کہاں اللہ کے گھر کی موت اور کہاں اس کفرستان  
کی؟ خیر غالب کا شعر یاد آ گیا تھا کہ

مارا دید غیر میں ہم کو وطن سے دور  
رکھ لی مرے خدا نے میری بیکسی کی شرم  
ارادہ تھا کہ اپنے ہم وطن اور علی گڑھ کے کلاس فیلو حنیف خان کے  
صاحبزادے عبدالعلی اور ظفر عمر کے صاحبزادے شوکت عمر اپنے شاگرد مرتد  
اشرف اور اپنے زمانہ کے علی گڑھ کے اولڈ بوائے محمد امین فہرہ (سابق جج  
جونا گڑھ) کے صاحبزادے اور عبدالرحمن صدیقی کے بھانجے خالد کو غسل میت  
اور نماز جنازہ سکھا دوں۔ تاکہ ضرورت پڑے تو یہ فرض کفایہ ادا ہو سکے۔ جب  
حالت یہ ہو (حالانکہ لکھنے کو پاؤں کی ایک انگلی میں آبلہ پڑا تھا جسے آدھے سکنڈ میں  
ایک حنیف صاحبگاف دے دیا گیا) تو پھر کیوں کہ کہوں کہ اس بیم کے بعد

موت ہی سے کچھ علاج درد فرقت ہو تو ہو

غسل میت ہی ہمارا غسل صحت ہو تو ہو

کیوں نہ سمجھوں کہ آج میں نے غسل صحت کیا؟ ۶ بجے وہاں سے

فارغ ہو کر اپنے کمرہ میں لایا گیا اور اسی وقت دو گانہ شکر ادا کیا۔ پھر نماز عصر پڑھی  
اور تم پہلے شخص ہو جسے یہ خوشخبری پہنچانا ہوں ابھی بیگم صاحبہ تک کو ایک حرف  
نہیں لکھا ہے (اور حقیقتاً ان کو ان کے گزشتہ مسلسل چار پانچ خطوط کے انداز  
تحریر کی ایک حد تک سزا دینا بھی مقصود ہے) یہاں تک اس دن خط لکھ کر لیٹ

رہا تھا اب اسے ۵ ستمبر کو ختم کرتا ہوں اس لیے کہ ڈاک آؤ گھنٹہ میں چلی جائے گی۔

پیارے عرفان۔

میں نے غالب کا دیوان خدا جھوٹ نہ بلوائے۔ تو سینکڑوں بار پڑھا ذاللا ہو گا اور ہزاروں لاکھوں بار اس کے مختلف اشعار پڑھے ہیں اور لوگوں کو سنائے ہیں اور خود اپنا دل بہلانے کو اس پچھی ہوئی آواز میں گنگنائے بھی ہیں۔ مگر ایک شعر کا مطلب جسے ہزاروں بار پڑھا سنایا اور گنگنایا ہے آج جا کر سمجھ میں آیا ہے۔ خدا شاہد ہے کہ آج تک نہ سمجھا تھا کہ غالب نے یہ شعر خاص اپنے اس عاشق زار ہی کے لیے لکھا تھا وہ شعر یہ ہے

ہوئے ہیں پاؤں ہی پہلے نبرد عشق میں زخمی

نہ بھاگا جائے ہے مجھ سے نہ ٹھہرا جائے ہے مجھ سے

میرے پاؤں کا جو کچھ حال اب تک تم نے پڑھا ہے اور ملفوفہ تصاویر سے جو اب نظر بھی آجائے گا اس کے بعد یہ سمجھنا تو ذرا بھی مشکل نہ ہو گا کہ مجھ سے بھاگا کیوں نہیں جاتا۔ مگر جب یہ سنو گے کہ اس پرائیویٹ شناخانہ میں صرف کمرے کھانے اور نرسنگ (تیار داری) کے روزانہ ایک پونڈ ۵ شلنگ (یعنی سترہ روپیہ) دینا پڑتے ہیں اور ادویہ اور خون وغیرہ کے امتحان کے اور عکس ریز سے پاؤں کی ہڈیوں کے فوٹو گراف کے اور ریڈیم سے غسل کے (جو پرسوں پہلی بار ملا تھا اور آج شام کو پھر ملے گا اور اعصابی سوزش پہلی بار تو یقیناً کم کر چکا ہے اور جس سے بڑی توقعات ہیں) اور ڈاکٹر صاحب کے علاج و مشورہ کے (جس کے متعلق ابھی اندازہ تک نہیں کیا جاسکتا اور جس کی بل ابھی تک نہیں آئی ہے اور جس کے باعث ہنگ پر پڑے پڑے لرزاکرتا ہوں) اخراجات ان سب کے علاوہ اور پھر اپنے تیار دار عزیز عبد العلی صاحب کے کھانے پینے کے اور اپنے کپڑوں کی

دھلائی اور حجامت وغیرہ کے اخراجات اور چلتے وقت کے انعامات تو تمہاری سمجھ میں بھی آجائے گا کہ مجھ سے یہاں ”ٹھہرا“ بھی کیوں نہیں جاتا۔ ابھی تین ہفتے ہوئے بھی نہیں ہیں اور بل صرف دو ہفتے کے ادا کئے ہیں اور وہ بھی سب نہیں مگر اس وقت تک پچاس پونڈ صرف ہوئے ہیں اور یہ ان بیس پونڈ کے علاوہ ہے جو چلتے وقت لگ سے نکلا کر لے آیا تھا۔ اب صرف اتنا باقی ہے کہ یہاں کا ایک ہفتہ کا کرایہ وغیرہ ادا کر کے تھرڈ کلاس کا ٹکٹ لے کر لندن پہنچ جاؤں نہ ڈاکٹر کی فیس کے لیے کچھ باقی ہے نہ اور مصارف کے لیے اور ابھی بظاہر ایک ماہ دس دن یورپ میں گزارنا ہے اور دو ڈھائی ہفتہ جہاز پر یہ سب سن چکے اور پھر سنو کہ غالب نے لسان الغیب بن کر میرے لیے یہ شعر لکھا تھا۔

ہوئے ہیں پاؤں ہی پہلے نبرد عشق میں زخمی

نہ بھاگا جائے ہے مجھ سے نہ ٹھہرا جائے ہے مجھ سے

اب میری صحت یابی کی داستان کا بقیہ حصہ بھی سن لو۔ غسل صحت کے

دوسرے دن چھ گھنٹہ کے لیے نیچے کی منزل پر انویلیڈس چیر **Invalids Chair**

(مریضوں کی کرسی) کے ذریعہ میوزک سیلون (غناخانہ) میں گیا اور ایک نیم روسی

نیم ترک یہودن صاحبہ کا جن سے یہاں ملاقات ہو گئی ہے کسی قدر گانا اور زیادہ تر

پیانو بجانا جس کا انہوں نے ڈپلومہ حاصل کیا ہے سنا۔ تیسرے دن دوپہر کو گھنٹہ

بھر کے لیے پہلی بار اس شفاخانہ سے ٹیکسی پر جا کر شہر کی سیر کی اور شام کو عیدیم کا

غسل لیا جس سے ۲۴ گھنٹہ تک پیروں میں اعصابی سوزش بند رہی۔ کل یہاں

سے کوئی دس پندرہ میل کے فاصلہ پر ٹیکسی میں باد ہمبرگ جا کر دیکھا جہاں

مشہور طبّی پینے اور نہانے کے چشمے ہیں۔ اور لطف یہ کہ وہاں قیصر جرمنی کے

صاحبزادہ شہزادہ آیلبرٹ اور ان کی شہزادی اور بچوں سے ملاقات ہو گئی اور دیر

سک گفتگو ہوتی رہی۔ مگر اب وقت بالکل نہیں ہے اس لیے خط بند کرتا ہوں۔  
اگلے خط کا انتظار کیجیے۔ سب کو سلام

تمہارا چاہنے والا  
محمد علی

(۱۸)

## مراجعت وطن

بیارے زاہد، السلام علیکم رحمتہ اللہ وبرکاتہ

تمہارا خط اسی ڈاک میں ملا۔ دیکھ کر بے حد مسرت ہوئی، ارادہ تھا کہ اس ہفتہ کا مفصل خط تمہارے نام لکھوں اور تم سے درخواست کروں کہ تم اسے ”ہمدرد“ کو بھی ارسال کر دو تاکہ سب اعزہ و احباب کے لیے وہی کافی ہو۔ مگر اس ہفتہ کسی کو بھی مفصل خط لکھنے کی فرصت نہیں ملی اور آج جمعرات کو شب کے ساڑھے سات بجے جب کہ معمولی ڈاک بڑے ڈاک خانہ میں ۲ پنس کا زیادہ ٹکٹ لگانے پر آدھ گھنٹہ بعد نہ جاسکے گی یہ مختصر سا خط گھر سے لکھ رہا ہوں اور ہوائی جہاز سے روانہ کرادوں گا اور پھر کھانا کھا کر سامان باندھوں گا تاکہ کل رات کو ورنہ پر سوں صبح اس ملک کو آخری سلام کہہ کر رخصت ہوں۔ اس ہفتہ فرصت نہ ملنے کی وجہ یہ ہوئی کہ اول تو جمعہ کو مسز ٹیڈو اس ملک میں وارد ہوئیں اور ہفتہ کو ان سے ملا اور ان کے اعزاز میں کانگریس کمیٹی نے جو دعوت دی اس میں شریک ہوا اور زبردستی بولنا پڑا۔ حالانکہ اس دن میرے فاقہ کو پورے بارہ روز ہو چکے تھے یہ میرے ڈاکٹر کی آخری کوشش تھی، میری طبیعت یوں تو اچھی رہی اور ہر شخص کو مجھے چلا پھر تا دیکھ کر مسرت ہوتی تھی لیکن اعصابی حالت اب تک پوری طرح درست نہیں ہوئی یعنی پاؤں کے ٹکڑوں میں احساس کی کمی بدستور ہے۔ گو سوزش اب اس طرح نہیں ہوتی جس طرح دہلی میں ہوتی تھی اور مزے کی نیند سوتا ہوں۔ دوسرے مظفر کے لیے کپڑے جلد تیار کرائے اس میں مصروف رہا، انشاء اللہ ہفتہ کو ہم لوگ پیرس جائیں گے۔ دو دن وہاں رہ کر رڈف بے اور

مہاراجہ سے مل کر برلن جائیں گے۔ فرینکفرٹ انفرائی برگ ہوتے ہوئے دینا  
 جائیں گے تاکہ مظفر کے داخلہ کا انتظام ہو جائے اگر روم جانا ہو تو وہاں سے  
 روم جا کر برٹیزی سے قسطنطنیہ کو چل دوں گا اور شام فلسطین منسرا اور پھر عراق  
 کے راستے سے کراچی آؤں گا یا عراق کو چھوڑ کر مصر ہی سے سبھی آؤں گا۔ اگر روم  
 جانے کا حکم نہ ملا تو دینا ہی سے سیدھا براہِ خشکی قسطنطنیہ چلا جاؤں گا۔ اچھا اب  
 رخصت ہوتا ہوں طارق کو دیکھنے کو بے قرار ہوں۔ اس کے لیے ایک ہوائی  
 بندوق اسے کا خیال ہے۔

تمہارا چاہنے والا  
 محمد علی

## سفر آخری

نومبر ۱۹۳۰ء

### گول میز کانفرنس کی شرکت

”شدر حال“ اب تو میرے مذہب میں گول میز

کانفرنس ہی کی شرکت کے لیے جائزہ گیا ہے“

محمد علی

۲۰ ستمبر ۱۹۳۰ء

---

۱ ایک مشہور حدیث ہے کہ زیارت کے لیے شدر حال (لونٹ پر کجلاہ باندھنا یعنی سفر کرنا) خانہ کعبہ مسجد نبوی اور بیت المقدس کے سوا کہیں اور کے لیے جائز نہیں۔ یہاں شدر حال کا اشارہ اس حدیث کی طرف ہے۔



## عزم سفر

پاؤں میں پہلے ہی حس نہ تھا اب حالت کچھ بدتر ہی ہے اور سردیوں میں ہر وقت گھگرین اور..... یا ان کی قطع و برید اور اسی طرح موت کا اندیشہ رہے گا۔ جس سے ڈاکٹر انصاری کے مرحوم و مغفور منجھلے بھائی صاحب کو دو چار ہونا پڑا۔

”اب تک صاحب فراش ہوں۔ کانفرنس کے روزانہ اجلاس میں نہ صرف ہندوؤں اور انگریزوں بلکہ سب سے زیادہ خود مسلمان بھائیوں سے ایک ایک نقطہ پر جنگ کرنی پڑے گی۔ ان تین محاذوں پر جنگ کرنے میں ہر وقت دل کی حرکت یکا یک بند ہو جانے کا اندیشہ ہے۔ سب سے زائد یہ کہ اب لکھ پڑھ نہیں سکتا۔ کامل نابینائی کا ماہر علاج چشم نے پورا یقین دے دیا ہے کہ اگر میں سب کام چھوڑ کر نیپال جیسے ملک کو نہ چلا جاؤں، جہاں دنیا کی کوئی خبر نہ ملے لیکن اس پر بھی میں سمجھتا ہوں کہ میرا مذہبی فرض ہے کہ اس کانفرنس میں شریک ہوں اور وہاں سلطان جابر اور رعایائے جابر دونوں کے سامنے کلمہ حق کہہ کر سب سے افضل جہاد کروں تا آنکہ اس کام میں مر جاؤں۔

”اس لیے قرض دام لے کر بھیک مانگ کر۔ اور جس طرح بھی ہو سکے گا تین چار ہزار روپیہ فراہم کر کے اپنی اہلیہ کو بھی ساتھ لے

چلوں۔ اس لیے کہ وہ زندگی کی ساری منازل و مراحل میں میری  
رفیق سفر رہی جب منزل مقصود کے لیے احرام سفر باندھوں تو چاہتا  
ہوں کہ وہ موجود ہو۔ ورنہ لندن کا بدترین موسم ہے اور ہر معمول  
انگریز اور میم انگلستان چھوڑ کر دوسرے ملکوں کو بھاگ جاتے ہیں“

۲۰ ستمبر ۱۹۳۰ء

(1)

## پیرس میں شدید علالت

پیرس (اسپلڈر ہوٹل)

انومبر ۱۹۳۰ء

پیاری زہرہ

ذراوند کریم تجھے لور طارق کو اپنے حفظ و امان میں رکھے۔ آج ہندوستان سے چلنے کے ایک ماہ اور دو دن بعد میں پہلی بار تجھے یہ خط اپنے ہاتھ سے لکھ کر پہنچ رہا ہوں تاکہ تو اور سب عزیز و اقارب اور دوست احباب مطمئن ہو جائیں کہ خدراوند کریم کے فضل سے میں نے دوبارہ زندگی پائی۔ حقیقتاً جو دھچکا مجھے اس بار لگا وہ سب سے زیادہ سخت تھا باوجودیکہ یہ جگہ شملہ کی طرح سطح سمندر سے اونچا نہ تھی۔ تاہم خون کا دباؤ بالکل شملہ کی طرح ۱۹۰ سے اوپر ہو گیا تھا اور لیٹنا سانس کے باعث ناممکن ہو گیا تھا۔ بھوپال میں بھی ابتدائے ستمبر میں بمبئی سے واپسی پر خون کا دباؤ یکساں اس طرح بڑھ گیا تھا مگر سانس کی یہ حالت نہیں ہوئی تھی۔ اس بار سب سے زیادہ تکلیف وہ بخار، جگر کا بڑھ جانا اور اس میں درد پیدا ہو جانا، بھوک کا بالکل غائب ہو جانا، منگی کا بار بار ہونا اور صفرے کی عجیب و غریب زیادتی۔ جس کے باعث پانچ دن تک غذا بالکل ہضم نہ ہو سکی اور اس طرح ایک طرف آنتوں اور دوسری طرف صفرے سے کشتی لڑنا یہ سب کچھ ہوا۔ شملہ میں مرغل کا پہلا سخت حملہ تھا اور بدن میں مقابلہ کی قوت تھی۔ بھوپال میں بمبئی سے واپسی پر حملہ اس قدر سخت تھا مگر اب بدن میں جان نہ تھی۔ یہاں تو کچھ نہ پوچھو کہ کیا گذری خدا تیری بی بی کا بھلا کرے رات دن میرے رفیق سفر تھی اور

مجھے اطمینان قلب حاصل تھا۔ خدا بھلا کرے میرے مصری لور ترک دوست ڈاکٹر بہجت وہبی کا جنہوں نے بہتر سے بہتر ماہرین علاج قلب و معدہ سے میرا علاج کر لیا لور صبح و شام خود بھی اس میں مصروف رہے۔ جو امداد ان سے ملی ساری عمر میں کسی سے نہیں ملی۔ ان کے لیے دعا نکلتی ہے۔ ان سے زیادہ اچھا لور سچا مسلمان میں نے آج تک نہیں دیکھا لور ان کا عشق میرے دل میں پہلی بار سدہ پورہ میں جاگزیں ہوا تھا۔ جسے اب کوئی پچیس برس ہوئے ہوں گے جب میں نے مدراس کے ایک اسلامی اخبار میں اس مضمون کی نقل پڑھی جو انہوں نے انگلستان کے مشہور رسالہ انیسویں صدی لور مابعد Nineteenth Century and After میں Pan Islamism یعنی اخوتِ اسلامی پر لکھا تھا۔ اقبال سے بھی پہلے میں نے اپنے اسلامی خیالات کا نقشہ ان کے اس مضمون میں دیکھا تھا۔ اس سچے مسلمان پر جو ڈاکٹر انصاری کی طرح ایم ڈی کی ڈگری انگلستان سے لے چکا ہے۔ لور جو مصری حکومت میں جنگ سے پہلے Anatomy یعنی علم التشریح کا پروفیسر تھا۔ اس کے اسلام لور اس کی علمی لور عملی قابلیت کے باعث جو کچھ گذرا ہے وہ ایک بڑی داستان ہے لور جس طرح وہ آج پیرس میں ایک جلاوطن کی زندگی گزار رہا ہے لور دال روٹی کھا رہا ہے وہ بھی ایک داستان سے کم نہیں۔ انشاء اللہ کبھی یہ داستان دہرائی جائیگی آج وقت نہیں جب میں ۱۹۲۰ء میں وفدِ خلافت کو لے کر آیا تھا تو میرے دوست اسعد فواد بے لور میری مصری دوست زیبا خانم اسعد کی بیگم صاحبہ کے ساتھ یہ سوئٹزر لینڈ میں رہتے تھے۔ پہلی بار ان تینوں دوستوں سے وہیں ملاقات ہوئی تھی۔ جب ۱۹۲۸ء میں مہاراجہ صاحب الور کی فیاضی لور قدر افزائی کے باعث میں یورپ کو پھر علاج کے لیے آیا تو ڈاکٹر وہبی نے مجھے یہاں کے ایک ماہر معالج لچیا بیٹس کو بھی دکھایا تھا۔ جب جرمنی جاتے وقت پیرس ہی میں بیمار ہو گیا تھا تو انھیں نے دیکھا بھالا تھا لور فرنیچر ٹروٹ روٹہ کر لیا تھا۔ واپسی میں مظفر لور

میں اسی ہوٹل میں جہاں یہ رہا کرتے ہیں اسی کمرہ میں ٹھہرا تھا جہاں اب بیماری کے باعث بی اور میں پھر رہتے ہیں۔

جہاز پر تو میں آنکھوں سے اندھا تھا اور قلب کی حالت بھی خراب تھی۔ البتہ عدن پہنچنے تک طبیعت درست ہو گئی تھی۔ وہاں جہاز سے اترنا چڑھنا اور اپنی مریدنی خیر النساء اور حسین بھائی کے لائے ہوئے کھانے میں سے ذرا سا چکھ لینا بھی مضر ثابت ہوا۔ اور دو دن بعد اس کا اثر محسوس ہوا مگر دو چار روز بعد طبیعت پھر سدھر گئی۔ میں شوکت صاحب زاہد اور بی کے ساتھ قاہرہ تو اس بار نہ جاسکا مگر پورٹ سعید میں بیت المقدس سے آکر حضرت مفتی اعظم امین الحسینی صاحب مجھ سے جہاز پر مل گئے اور ان کے سیکرٹری اور ہمارے موثر عالم اسلام منعقدہ مکہ معظمہ کے ترجمان عجاج صاحب قاہرہ جا کر شوکت صاحب سے مل آئے اور انھیں کے ساتھ واپس آکر مجھ سے بھی مل لیے۔ قاہرہ جانے کی مجھ میں طاقت نہ تھی البتہ تین دن بعد الٹا پر اتر کر میں نے اس جگہ کو دیکھا جہاں ہمارے سردار حضرت شیخ الہند محمود حسن صاحب رحمۃ اللہ علیہ ہمارے رفیق مولانا حسین احمد صاحب اور عزیز گل صاحب وغیرہ مریدوں اور شاگردوں کے ساتھ قید کر دیے گئے تھے۔ اس میں ٹکان ضرور محسوس ہوئی گو میں موٹر سے بالکل نہ اترتا تھا اور صرف ایک گھنٹہ اس میں گھوما تھا۔ مارسیلز میں اکرم روٹی بے اور ان کے ساتھ ہی حضرت محمد رشاد خلیفۃ المسلمین مرحوم کے صاحبزادے جو اپنی والدہ ماجدہ کے ساتھ نہیں رہتے ہیں۔ لے، یہ شعیب صاحب سے ملنے آئے تھے۔ ہم اسی دن پیرس کو چلے گئے اور گوراستہ لہبا تھا اور راستہ بھر اپنی ٹوٹی پھوٹی کیا دس بارہ لفظ کی فرانسیسی زبان میں اپنے کمرے کے مسافروں کو سمجھانا پڑا کہ پہلے ہم گاندھی جی کے ساتھ مل کر کس طرح کام کرتے تھے اور اب کیوں مسلمانوں کی حق تلفی سے پریشان ہو کر ان کے حقوق کی حفاظت کے لیے اس تحریک سے علیحدہ ہیں۔

مگر ہندوستان کی آزادی کے لیے آواز بلند کرنے لندن جا رہے ہیں جس کے باعث مجھے آرام کم ملا تاہم شام کو پونے گیارہ بجے ہم بخریت پیرس پہنچ گئے اور ڈاکٹر وہی اور شوکت اللہ شاہ کو اسٹیشن پر پایا۔ رات کو آرام سے سویا۔ صبح کو غسل کیا ناشتہ کیا اور بی کے لیے چند ضروری چیزیں خریدنے بازار گیا۔ یہاں White way سے بیسیوں گنی بڑی دکانیں تین چار سجد مشہور ہیں۔ ان میں سے ایک میں سب چیزیں مل گئیں مگر مجھ پر یہ محنت سخت گڈری اور بھوک سے جیاب ہو گیا۔

ایشائی کھانے کی تلاش میں ایک ارمنی دوکان میں گیا جہاں گوشت حلال ملتا ہے۔ خدا نے تمہاری بی کو بے حلال کئے ہوئے گوشت سے اب تک بچلایا ہے۔ اور انشاء اللہ ہم لندن میں بھی اس سے محترز رہیں گے۔ اس دوکان میں پہلی چیز جو ملی وہ طولہ (دولہ) تھے مگر مجھے پسند نہ آئے تاہم بھوک سے مجبور ہو کر کھائے۔ پھر گوشت اور چاول ملے جو خوب لذیذ تھے اور پیٹ بھر کر کھائے گئے غلطی یہ ہوئی کہ اسی پر اکتفا کیا گیا۔ وہی میں ملے ہوئے سچ پر لگے ہوئے گوشت کے ٹکڑے بھی کھائے جو سب سے زیادہ مزیدار تھے اور ذرا سی کھیر بھی۔ اس قدر شکم سیر ہو کر کھانا ہزاروں مرتبہ کھایا تھا مگر اب بیماری نے اس کے ہضم کی قوت نہیں چھوڑی تھی۔ ذرا ہوا کھا کر جو ہوٹل آیا تو سوء ہضم کی شکایت محسوس ہوئی۔ پلنگ پر آتے ہی لیٹ گیا۔ رات کو کچھ نہ کھایا اور صبح کو بھی احتراز کیا۔ البتہ غسل کر کے دوپہر کو ہوا خوری کے لیے بی کے ساتھ موٹر میں گیا اور الموزہ کے دوست بدری دست پائٹے کے بھتیجے اور گوہر دلیہ پنت صاحب سوراہی ایڈرنٹی ہال کے دلہاؤ چندر دست پائٹے صاحب جو یہاں تعلیم حاصل کر رہے ہیں ساتھ تھے۔ واپس پر سکی ہوئی اور پت لگے شب کو بخار بھی ہو گیا۔ یہ ۱۸ اور ۱۹ اکتوبر کی رات گذشتہ ہے۔ اس کے بعد چار پانچ دن حالت سخت خراب رہی بالآخر (ڈاکٹر زری) نے علاج قلب نے جلد سے جلد جو دن علاج کے لیے نکال سکتے تھے ڈاکٹر

وہی کی دوستی کی وجہ سے دیا۔ اس سے پہلے ایک دن ایک اور ماہر علاج قلب کے گھر جا کر قلب کی حرکت کا بجلی سے نقشہ کھچوایا اور قارورہ کا امتحان کروایا۔ لیکن جگر کی خرابی نے بیتاب کر دیا تھا۔ پت برابر بن رہے تھے اور چونکہ غذا ہضم ہو نہیں رہی تھی اس لیے خلو معدہ کے باعث ان کی اور بھی زیادتی اور ان کے نکلنے میں آسانی نہ تھی۔ مجبور ہو کر معدہ کے علاج کے ماہر کو بلایا۔ اس نے کہا کہ اصل مرض دل کا ہے۔ اسی کا علاج معدہ اور جگر کو درست کرے گا۔ چونکہ تم کل ڈاکٹر بوری سے علاج شروع کر رہے ہو اس لیے میری مداخلت بیکار ہو گئی۔ تاہم شب کو سکون معدہ اور جگر کے لیے ڈاکٹر کر بیر نے افیون کا حقنہ دو چار بار دلوایا جس سے اب نیند آنے لگی۔ دوسرے ہی دن سے ڈاکٹر بوری کا علاج شروع ہوا اور تین دن میں انہوں نے جگر کو درست کیا۔ قلب کی حالت کسی قدر بہتر کی اور اب ان کا علاج باقاعدہ ہونے ہی والا تھا کہ آغا خاں صاحب نے اصرار کیا کہ میرے دوست پروفیسر واگنر کو بھی دکھاؤ۔

یہ ڈاکٹر بوری سے بھی زیادہ مشہور ماہر علاج قلب ہیں مگر اب بوڑھے ہو گئے ہیں ایک شناخانہ ان کے سپرد ہے۔ وہیں روزانہ جاتے ہیں مگر گھر پر کسی کا علاج نہیں کیا کرتے یہاں تک کہ ٹیلیفون کی کتاب میں سے بھی اپنا نام نکلوا دیا ہے اسی باعث ان سے رجوع کیا گیا تھا۔ آغا خاں نے اصرار کیا اور ان کو راضی کیا مگر ان کے آنے کا چار پانچ دن انتظار دیکھنا پڑا۔ اس لیے کہ وہ جہاز سے باہر گئے ہوئے تھے۔ مگر ان کے اسٹنٹ ڈاکٹر ڈونر ویلو جو غالباً سرنا کے رہنے والے ہیں آئے اور آکر دل جگر اور معدہ وغیرہ کی حالت دیکھ گئے۔ ہیروں پرورم پڑ گیا تھا پیشاب آور دوا لکھ کر دے گئے اور اب چند دن صرف کی علاج رہا۔ بالآخر گذشتہ جمعہ کو تاریخ ۳۱ اکتوبر پروفیسر واگنر نے خود یہاں آکر مجھے خوب غور سے دیکھا اور تجویز کیا کہ چونکہ انھیں جلد کانفرنس میں شریک ہونا ہے اس لیے دل کی

اصلاح کی دوا بجائے منہ سے لینے کے پچکاری سے رگوں میں لینا چاہیے تاکہ جلد اثر کرے۔ چنانچہ یکم نومبر کو اللہ کا نام لے کر پچکاریاں کی گئیں اور کل ۵ کو پانچ دے کر بند کی گئیں اس عرصہ میں اور سب دوائیں بند کر دی گئیں۔ البتہ شب کو سوتے وقت ایک یا ڈیڑھ بڑا چمچہ ایک خوش ذائقہ شربت کا دیا جانے لگا تاکہ علی الصبح بلا تکلف ایک یا دو اجابتیں ہو جایا کریں اور روز صبح کو نمک کا بد مزہ اور تکلیف دہ جلاب جو شملہ سے اس وقت تک روز بلا ناغہ دیا جاتا رہا تھا نہ دیا جایا کرے۔ واقعی یہ شربت نہایت اچھا ثابت ہوا اور تمہاری بی اور میں دونوں اسی کا استعمال کرتے ہیں۔ بی کا قارورہ بھی امتحان کے لیے پرسوں بھیجا گیا ہے تاکہ نقرس کا علاج تجویز کیا جاسکے، چونکہ پیشاب آور دوا بھی بند کر دی گئی تھی اس لیے پیردوں کا درم اور بھی زیادہ ہو گیا مگر آج پچکاریاں بند کر دی گئیں اور وہ پھر جاری ہو گئی ہے۔ روز بروز حالت بہتر ہوتی گئی مگر تین دن ہوئے سورج خلاف معمول دو دن سے نکل رہا تھا میں بھی بی کے ساتھ موٹر میں جنگل کی ہوا کھانے چلا گیا تو معلوم ہوا کہ اس قدر کمزور ہو گیا ہوں۔ ۱۸ اکتوبر سے جس کمرہ میں بند تھا۔ اس سے پہلی بار ۲ نومبر کو نکلا تو لفٹ تک جانا دو بھر تھا اور پھر دس پندرہ منٹ نیچے آرام کرنے کے بعد بھی ٹیکسی تک جانا مشکل تھا۔ خیر گھنٹہ بھر جنگل میں موٹر دھوپ میں گھمائی پھر ایک جگہ آ کر بی کو دودھ کی برف کھلوائی۔ اور دو ڈہائی گھنٹہ بعد پھر ہوٹل آئے۔ ڈاکٹر وہی صاحب اتفاق سے دیکھنے آئے اور نہ پایا تو سخت ناراض ہوئے اور اس وقت معلوم ہوا کہ پچکاریوں کے زمانے میں اس کا بھی سخت پرہیز تھا۔ کھانے کا تو پرہیز تھا ہی سوائے دودھ ڈبل روٹی اور ترکاری کے سوپ (soup) کے سب کچھ بند تھا۔ البتہ تین چار دن تمہاری ساتھ کی ہوئی موٹنگ کی وال خوب کام آئی کھجڑی پکوائی جاتی تھی مگر آج تک کسی نے ایسی کھجڑی نہیں کھائی۔ کبھی وال نہیں گلی تو کبھی چاول نہیں گلے اور گلوائے گئے تو اس قدر پانی ڈالا گیا کہ کھجڑی کا کسی کو



گمان نہ ہو سکتا تھا۔ دلیا معلوم ہوتی تھی اس میں نمک کم کہ ورم نہ بڑھے اور چکنائی نہ دارہ کہ جگر نہ بڑھے۔ تاہم یہ سب کھانوں سے لذیذ تر معلوم ہوتی تھی اس لیے کہ سوائے لائبے کدو کے سوپ کے کوئی چیز نہیں مل سکتی تھی۔ البتہ آکوا بے ہوئے پیس کر دئے جاتے تھے جس میں لیموں اور زیتون کا تیل ڈال کر سلاڈ بنالیا جاتا تھا۔ خیر یہ زمانہ بھی جوں توں گذر گیا۔

آج صبح ۹ بجے آکر پروفیسر وائیز اور ان کے اسٹنٹ ڈاکٹر ڈونز ویلونے پھر دیکھا اور کہا کہ الحمد للہ دل میں جو خرابیاں نظر آتی تھیں وہ سب دور ہو گئی ہیں اور حسب قرار داد سابق اب تم کل دس بجے لندن جا سکتے ہو۔ سوائے پیشاب آور دوا کے اور اجابت کے لیے شربت کے بارہ دن تک کوئی دوا استعمال نہ کرنا اس کے بعد دل کی دوا جو منہ سے دی جاتی تھی وہ کھلایا کرنا اگر خدا نخواستہ پھر کوئی سخت خرابی محسوس ہو تو پچکاریاں پھر شروع کر دینا۔ کانفرنس میں روزانہ شرکت کی غالباً ضرورت نہ پڑے نہ ہر وقت حاضری کی۔ جتنا زیادہ آرام کر سکو آرام کرنا ہمیں امید ہے کہ کانفرنس میں وقتاً فوقتاً رائے بھی دے سکو گے۔ حسب ضرورت تقریر بھی کر سکو گے۔ جب اس سے فارغ ہو جاؤ تو پھر پیرس آکر ہمارا علاج کرانا انشاء اللہ ایک یا ڈیڑھ مہینہ کے علاج کے بعد قلب ایسا ہو جائے گا کہ گویا کبھی یہ مرض ہوا ہی نہ تھا۔ دوا اور غذا وغیرہ کے متعلق مفصل ہدایات وہ اس وقت ارسال کر رہے ہیں تاکہ لندن جا کر ڈاکٹر عبدالرحمن ان پر خود بھی عمل کر سکیں اور مجھ سے بھی عمل کراتے رہیں۔ ان کا انگریزی میں ڈاکٹر وہی ترجمہ کر دیں گے۔ بیگم صاحبہ بھوپال کو راستہ میں انفلوئنزا ہو گیا اسی لیے عبدالرحمن صاحب پیرس نہ رک سکے اگر ان کی طبیعت درست ہو گئی تو شاید وہ آج لندن سے یہاں آجائیں گے تاکہ میرے ہمراہ سفر کریں۔ ورنہ فرانس کی حد پر یعنی کیلے کی بندرگاہ میں زاہد آجائیں گے اور اپنے ہمراہ ہم دونوں کو لندن لے جائیں گے آج کل کیلے سے

ڈوور تک سمندر کا سفر تکلیف دہ ہوتا ہے۔ جس دن شوکت صاحب لندن گئے اس دن تو سخت طوفان تھا۔ زاہد صاحب تو یہاں سے ۲۶ اکتوبر ہی کو لندن روانہ ہو گئے تھے۔ شوکت صاحب ایک ہفتہ بعد یعنی ۲ نومبر کو گئے۔ یہاں ایرلی افغانی اور ترکی سفر اے ملاقات کی۔ رؤف بے حسب معمول خود یہاں تشریف لائے اور گھنٹوں باتیں ہوتی رہیں۔ عدنان بے اور ان کی بیگم صاحبہ خالدہ ادیب خانم یہیں تھے۔ مگر اب لندن تشریف لے جا چکے ہیں وہاں ان سے ملاقات ہوگی۔ سخی بے صاحب یہاں ترکی سفیر تھے مگر وہ ایک نئی سیاسی پارٹی کی صدارت کے لیے انگورہ جا چکے ہیں۔ ان کی جگہ میرے پرانے رفیق اور سچے مسلمان منیر بے صاحب ترکی سفیر ہو کر آئے ہیں۔ پہلے یہ سوئٹزر لینڈ میں تھے ان سے میری دوستی ۱۹۲۰ء میں ہوئی تھی جب کہ توفیق پاشا کی سرکردگی میں پہلا ترکی وفد صلح کے لیے آیا تھا اور شرائط صلح کو سخت تباہ کن پا کر واپس چلا گیا تھا۔ جب مجھے جا کر اس وفد سے ملنا ہوتا تھا تو نماز کے لیے مصلیٰ انہی کے ہاں سے ملتا تھا۔ انہی کے ذریعے سے ہم نے خفیہ طریقہ پر سلطان محمد وحید الدین کے پاس توفیق پاشا کی بہ اور سلطان کی لڑکی کی معرفت اپنے وفد کا خط بھجو لیا تھا۔

افغانی سفیر یہاں اب تک وہی ہیں جو شاہ ولی خاں کے ہمراہ یورپ آئے تھے۔ اور جنھیں مقرر اسے میں اپنے ساتھ موٹر میں بٹھا کر وہلی لایا تھا تاکہ وہ اسی شام کو اپنے سر کے ساتھ اپنی ساس سے ملنے نئی تال جا سکیں۔ گول میز کانفرنس کا کام بھم اللہ جہاز پر اچھی طرح ہوتا رہا اور مہاراجہ صاحب الور نے اس میں بڑی مدد کی۔ شوکت صاحب اسی لیے یہاں سے ۲ تاریخ کو چلے گئے آغا خاں صاحب دو دن پہلے جا چکے تھے۔ مجھ سے ان سے ٹیلیفون پر خوب باتیں ہوئیں اور ان کو متفق پایا۔ جو خبریں بعض امریکن اخبارات کے ذریعے سے یہاں سے ملیں ان سے امید ہوتی ہے کہ ہندوستان کا مطالبہ غالباً متفق ہو۔ ”خدا ہم چین کر دے“

کامیابی ہر حالت میں سخت مشکل ہے مگر اس کے بغیر ناممکن ہے۔ خدا کرے کہ مہاسبحائی ذہنیت سمندر مار جا کر بدل جائے۔ لور ہندوستان والوں کو اپنی غلامی کا صحیح احساس ہو لور ایک دوسرے کو غلام بنانے کے خیال کو چھوڑ کر سب کو دوسروں کی غلامی سے نکالنے کی کوشش کر س۔ خدا ہندو مسلمان دونوں کو توفیق دے کہ ایک دوسرے کے ساتھ انصاف لور رواداری کا برتاؤ کریں لور غلامی سے اتنے بیزار ہوں کہ نہ دوسروں کی غلامی قبول کریں نہ دوسروں کو غلام بنانے کی کوشش کریں۔ آمین ثم آمین۔

اب رخصت ہوتا ہوں۔ اس خط کو سب عزیز واقارب کو رام پور میں سنا کر فوراً عرفان صاحب کے پاس بھجوادینا کہ اسی ہفتہ خلافت میں شائع ہو جائے۔ بہتر تو یہ ہے کہ اس کی نقل دفتر خلافت کو بھجوادی جائے۔ اصل تم اپنے پاس رکھو۔

یہی خط نواب اسماعیل خاں صاحب لور مولانا عبدالماجد صاحب دریا بادی کے لیے ہے۔

سب کو سلام دعا پیا ر طارق کو بالخصوص

تیرا دعا گو اور دعا طالب

محمد علی

(۲)

## شاہ برطانیہ سے ملاقات

۳۹۲ مرٹن روڈ

وائٹس ور تھ

لندن ۱۳ نومبر ۱۹۳۰ء

پیاری زہرہ خداوند کریم تجھے اور طارق کو اپنے حفظ و امان میں رکھے۔ پیرس کے خط میں جو ہوائی ڈاک سے روانہ کیا گیا تھا میں نے اپنی صحت کی مفصل کیفیت لکھ دی تھی۔ دوسرے دن خدا کے فضل و کرم سے دھوپ خوب نکلی تھی تو ہم نکل پڑے اور لندن پہنچ گئے۔ شوکت اللہ شاہ کو ہمراہ لے گئے تاکہ سمندر عبور کرتے وقت کوئی مرد شریک سفر ہو۔ راستہ خوب گذرا۔ شب کو یعنی ساڑھے چھ بجے شام کو لندن پہنچے۔ شوکت صاحب اور زاہد ملے۔ ہم لوگ اپنی گاڑی میں جو مالکہ مکان نے کرایہ پر دے رکھی ہے گھر پہنچے مالک مکان کا نام Mrs Mawlankar (مسز ماؤ لنگر) ہے۔ ان کے شوہر کا گذشتہ فروری ہی میں انتقال ہوا ہے۔ پیسہ والے آدمی تھے اب یہ پریشان ہو گئی ہیں۔ مکان وسط لندن سے بہت دور ہے مگر میں چونکہ بیمار ہوں اور زیادہ لوگوں کا آنا میرے لیے برا ہے۔ اس لیے یہاں ان کے مکان میں ہم لوگ رہتے ہیں۔ ہر ہفتہ ۶ گنی یعنی کوئی ۸۰ روپیہ کھانے اور کرایہ کے دینے پڑتے ہیں اور ساڑھے پانچ پونڈ فی ہفتہ یعنی ۷۰ روپیہ موٹر اور شوفر کے لیے۔ تیل روزانہ تین چار روپیہ کا خود خریدنا پڑتا ہے۔ اس طرح کوئی ۹۰۰ روپیہ ماہوار کا خرچ ہے۔ انگریزی گورنمنٹ ساڑھے تین سو روپیہ ماہوار دیتی ہے اور ہندوستان کی حکومت ۵۰۰ روپیہ ماہوار دیتی ہے۔ کپڑوں

کی دھلائی اور اوپر کا خرچ سب ملا کر اس ۸۵۰ روپیہ میں نکل آئے گا اور غالباً بی کا آمدورفت کا کرایہ بھی۔ مگر میرے علاج کا خرچ اور وی آناٹا جانے کا خرچ شاید نہ نکل سکے۔ ۷۰۰ روپیہ لے کر بمبئی سے چلا تھا اور ساڑھے تیرہ سو گورنمنٹ کے پاس سے پیرس میں ملے۔ اس دو ہزار میں سے کل دو سو باقی ہیں حالانکہ سب سے بڑے ڈاکٹر کا علاج آغا خاں کی بدولت ہوا۔

یہاں آتے ہی معلوم ہوا کہ بادشاہ اور ملکہ نے صبح ہی کو بلایا ہے۔ بی اور میں بڑی مشکل سے گئے۔ شوکت صاحب موٹر لے گئے تھے۔ مجبوراً کرایہ کی گاڑی میں گئے۔ بہر حال وقت پر پہنچ گئے وہاں سے لوٹ کر گلنار اور شعیب کو نواب صاحب بھوپال کے ہاں دیکھا ان کا پتہ..... ہے بھوپال والوں کو سب کو انفلوئنزا ہو رہا تھا۔ گلنار بھی باری باری اس میں مبتلا ہوئی اور میری مصیبت دیکھو کہ مجھے بھی ہو گیا۔ کھانسی زکام بخار میں گرفتار رہا۔ پرسوں شب کو ۱۰۳ ڈگری بخار تھا۔ بڑی مشکل سے کونین کھا کر کل دوپہر کو دارالامراء میں اپنے افتتاحی جلسے میں شریک ہوا۔ وزیر ہند بہت شرافت سے پیش آیا تھا۔ گذشتہ ہفتہ کی صبح کو خود ہی چھنڈ واڑہ کے پرانے ڈپٹی کمشنر کلابٹ سے کہہ کر مجھ سے..... ہوا جب میں (لور بی) بادشاہ اور ملکہ کے سامنے گئے لور ہا تھا ملایا تو میری سخت علالت کا ذکر کیا۔ بادشاہ نے عیادت کی لور اس زمانہ کے لندن کے موسم کی شکایت کی۔ میں نے کہا میں چھ بار آچکا ہوں چار برس طالب علم رہا۔ موسم سے خوب واقف ہوں۔ اس کی معذرت نہ فرمائیے۔ میں آج وزیر ہند سے ملنے جا رہا تھا مگر کل خود اسی نے کانفرنس میں آکر مجھ سے کہا کہ میں نے سنا ہے تم رات بخار میں مبتلا تھے۔ خدارا تمہنہ آؤ میں خود تمہارے گھر آؤں گا۔ میں نے کہا ۸ یا ۹ میل دور ہے۔ کہا اسی قدر اٹھیا آفس تمہارے گھر سے دور ہے۔ میں ہٹا کٹا تم بہار۔ آنا مجھے چاہیے یا تمہیں۔ اچھا اب کانفرنس کا حال سنو۔ سب لوگ متفق ہوئے جا رہے ہیں۔ مگر

ہندو بھادوالے علیحدہ ہیں اور اب سب ان سے بیراز ہو گئے ہیں۔ ہندو مسلم فیصلے کی کمپنی کے صدر آغا خاں اور مسلم نمائندے سر محمد شفیع جینا اور میں تین ہیں۔ اصلی کانفرنس کا کام سیٹ جیس پبلس میں ۷ نومبر کو ۱۱ بجے شروع ہو گا۔ انگریزوں پر خاصا اثر پڑا ہے۔ مرعوب ہو رہے ہیں۔ بالخصوص اس وجہ سے کہ والیان ملک اور ہم لوگ متفق ہیں۔ یہ خط نواب صاحب بھوپال کے ہاں سے لکھ رہا ہوں۔ بی اپنے گھر پر ہے۔ گلزار جانور خانہ دیکھنے گئی ہے۔ اچھا بے رخصت۔

شوکت صاحب یہاں موجود ہیں، زاہد کہیں گئے ہیں  
سب کو دعا۔ سلام اور پیار۔ بالخصوص طارق کو

تیرا ابا

محمد علی

(۳)

## زندگی کے آخری دن

بِسْمِ اللّٰهِ الرَّحْمٰنِ الرَّحِیْمِ ۝

ہائیڈ پارک ہوٹل

لندن

پیری زہرہ

خداوند کریم تجھے اور طارق کو اپنے حفظ و امان میں رکھے۔ میں ڈاکٹر عبدالرحمن سے اور نیز اور دوسرے ارکان کانفرنس اور گلنار وغیرہ سے قریب ہونے کے خیال سے کل سے یہاں آ گیا ہوں۔ صاحب فراش ہوں، ٹانگیں سخت درم کر آئی ہیں۔ چلنے پھرنے سے معذور ہوں اور لیٹ کر سونا بھی نصیب نہیں ہوتا۔ دن رات پٹنگ پر بیٹھ کر گزارتا ہوں مگر دو چار دن میں انشاء اللہ یہ جبری آرام صحت بخش دے گا۔ دل کی حالت پہلے سے بہتر ہے۔ مگر کام زیادہ پڑا۔ بالخصوص درم والی ٹانگوں سے چلنا زیادہ پڑا جب کہ بیٹھنا لیٹنا اور کار تھا۔ اب لیٹ رہا ہوں۔ کامیابی کی امیدیں بندھ رہی ہیں۔ والیان ملک نے بہت مدد دی ہے۔ انہیں کوہارے ساتھ کام کرنے اور ایک مشترکہ حکومت میں شریک ہونے پر آمادہ دیکھ کر انگریزوں کی آنکھیں کھل گئیں مگر یہ سب باتیں آج مفصل انگریزی خط میں معظم کو لکھ کر ہوائی جہاز سے بھجوا رہا ہوں جو ایک ہفتہ قبل ہی پہنچ جائے گا۔

اب رخصت

تیرا پیارا باپ

محمد علی

(۴)

## زندگی اور موت میں کشمکش

ہائیڈ پارک ہوٹل

۲۶ دسمبر ۱۹۳۰ء

پیاری زہرہ

خداوند کریم ہم سب کو جلد اور بامراد ملائے۔ خدا کو یونہی منظور تھا کہ میں آج تجھے اپنے ہاتھوں سے خط لکھوں۔ ورنہ گذشتہ جمعہ کو جو بڑا خط اپنے سیکرٹری سے میں ٹائپ کراتا رہا ہوں۔ اس کے شب کو ختم کراتے ہی میری طبیعت اتنی بگڑی کہ میں نے خود ہی بڑے ڈاکٹر یعنی ڈاکٹر ایرو لکر کے دوست ڈاکٹر رائل اور بلینے بی کے شوہر ڈاکٹر انکلیشوریا کو بلوایا۔ اور دونوں نے حالت اس قدر اتر پائی کہ فوراً دوسروں کو بلوا بھیجا اور اگر اتنی جان بھی ہوتی کہ پاس کے ہسپتال St Georges Hospital تک جو سٹریک کے کونے پر ہے بھیجا جا سکتا ہے تو ضرور بھیج دیا جاتا۔ ۱۹ کی شب کو حرارت تو صرف ۹۹ تھی مگر نبض ۱۳۵۔ ۲۰ کو بالکل بے ہوش رہا حرارت ۹۷ رہی مگر نبض ۱۰۰ تک گرمی پھر ۱۳۵ تک بڑھ گئی۔ ۲۱ کو حرارت ۹۵ تک گر گئی۔ مگر جلاب کے باعث جس کا ہوش مجھے صرف اجابت آنے سے ہوتا تھا۔ نبض ۸۰ تک گر گئی۔ آنکھ کھلی تو ذرا بھی ہوش نہ تھا کہ میں دو دن سے موت کے منہ میں تھا۔ نہ اس کا ہوش تھا کہ دن ہے یا رات۔ رات کو دن سمجھ کر لارڈ سینگی لارڈ چانسٹر کو جو وزراء میں سب سے معقول آدمی ہے اس شب کے وقت حاضری کھانے پر بڑی منت و سماجت Nurse کی کر کے بلایا کیونکہ ریمزے میکڈنلڈ ہندو مسلم معاملات کو سلجھانے سے قاصر



تھا اور مجھے دمن اسی کی تھی۔ نہ معلوم کس طرح Nurse راضی ہو گئی۔ غالباً اتنا بڑا نام سنا تو ہیبت زدہ اور مرعوب ہو گئی لارڈ سینکلی بڑا شریف بزرگ ہے سمجھ گیا اور سن چکا تھا کہ موت اور زیست کے بیچ میں ہوں اس لیے دوسرے ہی دن صبح کو ۱۱ بجے آنے کا وعدہ کر دیا۔ وہ آئے اور گو شوکت صاحب نے بھی اسی وقت آنا چاہا اور میں گھبرایا کہ بات نہیں کرنے دیں گے۔ جس سے کسی قدر ناچاقی ہوئی۔ تاہم دس منٹ ہی میں نے اپنا مطلب ادا کر دیا اور کہہ دیا کہ سارے ہندوستان کا ہندو مسلم (مسئلہ) ایک ہے۔ قومی ہے اور تاریخی ہے صوبہ دار نہیں ہے۔ صرف ایک اصول پر ہر جگہ طے ہو گا اور وہ اصول یہ ہے کہ جہاں ہندو اکثریت ہو وہاں پوری قوت ہنود کو دو۔ مگر مسلمانوں کے لیے تمہ لگا رہنے دو۔ لیکن جہاں مسلمانوں کی اکثریت ہو پوری قوت مسلمانوں کو دو اور تمہ ہنود کے لیے اسی طرح لگا رہنے دو یعنی Power of Majority خواہ ۶۵ یا ۶۱ کی یا ۴۵ کی اور Protec-tion for Minority خواہ ۴۵ کی ہو یا ۴ کی۔ غضب یہ ہو رہا ہے کہ سکھوں اور انگریزوں کے بہانے سے پنجاب اور بنگال میں مسلمانوں کی مجارٹی کو مینارٹی کیا جا رہا ہے۔ اور لطف یہ ہے کہ کل آنکھ کھولتے ہی بیگم شاہ نواز کی ایک تحریر اسی مضمون کی پڑھی کہ پنجاب میں ایک دو کم مسلمان کر دیے جائیں تو کیا ہرج ہے۔ یہ رحمہلی اور ملک پروری نہیں ہے پاگل پن ہے۔ یہاں آئے ہی کیوں تھے۔ اچھا اب رخصت ہوتا ہوں ۵ دن سے برابر ترقی ہے۔ کل ۳۱ تک ہسپتال جا کر آرام کرنے کا ارادہ ہے۔ ایک رات کی ساری نیند اس مصیبت میں گئی کہ ۶ دسمبر تک کے خلافت میں میری پوری تقریر کا ترجمہ نہیں شائع ہوا تھا۔ حالانکہ ۲۱ کی شب کو دی تھی اور اسی شب کو اصلاح کر کے بڑی مصیبت سے ہوائی جہاز کے لیے ٹکٹ خرید کر کے مسلم آؤٹ لک Muslim out Look لاہور کو ارسال کی تھی۔ تین گھنٹہ جس مصیبت میں کاٹے تھے وہ خدا ہی جانتا ہے (اب یہ) ”خلافت“ کی

غفلت (ہے) یا لاہور والوں کی ڈاک کی 'خدا ہی کو اس کا پتہ ہے تاہم خلافت والے تو دو ہفتے میں لندن کی اخباروں سے بھی لے سکتے تھے مگر فکر کے لور عقل کس کو۔ دفتر میں عجب لوٹ پھوڑا چھوڑ کر آیا تھا۔ خدا ہم کرے۔ اچھا اب رخصت۔ اس کی بہت صاف نقل کسی سمجھدار شخص سے کرا کے عرفان صاحب بلکہ کسی لور کو بھیج دو کہ بغیر سنسر کے دیر لگائے ہوئے فوراً طبع ہو جائے۔ لور اصل ماخذ ذوالفقار بھائی لور معظم کو دکھاتے ہی اسماعیل خاں صاحب کو بھیج دو لور ان سے کہہ دو کہ مولانا عبدالماجد دریا آبادی کو ڈاک سے بھیج دیں۔ کاش کسی ترکیب سے حیات کو بھی فوراً ہی پہنچ سکا۔ مگر اب سیکرٹری کی جگہ ایک چھوڑ دوڑ سیں ہیں خدا معلوم مصروف کیسے لو اکر دوں گا۔ بی کے لیے مجبور ہو کر ایک علیحدہ کمرہ لیا ہے جس میں شوکت صاحب بھی آکر سو جاتے ہیں۔ مظفر زاہد کے ساتھ ہے۔

طارق کو لور تجھے پیار

تمہارا

محمد علی

## خاتمہ بالخیر

### زندگی کی آخری شب

ہرگز نیرد آں کہ دلش زندہ شد بہ عشق  
ثبت است بر جریدہ عالم دوام ما

لندن ۱۹۳۱ء

عزیزی جعفر! صاحب السلام علیکم۔ میں نے دفتر کے تمام کارکنوں کے نام خطوط لکھے تھے تاکہ کسی کو شکایت باقی نہ رہے۔ آپ کا نمبر آج آیا ہے اور یہ خط میں خون جگر سے لکھ رہا ہوں۔ تم کو سلام کیا لکھتا۔ ہر ہفتہ تمہارا خط آتا تھا اور حالات معلوم ہوتے تھے۔ لوروں کو سلام لکھتا یا اس کو جو دفتر میں بہت سے کاموں کا ذمہ دار تھا۔ آج کے خط سے تمہاری شکایت دور ہو جائیگی۔ مگر میں یہ لکھنا چاہتا ہوں کہ جب میں خلافت کے لیے خط لکھتا ہوں تو وہ خط سب خلافت کے حامیوں کے لیے ہوتا ہے۔ اب چند خطوط میرے لور آئیں گے۔ اس کے بعد میں خود بمبئی لور ہندوستان میں ہوں گا۔ لور کو لو کا تیل پھر کام میں لگ جائے گا۔ لور اب انشاء اللہ پہلے سے زیادہ طاقت لور کامیابی کے ساتھ۔ کیونکہ خدا بہت سے نئے کام کرنے والے پیدا کر رہا ہے۔ آج محمد علی کا جنازہ پانچ دن کفن دوزوں کے مکان پر آرام کر کے ظہری بندر گاہ کو گیا اور ۳ بجے جہاز ”ترکنڈہ“ اس کو لے کر

دفتر مرکزی خلافت کبھی بمبئی کے ایک ممتاز کارکن۔

بیت المقدس کو روانہ ہو گیا۔ ۱۶ جنوری کو بیگم محمد علی، زاہد اور میں اسی جہاز پر مار سٹلز سے روانہ ہو گئے اور ۲۱ کی صبح کو پورٹ سعید پہنچیں گے۔ جہاں مصر، شام، فلسطین اور عراق کے عرب بھائی اس کو مسجد اقصیٰ میں دفن کریں گے۔ میرا بھائی کہو، بیٹا کہلا سردار کہلا غلام کہلا عاشق کہلایا معشوق، مجھ سے رخصت ہو گیا۔ اور اب میں اکیلا رہ گیا۔ بے دست و پا ہوں مگر خدا پر بھروسہ ہے اور ایک محمد علی کی جگہ دین مقدس کی خدمت کے لیے ہزار محمد علی پیدا کر دے گا۔ میں تم سے دور ہوں پھر بھی خوب جانتا ہوں کہ اس موت سے مسلمان بجائے کمزور ہونے کے کمر ہمت باندھ کر کھڑے ہو جائیں گے۔ خیر جو کچھ ہو۔ اسلام کا یہ مخلص سپاہی میدان جنگ میں ایک زبردست ڈنکے کی چوٹ مار کر سپاہی کی موت مر گیا۔ اور اسلام کا نام کر گیا۔ تنہا اور کھیلنا دنیا سے اٹھ گیا۔ آج دل میں صدمہ ہے۔ ہاتھ حالات لکھتے ہوئے کانپتا ہے۔ پورا قصہ بھئی آکر سناؤں گا۔ اس وقت تک دل پر قابو پا جاؤں گا۔ آج عبارت آرائی کو دل قبول نہیں کرتا پھر بھی جبر کر کے ضروری حالات لکھتا ہوں۔

محمد علی کا علاج صرف احتیاط، سکون اور پرہیز تھا۔ سب سے زیادہ آرام اور سکون کی ضرورت تھی۔ مگر وہ کہاں نصیب ہوئی۔ مسلمانوں کی موت اور زیست کا سوال تھا۔ کس طرح خاموش رہتا۔ عمر بھر کبھی احتیاط کام کے وقت کی نہ تھی۔ اب کیا کرتا۔ اور پرہیز کون عمر بھر کرتا ہے۔ نتیجہ یہ ہوا کہ جو قوت ۱۰ برس معمولی احتیاط کی زندگی بسر کرنے میں کام کرتی اس کو دس مہینے میں خرچ کر دیا۔ اور بی اماں مزحومہ کی طرح یہ طاقت خرچ کر کے مٹھی نیند سو گیا۔ آخری دورہ تقریباً ۲۰ دسمبر کو پڑا تھا۔ میں ۲۳ دسمبر کو آئر لینڈ ۴ دن کے لیے جانا چاہتا تھا۔ مگر اس کی وجہ سے ملتوی کر دیا۔ نرسوں کے ہاتھ وہ دیدیا گیا۔ اور ہم سب شب دروز ہائیڈ پارک ہوٹل میں موجود رہتے تھے اور میں تو وہیں سوتا تھا۔ ۲۸ گھنٹے کی

کشاکش کے بعد خدا نے خطرہ سے باہر کر دیا اور اب امید ہوئی تھی کہ وہ کام سے باز آجائیں گے اور خدا ان کو صحت دے گا اور وہ ہندوستان مع الخیر واپس جائیں گے۔ طبیعت اس قدر درست ہو گئی تھی کہ ۳۱ دسمبر کو گلنار بانو کی سالگرہ کے موقع پر محمد علی نے بہت سے احباب کو ہندوستانی شفیج ہوٹل کے تیار کئے ہوئے کھانے کی دعوت دی۔ آج تک کبھی کسی اولاد کی سالگرہ نہیں منائی تھی جب میں نے منع کیا تو کہا کہ ”مت روکو“ میرا چل چلاؤ کا وقت ہے۔ وہ بچی خوش ہو جائے گی۔ میں اسی دن آئر لینڈ چلا گیا۔ کیونکہ محمد علی کی صحت اچھی تھی۔ اور وہاں جانا ضروری تھا۔ تاکہ مقررہ ملاقاتیں ہو جائیں اور آئر لینڈ کے حالات سے واقف ہو جاؤں۔ چار دن رہ کر واپس آیا۔ اور اتوار کی صبح کو ۶ بجے لندن واپس آ گیا۔ مگر گاڑی ہی میں ساڑھے آٹھ بجے تک رہا۔ بیماری کی کوئی اطلاع نہیں ملی تھی اور کیسے ملتی ہفتہ کے دن صبح کو ایک گھنٹہ بھر نواب عبدالقیوم سے سرحد کے معاملہ پر مفصل گفتگو کی۔ وہ خود سرحد کی کمیٹی کے ممبر تھے اور چاہتے تھے کہ سرحد کے معاملہ میں مسلمان نہایت سختی کے ساتھ کھڑے ہوں اور مطالبات میں کمی نہ کریں۔ اس کے بعد ڈیڑھ گھنٹہ سندھ کے بارے میں سر شاہ نواز بھٹو سے گفتگو کی۔ تیسرے پر کو بیگم عبدالعزیز صاحب لاہور سے ۲ گھنٹے مسلمان گورنوں اور اسلامی حقوق کے بارے میں باتیں ہوئیں۔ دو دن قبل تین گھنٹے متواتر جو فرے کاربٹ کے سامنے شارٹ ہینڈوانے کو ہندو مسلم مسئلہ پر اپنے خیالات لکھوائے اور دوسرے دن ڈھائی گھنٹے خود اس کے پروف صحیح کئے۔ پانچ بجے شام کو ہفتہ کے دن ڈاکٹر سے کہا کہ میں تھک گیا ہوں ذرا آرام کر لوں۔ دو گھنٹے آرام کیا۔ جب ۷ بجے غفلت سے ہوشیار ہوئے تو دماغ درست تھا مگر زبان بند ہو گئی تھی۔ ڈاکٹر رائلز کو ڈاکٹر انکلسوریا نے بلایا اور انہوں نے کہا کہ دماغ میں خون کی رگیں پھٹ گئی ہیں اور اب کوئی امید نہیں ہے۔ یہ واقعہ قریب ۱۱ بجے شب کا تھا۔ سب کو پہچانتے

تھے۔ سیدھی ٹانگ سیدھے ہاتھ اور سارے جسم پر سیدھی طرف اثر تھا فالج کا سا۔ ۲ بجے سے بالکل غافل تھے اور ساڑھے نو بجے دن کے نہایت سکون کی حالت میں دنیا سے کوچ کر گئے۔ انا للہ وانا الیہ راجعون

عبدالرحمن صدیقی 'صرف' علاوہ نرس کے کمرہ میں تھے۔ انہوں نے سب کو آواز دی اور لوگ بھی آگئے۔ میں انتقال کے ۱۵ منٹ بعد پہنچا اور گلزار بانو بھی تھوڑی دیر قبل۔ جن لوگوں نے ہفتہ کے روز ملاقات کی تھی ان کو اس طرح گذر جانے کا وہم و گمان بھی نہ تھا۔ اصل بات یہ تھی کہ ساری قوت صرف کردی تھی اور دماغ اس قدر اسراف کو برداشت نہیں کر سکتا تھا۔

حق مغفرت کرے عجب آنلا مرد تھا

میں جب اپنی قیام گاہ پر پہنچا تو اسی وقت صاحب خانہ نے اطلاع دی اور میں سیدھا ہوٹل آیا۔ بیگم محمد علی کی خدمات اور ہمت کا تذکرہ کرنا بیکار ہے۔ شب و روز خدمت کی۔ مظفر علی دیانا سے ملنے کو آگئے تھے وہ اور زاہد بھی حاضر رہتے تھے شعیب صاحب کو جب کام سے فرصت ملتی تھی تو وہ بھی دن میں تین چار پھیرے کرتے تھے۔ ہر ہائینس مہاراجہ اور تو اس رات بالکل نہیں سوئے۔ پانچ یا چھ مرتبہ کمرے میں دیکھنے آئے اور بعض اوقات سونے کے کپڑوں میں اور ننگے پاؤں ان کو اس قدر صدمہ ہے کہ جب مجھ کو دیکھتے ہیں رنج کی وجہ سے سلام کر کے منہ دوسری طرف کر لیتے ہیں۔

عزیزی! میں تم سے کیا کہوں میں نے محمد علی کا چہرہ اس قدر خوبصورت کبھی نہیں دیکھا۔ میٹھی نیندا طمیزان سے جیسے کوئی سوتا ہے۔ آخری وقت میں ذرا بھی تکلیف نہ تھی سکون تھا مسلمان تھا مسلمان کی موت اس کفرستان میں مرا اور تمام ملک والوں سے خراج تحسین وصول کیا۔ خبر ہوتے ہی ہر طرف سے لوگ آنا شروع ہو گئے۔ یہاں کے ہوٹلوں سے میت صرف رات

کے ۱۲ بجے کے بعد باہر نکالی جاتی ہے۔ لندن کے تقریباً سب ہندو اور مسلمان آنے والے آتے تھے اور زیات کر کے چلے جاتے تھے۔ گول میز کے سب ارکان باری باری آتے تھے سفید چادر چہرہ پر پڑی تھی جب ہٹا کہ میں منہ دیکھتا اور دکھاتا تھا تو بس یہ معلوم ہوتا تھا کہ کوئی شخص آرام سے سو رہا ہے۔ آنکھ یا چہرہ پر تکلیف کا ذرہ برابر بھی پتہ نہ تھا۔ شام ہی کو ہوٹل کے میجر نے مشہور کفن تیار کر نیوالا کارخانہ طس کو بلایا جس کی منتظرہ ایک معقول عورت تھی۔ زاہد جا کر سب جگہ دیکھ آئے۔ رات کے بارہ بجے موٹر کر کے لور اسٹریچر بھی لور بہت ہوشیار اٹھانے والے احتیاط سے میت کو اٹھا کر لفٹ سے نیچے لائے لور موٹر میں رکھا۔ میں اسی موٹر میں سوار ہوا۔ نئے مکان میں رکھا۔ جہاں رات ہی کو دوا کا انجکشن دے کر نعش کو ایسا کر دیا گیا کہ دس برس تک بھی خراب نہ ہو۔ میں لور دو مسلمان عزیز طالب علم اسی مکان میں زمین پر سوئے۔ صبح کو عبدالرحمن صدیقی مظفر اور میں نے غسل میت دیا۔ آنکھوں سے آنسو جاری تھے زبان پر کلمہ طیبہ اور قرآن مجید تھا اور محبت والے آخری خدمت کرتے تھے۔ زاہد ٹیلیفون پر بیٹھے سب کو اطلاع دیتے کہ نماز جنازہ شام کو ۶ بجے پڈنگٹن ٹون ہال میں ہوگی۔ جہاں ۴۰۰ یا ۵۰۰ آدمیوں کی گنجائش تھی۔ عالیشان جگہ تھی۔ کل رکھنے کو جگہ نہ تھی۔ ۵ بجے سے لوگ آنا شروع ہو گئے مہاراجہ کشمیر، نواب صاحب بھوپال، مہاراجہ بیکانیر اور تمام ارکان لور وزراء مع وزیر ہند موجود تھے جب جنازہ کی موٹر آئی تو ہر ہائینس شاہ ولی خاں سفیر افغانستان، عتیقی پاشا سفیر مصر، نوری اسفندیاری صاحب سفیر ایران، شیخ حافظ وہبہ صاحب سفیر حجاز اور تمام مسلمان ارکان گول میز کانفرنس اور دیگر حاضرین نے کندھا دیا باہر انگریزوں کا ہجوم تھا اور اندر بھی تمام جماعتوں کے انگریز نمائندے تھے۔ ہال میں نماز ہوئی۔ کفن کا بکس یہاں بہت خوبصورت بناتے ہیں اور قیمتی ہوتا ہے۔ ایک چھوٹی آئینہ کی کھڑی تھی جس میں سے چہرہ

نظر آتا تھا اخبار والے موجود تھے۔ سب نے فاتحہ کے بعد زیارت کی اور ایک گھنٹہ کے بعد میت پھر قیام گاہ پر گئی۔ خوبصورت پھولوں کے ہار مہاراجہ پیالہ مہاراجہ دھولپور، مہارانی کوچ بہار حیدر آباد کن کے وزراء اور لندن کے ہندوستانی طلبہ کی طرف سے رکھے تھے۔ دولہا اچھا تھا قریب میں سوتا تھا۔ دن اور رات تلاوت قرآن مجید ہوتی تھی۔ ۵ جنوری کو نماز جنازہ ہو گئی۔ آج صبح میت جہاز پر گئی ہندوستان لاتے تھے۔ مگر فلسطین کا تذکرہ عبدالرحمن صدیقی صاحب نے کیا تھا۔ اور بعد کو مفتی اعظم کی دعوت اور تمام برادران وطن کی دعوت پر مسجد اقصیٰ میں دفن کا قصد کیا گیا تاکہ ہندوستان کے مسلمانوں کے تعلقات برادران عرب سے وابستہ ہو جائیں۔ ۲۱ کو پورٹ سعید پہنچیں گے۔ بیگم صاحبہ اور زاہد جہاز سے بعد تجینز و تکفین بمبئی آئیں گے اور میں خشکی سے شام اور بغداد ہوتا ہوا کراچی جہاز سے پہنچوں گا۔ ہمارے عزیز دوست اور قابل فخر مجاہد رؤف بے بھی موجود تھے اور میت کو کندھادے رہے تھے اخبارات اور رسالوں میں تمام جگہوں سے اظہار ہمدردی ہو رہا ہے۔ انشاء اللہ اس مجاہد اسلام کی موت بھی کام زندگی سے اچھا کرے گی۔ دعا فرمائیے۔ بمبئی کے تاروں سے ہمدردی کی خبر ملی۔ خدام کو جزائے خیر دے۔ بمبئی تو مسلمانوں کی کچھ خدمت کر گیا۔

شوکت علی  
ماخوذ از سچ لکھنو



100/=	(ایم۔ الماس)	اورنگ زیب عالمگیر	150/=	(پروفیسر سلیم اختر)	اقبال کا ادبی نصب العین
080/=	(عبدالحلیم شرر)	زوال بغداد	150/=	(پروفیسر سلیم اختر)	اردو ادب کی مختصر ترین تاریخ
060/=	(عبدالحلیم شرر)	جو پائے حق	060/=	(پروفیسر محمد حسن)	اردو ادب میں رومانوی تحریک
150/=	(اسلم راہی)	آتش پرست	080/=	(ڈاکٹر اسد اکلیب)	اردو مثنوی کی سرگزشت
150/=	(اسلم راہی)	آتش فشاں	090/=	(عائذہ قریشی)	اشاریہ سرسید
150/=	(اسلم راہی)	آتش و آہن	030/=	(پروفیسر محمد حسن)	اردو ادب کا تہذیبی اور فکری پس منظر
100/=	(اسلم راہی)	اندھ میروں کے ساربان	024/=	(ناصر کاظمی)	برگ سنی
100/=	(اسلم راہی)	بائل کابٹ حسن	150/=	(پروفیسر قمر رحیم)	صوبوں صدی کی ازبک شاعری
100/=	(اسلم راہی)	پازگشت	030/=	(سید شعیب کاظمی)	پراچین اردو
150/=	(اسلم راہی)	خانہ بدوش	150/=	(حسن عباسی)	ظہیر علی بھاری سے عطا الحق قاسمی تک (حسن عباسی)
150/=	(اسلم راہی)	پیا سا صحرا	150/=	(فرمان فتح پوری)	تقریباً دو سو ائمہ اور طالب
100/=	(اسلم راہی)	تاریک رازم گاد	168/=	(پروفیسر سلیم اختر)	تقدیر کی داستان
150/=	(اسلم راہی)	سائبریا کا طوفان	150/=	(پروفیسر نور شید جہاں)	ہدیہ اردو تقدیر پر مغربی تقدیر کے اثرات
080/=	(اسلم راہی)	سہری نول	040/=	(محمد اسحاق صدیقی)	پندرہ مائے (اندھ پانچن)
080/=	(اسلم راہی)	سحر کی آگ	375/=	(سید عبدالمدین لاہوری)	نور نوشتہ حیات سید
100/=	(اسلم راہی)	سقلیہ کا جام	200/=	(ڈاکٹر شریف احمد قریشی)	ایہ لوہا ہے
080/=	(اسلم راہی)	سلیب و حرم	300/=	(عائذہ سید اختر)	دعا فرماؤں کی ایک سربست فیکر (عائذہ سید اختر)
150/=	(اسلم راہی)	سلیب کے بھنور	060/=	(پروفیسر محمد حسن)	مولوی قریب
150/=	(اسلم راہی)	طسم کہو	125/=	(پروفیسر ظہیر صدیقی)	روان سب
100/=	(اسلم راہی)	ظلمات	300/=	(ڈاکٹر طاہر قاسمی)	سر سید شاہی
100/=	(اسلم راہی)	عقاب	300/=	(مولوی محمد حسین)	سزا سے ان بظہر
080/=	(اسلم راہی)	قصیدہ بن مسلم	500/=	(ڈاکٹر شریف قریشی)	فرہنگ فسانہ آزاد
100/=	(اسلم راہی)	سکھول تھا	600/=	(عبدالباقی آسی)	کیا تیر
100/=	(اسلم راہی)	گرداب	395/=	(ترجمہ: ایس۔ امجد ظفر علی)	کون ہیں کام۔؟
150/=	(اسلم راہی)	ننگہ زنیو یا	060/=	(پروفیسر خدیجہ احمد فاروقی)	یاد و مہربانی
100/=	(اسلم راہی)	موت کے مسافر	300/=	(عطا الحق قاسمی)	بنتارو، مٹا ہے
040/=	(اسلم راہی)	خرب کا اٹلیس	080/=	(پروفیسر محمد حسن)	بھٹی تقدیر
175/=	(اسلم راہی)	پردہ حشم کی ساحرہ	090/=	(ابن انشا)	اندھ حاکموں
140/=	(بشری رحمن)	بہشت	090/=	(ابن انشا)	اس بہتی کے اک کوپے میں
175/=	(بشری رحمن)	شرعی	120/=	(مولوی گل حسن)	تذکرہ غوثیہ
100/=	(بشری رحمن)	چاند سے نہ کھیلو	065/=	(حضرت شیخ عبدالقادر جیلانی)	فتوح الغیب
150/=	(بشری رحمن)	بت حسن	045/=	(امیر محمد شاہ قادری)	دیوان نوحہ اعظم
250/=	(مولانا محمد علی جوہر)	سفر نامہ یورپ	120/=	(سلیم گیلانی)	حضرت بلال اردو
			120/=	(ترجمہ: ایس۔ ایم۔ ظفر)	حضرت بلال ہندی
			018/=	(سید عبداللہ طارق)	گجرات کے بعد حالات اور عمل

یہ تمام کتابیں عاکف بک ڈپو کی مطبوعہ ہیں

## عاکف بک ڈپو

3243، کوچہ تارا چند، دریا گنج، نئی دہلی۔ 110002

Phone No. 23257189-23265480 e-mail: aakif@del3.vsnl.net.in

# سفر نامہ یورپ

مولانا محمد علی جوہر

مرتبہ  
پروفیسر محمد سرور  
سابق استاد جامعہ ملیہ اسلامیہ دہلی

حاکف بک ڈپو، دہلی